



पण्डिता सी. क्षमा राय
साहित्यचन्द्रिका

जन्म : ४-७-१८९०

मृत्यु : २२-४-१९५४

॥ श्रीगणेशाय नमः ॥

स्वराज्य—विजयः

Presented by the Ministry of Education
and Social Welfare Government of India.

पण्डिता सौ. क्षमा राव

प्रथमावृत्ति : १९६२

न. मा. त्रिपाठी, प्रा. लि.
प्रिन्सेस स्टीट, मुम्बापुरी २

प्रथमावृत्तिः

३० ज्ञान्युआरि १९६२

१० माघ १८८३

•

© लीला राव दयाल १९६२

मूल्यं : पङ्कसकम्

रु. ६ ००

वाळवृष्ण गणेश दचळे, इत्यनेन
चिरायोजाग, मुम्बापुरी
बनाटक-मुद्रणालये मुद्रिता ।

लीला राव दयाल, इत्येतया
३७, न्यू मरिन लाइन्स
मुम्बापुरी १, इत्यत्र प्रकाशिता ।

अनुक्रमः

प्रथमोऽध्याय	देशखण्डनम् ।
द्वितीयोऽध्याय	सेनाग्रामवृत्तवर्णनम् ।
तृतीयोऽध्याय	सन्याग्रहोपदेशः ।
चतुर्थोऽध्याय	विश्वयुद्धसमाप्तिः ।
पञ्चमोऽध्याय	शान्तिसन्देशः ।
षष्ठोऽध्याय	वेवलोपन्यासः ।
सप्तमोऽध्याय	सिमलासम्मेलनम् ।
अष्टमोऽध्याय	बन्दीमोक्षः ।
नवमोऽध्याय	हिन्दुसैनिक-वधमोचनम् ।
दशमोऽध्याय	गान्धिवगात्रिप-सलापः ।
एकादशोऽध्याय	आन्ध्रुस्मारकस्थापनम् ।
द्वादशोऽध्याय	आन्ध्रस्तवनम् ।
त्रयोदशोऽध्याय	छात्रनदेशः ।
चतुर्दशोऽध्याय	हरिजनशिक्षावेश्मोद्धाटनम् ।
पञ्चदशोऽध्याय	नाविक-कार्यनिग्रहः ।
षोडशोऽध्याय	मदुरायात्राः ।
सप्तदशोऽध्याय	पहलीग्रामसम्मेलनम् ।
अष्टादशोऽध्याय	रामनाममहिमावर्णनम् ।
नवदशोऽध्याय	हरिजनसहवासानुमोदनम् ।
विंशोऽध्याय	गान्धिनिमन्त्रणम् ।
एकविंशोऽध्याय	मन्त्रिसमन्त्रणम् ।
द्वाविंशोऽध्याय	मन्त्रिसन्धानवैकल्यम् ।
त्रयोविंशोऽध्याय	रामराज्यवर्णनम् ।
चतुर्विंशोऽध्याय	नवविधानवर्णनम् ।
पञ्चविंशोऽध्याय	मसूरीयात्रावर्णनम् ।
षड्विंशोऽध्याय	मन्त्रिनियोजनम् ।
सप्तविंशोऽध्याय	आकस्मिकोद्घातः ।
अष्टाविंशोऽध्याय	कल्कत्ताविप्लवः ।

अनुक्रमः

प्रथमोऽध्याय	देशखण्डनम् ।
द्वितीयोऽध्याय	सेवाप्राप्तवृत्तवर्णनम् ।
तृतीयोऽध्याय	सत्याग्रहोपदेश ।
चतुर्थोऽध्याय	विश्वयुद्धसमाप्ति ।
पञ्चमोऽध्याय	शान्तिसन्देश ।
षष्ठोऽध्याय	वेवलोपन्यास ।
सप्तमोऽध्याय	सिमलासम्मेलनम् ।
अष्टमोऽध्याय	बन्दीमोक्ष ।
नवमोऽध्याय	हिन्दुसैनिक-वधमोचनम् ।
दशमोऽध्याय	गान्धिवगाधिप सलाप ।
एकादशोऽध्याय	आश्रुस्मारकस्थापनम् ।
द्वादशोऽध्याय	आश्रुस्तवनम् ।
त्रयोदशोऽध्याय	छात्रसदेश ।
चतुर्दशोऽध्याय	हरिजनशिक्षावेश्मोद्घाटनम् ।
पञ्चदशोऽध्याय	नाविक-कार्यनिग्रह ।
षोडशोऽध्याय	मदुरायात्रा ।
सप्तदशोऽध्याय	पह्नीप्राप्तसम्मेलनम् ।
अष्टादशोऽध्याय	रामनाममहिमावर्णनम् ।
नवदशोऽध्याय	हरिजनसङ्घासालुमोदनम् ।
विंशोऽध्याय	गान्धिमन्त्रणम् ।
एकविंशोऽध्याय	मन्त्रिसमन्त्रणम् ।
द्वाविंशोऽध्याय	मन्त्रिसन्धानवैकल्यम् ।
त्रयोविंशोऽध्याय	रामराज्यवर्णनम् ।
चतुर्विंशोऽध्याय	नवविधानवर्णनम् ।
पञ्चविंशोऽध्याय	मसूरीयात्रावर्णनम् ।
षड्विंशोऽध्याय	मन्त्रिनियोजनम् ।
सप्तविंशोऽध्याय	आफ्गिस्तानोद्घात ।
अष्टाविंशोऽध्याय	कलकत्ताविप्लव ।

एकोनविंशोऽध्यायः	श्रीगान्धिजन्मोत्सवः ।
त्रिंशोऽध्यायः	विदर्भविप्लवः ।
एकत्रिंशोऽध्यायः	श्रीगान्धेः कल्कत्ताप्रस्थानम् ।
द्वात्रिंशोऽध्यायः	गान्धिप्रधर्यणम् ।
त्रयस्त्रिंशोऽध्यायः	नवखालीप्रयाणम् ।
चतुस्त्रिंशोऽध्यायः	वङ्गग्रामपर्यटनम् ।
पञ्चत्रिंशोऽध्यायः	गान्धिप्रयासः ।
षट्त्रिंशोऽध्यायः	ग्रामपर्यटनम् ।
सप्तत्रिंशोऽध्यायः	राधामुकुन्दमूर्तिस्थापनम् ।
अष्टात्रिंशोऽध्यायः	ग्रामाटनम् ।
नवत्रिंशोऽध्यायः	स्वराज्योद्घोषणा ।
चत्वारिंशोऽध्यायः	आसियासम्मेलने गान्धिप्रवचनम् ।
एकचत्वारिंशोऽध्यायः	कोराणपठनाक्षेपनिरासः ।
द्वाचत्वारिंशोऽध्यायः	राम-रहीमसाम्यनिदर्शनम् ।
त्रयश्चत्वारिंशोऽध्यायः	महात्मानुशासनम् ।
चतुश्चत्वारिंशोऽध्यायः	गान्धेरनुशासनम् ।
पञ्चचत्वारिंशोऽध्यायः	लोकसान्त्वनम् ।
षट्चत्वारिंशोऽध्यायः	देशखण्डनम् ।
सप्तचत्वारिंशोऽध्यायः	काश्मीरप्रस्थानम् ।
अष्टचत्वारिंशोऽध्यायः	स्वराज्यलाभः ।
नवचत्वारिंशोऽध्यायः	दिह्रीविप्लवः ।
पञ्चाशोऽध्यायः	शरणार्थिसान्त्वनम् ।
एकपञ्चाशोऽध्यायः	अन्तिमप्रायोपवेशनम् ।
द्वापञ्चाशोऽध्यायः	श्रीगान्धेरुपरि बम्भाखक्षेपणम् ।
त्रिपञ्चाशोऽध्यायः	महामनो निर्वाणम् ।
चतुःपञ्चाशोऽध्यायः	ग्रन्थोपसंहारः ।

शुद्धिपत्रम् ।

पृष्ठम्	श्लोकांकः	अशुद्धम्	शुद्धम्
९	६	जेतृणां	जेतृणां
९	७	पूजितास्तेऽद्यः वध-	पूजितास्तेद्य वध-
२४	९	पर्याटद्	पर्याटद्
२८	२१	क्वचिन्महा-	क्वचिन्महा-
२९	२५	वीर्यैर्दध्वा	वीर्यैर्दध्वा
२९	२६	सर्वथैव	सर्वथैव
२९	२९	विनिमयमिति	विनिमैयमिति
४०	४९	पश्चास्तथापि	पश्चास्तथापि
४१	९	त्यक्तस्याप्यखिलजनैः	त्यक्तस्याप्यखिलैर्जनैः
४५	१	पत्रिकोन्दचतुष्टयात्	-चतुष्टयात्
४८, ४९, ५१	शीर्षिकम्	पल्लीग्राम-	पल्लीग्राम-
५३	१६	नामसाहस्रादेक-	नामसाहस्रादेक-
५३	१८	तमुपश्रुत्य	तमुपश्रुत्य
५५	१०	विला दीयेच्छां	विला मदीयेच्छां
५६	१६	पविद्रोह	द्वेपविद्रोह
५९	२	द्युतं	द्युतं
६६	२	सर्व	सर्व
६६	३	निमुक्तो	निमुक्तो
७४	३	भोगलोलुपा	भोगलोलुपाः
७५	१२	दास्यभावमुपाश्रितः	दास्यभावमुपाश्रितः
७९	२६	परिवृत्त्याभवेद् भ्रवम्	परिवृत्त्या भवेद् भ्रुवम्
७९	३२	त्वेभिन्नपते-	त्वेभिन्नपते-
९३	२०	परं तु	परं तु
९३	२२	कल्कक्ता-	कल्कक्ता-
९७	१४	यदिस्लामश्रुतौ	यदिस्लामश्रुतौ
१०१	३	क्वचिदन्यथै	क्वचिदन्यथै
१११	२९	ब्रह्मि नः	ब्रह्मि नः
११२	१	—वार्ताभिर्वन्दी-	—वार्ताभिर्वन्दी-
११२	६	अवसितोऽभवन्	अवसितोऽभवत्
११३	२२	—मनयत्तेखमेकं	—मनयत्तेखमेकं
११५	शीर्षिकम्	राधाकुमुन्द	राधामुकुन्द

पृष्ठम्

११७

१२७

१३०

१३५

१३९

१४८

१७६

श्लोकांकः

३२

शीर्षिकम्

४९

२८

शीर्षिकम्

१४

शीर्षिकम्

अशुद्धम्

ख्यां वः सङ्घात-

आसिया सम्मेलने

मानुषव्यक्तीराता

कथं स्थातु

कोराण०

कल्पेताम्

ग्रन्थोपसंहारः

शुद्धम्

सङ्ख्यां वः शत-

आसियासम्मेलने ,

मानुषव्यक्तीराता

कथं स्थातुं

रामरहीमसाग्यनिदर्शनम्।

कल्पताम्

ग्रन्थोपसंहारः

प्रथमोऽध्यायः देशखण्डनम् ।

यो भूत्वापि निराकृतिर्वसुमतीमुद्धर्तुमात्मौजसा
 स्वीचक्रे मनुजाकृतिं कलियुगे साक्षात्परः पूरुषः ।
 तं लीलानरविग्रहं समदृशं सेवैकवद्वादरम्
 सत्यार्हिसननित्यपूतमनसं प्रेम्णाभिवन्दामहे ॥ १ ॥
 अथ सन्धानसंवादः प्रवृत्तो गान्धिजिन्नयोः ।
 पाकिस्थानं समुद्दिश्य सर्वथाऽभून्निरर्थकः ॥ २ ॥
 जिन्नः प्रतिनिविष्टोऽभूत्स्वसमीहितसाधने ।
 तं विचालयितुं गान्धिर्न शशाक दुराग्रहात् ॥ ३ ॥
 सेवाग्रामाश्रमं यावदध्युवास महामुनिः ।
 नाना दिग्देशतो लेखास्तावत् तत्करमापतन् ॥ ४ ॥
 विभाजनाज्जन्मभूमेरनर्थान् सम्भविष्यतः ।
 ध्यायन्तो देशजा लोका विभ्यति स्म निरन्तरम् ॥ ५ ॥
 तस्मात्प्रार्थयमानास्ते लिखन्ति स्म दिने दिने ।
 “ मा सर्वथाऽनुमोदस्व भारतस्य विभाजनम् ॥ ६ ॥
 सुखं हि भवदायतं सर्वभारतवासिनाम् ।
 जिन्नस्तु निजपक्ष्याणां केवलं शुभमिच्छति ” ॥ ७ ॥
 इत्यादि लिखितं प्रेक्ष्य परमानर्थशङ्किनाम् ।
 ददौ प्रत्युत्तरं गान्धिर्वृत्तपत्रेषु तद्यथा ॥ ८ ॥
 “ अपि भो बान्धवा मा स्म भैष्टास्मिन् प्रस्तुते मनाक् ।
 प्राणेभ्योऽपि हि मे प्रेयान् मातृभूमेः सुखोदयः ॥ ९ ॥
 खण्डनं स्वशरीरस्य करिष्येऽहं सहस्रशः ।
 न तु स्वप्रेऽपि विच्छेदं चिन्तयिष्ये जनुर्भुवः ॥ १० ॥

यावन्नैकीभविष्यन्ति भारते हिन्दुमुस्लिमाः ।

तावत्स्वराज्यसम्पत्तिः सर्वथा नोद्भविष्यति ॥ ११ ॥

इत्याहुः शासका आंग्लाश्चिरादपि पुनः पुनः ।

मुस्लिमास्त्वनुवर्तन्ते सदा जिन्नस्य शासनम् ॥ १२ ॥

अतो मासद्वयात्पूर्वं तत्सन्धानसमुत्सुकः ।

जिन्नेन मासपर्यन्तमकार्यं साधु मन्त्रणम् ॥ १३ ॥

तद्वृथाऽभूत् तथाप्यत्र न भग्नाशोऽस्मि निश्चितम् ।

भगवत्कृपया जब्दाद् जिन्नोसौ स्वदुराग्रहम् ॥ १४ ॥

जन्मभूमिर्विभक्ता चेद् विपदग्रस्ता भविष्यति ।

इति स्वयं प्रतीतः स्यात्स विचारपरः पुनः ॥ १५ ॥

इत्यहं परमात्मानं प्रार्थये च दिवानिशम् ।

स एव सत्यं सत्यं च परमात्मेति मे मतिः ॥ १६ ॥

स एव सङ्कटेऽस्माकं भविता मार्गदर्शकः ।

सारे सत्याग्रहस्यास्मिन् जीवितं मेऽवलम्बितम् ॥ १७ ॥

राजकीयगतिष्टम्भादद्य वित्रासितो जनः ।

यथा न जनयेत्क्षोभं तथा रक्ष्या हि शान्तता ॥ १८ ॥

इष्टसिद्धिर्भवत्येवेत्यस्ति मे प्रत्ययः सदा ।

अत्यन्तविषमे कालेऽप्येष मे हृद्यभासत ॥ १९ ॥

न चाक्षुषप्रमाणेन तदस्तित्वसमर्थनम् ।

विधातुं शक्यते दिव्यः प्रकाशः प्रत्ययो हि सः ॥ २० ॥

अस्मिन्नङ्गीकृते कार्ये मम नास्ति पराजयः ।

भवेयमन्यथा ध्यायन् देवविश्वासघातुकः ॥ २१ ॥

मत्पुरोऽस्ति हि यत्कार्यं तद्विधेयं मया मुदा ।

किमीयं च कुतस्त्यं चेत्यादिचिन्ता न मां स्पृशेत् ॥ २२ ॥

यो भवेदप्रमेयोऽर्थस्तत्परामर्शसाहसम् ।
न कुर्यादिति जानीमो विवेकोद्भवया धिया ॥ २३ ॥

सत्याभासग्रही नाहं न महात्मा न वा बुधः ।
अस्म्यहं भूमिजश्चान्यप्राणिवद्दोषभागवि ॥ २४ ॥

मादृशास्तु विनश्यन्तु शतशोऽपि शरीरिणः ।
मा पुनः सत्यलोपो भृन्मद्विधानां परीक्षणे ॥ २५ ॥

निरन्तरमहं यत्नात्सत्यस्यान्वेषणे रतः ।
न पुनर्लब्धमद्यापि तत्सत्यं स्वस्वरूपतः ॥ २६ ॥

न मत्परामभवः कार्ये मम धैर्यं विनाशयेत् ।
स धियं तनुते शुद्धां धीः शुद्धा मार्गदर्शिनी ॥ २७ ॥

परमात्मनि विश्वासाद्विश्वासो मे नरेष्वपि ।
नरेष्वपि च विश्वासाद्विश्वासः परमात्मनि ॥ २८ ॥

ईश्वरेच्छापरिज्ञानं ममैकस्य न केवलम् ।
सर्वस्यापि नरस्यैषा स्फुरत्यन्तर्दिने दिने ॥ २९ ॥

वयं न शृणुमस्तस्याः सूक्ष्मनादं प्रमादिनः ।
अन्धा इव न पश्यामो ज्वालास्तम्भं पुरोगतम् ॥ ३० ॥

इति बोधामृतं वर्षन् सान्त्वयित्वा स्वदेशजान् ।
राज्ञः प्रतिनिधिं द्रष्टुमैच्छत्संधित्सया यतिः ॥ ३१ ॥

स प्रभुर्वेवलो नाम तत्संधानपराङ्मुखः ।
न्यपेधीदागमं साधोरसकृत्सिमलाचलम् ॥ ३२ ॥

अथ श्रीकस्तुराम्बायाः स्मारकत्वाय सञ्चितः ।
यः परः कोटिरूप्याणां राशिरासीदवस्थितः ॥ ३३ ॥

वृद्धये तस्य तत्सर्वं महात्मा न्यस्तवान्धनम् ।
राजकोशेऽभवद्येन लाभो राज्यस्य शासितुः ॥ ३४ ॥

रिक्तीभूते धनागारे महायुद्धमहाव्ययात् ।
 वृद्धिसम्पादकं गान्धिमभ्यनन्दत्सदुक्तिभिः ॥ ३५ ॥
 मुहुः प्रत्यादिशदर्पाद्यो गान्धेर्निजदर्शनम् ।
 सम्राट्प्रतिनिधिः सोऽयं तं दिह्रीपुरमाह्वयत् ॥ ३६ ॥
 शान्तां राष्ट्रोद्यमज्वालागुद्रीपयितुमुत्सुकः ।
 प्रभोः श्रीवेवलस्यागात्पार्श्वं सन्धित्तया मुनिः ॥ ३७ ॥
 हिन्दुमुस्लिमवैमत्यादाङ्गलराज्यं सुरक्षितम् ।
 तिष्ठतीति विवेदासौ सम्राट्प्रतिनिधिर्दृढम् ॥ ३८ ॥
 अथ कौटिल्यमाश्रित्य जिज्ञापकीयतां पतः ।
 हिन्दुमुस्लिमलोकानां महद्वैरमजीजनत् ॥ ३९ ॥
 एकतो देशविच्छेदे स जिघ्रं प्रोदसाह्वयत् ।
 अन्यतः पक्षयोरैक्यं विना नैव स्वतन्त्रताम् ॥ ४० ॥
 कदापि प्राप्नुयुर्लोका इति श्रीवेवलो ब्रुवन् ।
 प्रशशंसाग्रतः श्रीमद्रान्धेर्भारतखण्डनम् ॥ ४१ ॥
 हिन्दुमुस्लिमलोकानामनैक्यं प्रतिबन्धकम् ।
 भारतीयाभिकाङ्क्षाया इति स्पष्टमवोचत ॥ ४२ ॥
 वादोत्तरं महात्माऽथ प्रत्यगाद्वरधापुरम् ।
 विद्युज्य राज्यसूत्रस्य ग्रन्थिमेताममोचिताम् ॥ ४३ ॥

इति सौ. क्षमायाः कृतिषु स्वराज्यविजये देशखण्डनं नाम
 प्रथमोऽध्यायः ।



द्वितीयोऽध्यायः

सेवाग्रामवृत्तवर्णनम्

वाणाब्धिग्रहचन्द्राङ्गे* वत्सरे यदुपानमत् ।
तदत्र चरितं पुण्यं वर्ण्यते श्रीमतो मुनेः ॥ १ ॥
अथ राष्ट्रसभा तस्यौ शासकेभ्यः पराबुखा ।
यावदासीन्महायुद्धं प्रचण्डमधिकाधिकम् ॥ २ ॥
गतकार्तिकमारभ्य सेवाग्रामे वसन् सुखी ।
महात्मा सहसा शीतकासग्रस्तोऽति विव्यथे ॥ ३ ॥
संभाषणश्रमो मा भूदिति वैद्यैर्निबोधितः ।
द्वित्रानधारयन्मौनं सप्ताहात्रियमास्थितः ॥ ४ ॥
नित्यमागन्तुकैः सार्धमात्मसंदर्शनोत्सुकैः ।
लेखनेन कथालापमकरोद्ब्रह्मवाङ्मुनिः ॥ ५ ॥
आसीदेकः प्रकोष्ठेऽस्य वर्णमालामयः पटः ।
तत्र साङ्गुलिनिर्देशं चक्रे प्रश्नोत्तराणि सः ॥ ६ ॥
अनायासो महात्मायमेकाक्षरवचःपटुः ।
स्वयोगक्षेमनिर्वाहे शान्तवृत्तिरपारयत् ॥ ७ ॥
स्थितिं तादात्विकीं देशे ध्यायता तेन निश्चितम् ।
संविः कार्यो मयैवाद्य शर्मणे पक्षयोरिति ॥ ८ ॥
निर्मयं सर्वयत्नेषु कृतेष्वपि महात्मना ।
संधानं चेन्न कुर्यातां द्वौ पक्षौ धिक्तरयोर्मतिम् ॥ ९ ॥
कातर्यमतिजाड्यं च ताम्यामाविष्कृतं भवेत् ।
इत्युचुः पक्षयोरेव भृषिष्ठाः सद्विवेकिनः ॥ १० ॥
अयामेरिकखण्डस्य येलविद्यालयात् सुधीः ।
सेवाग्रामं समयातो देहिसन्नुपनामभारु ॥ ११ ॥

स जगाद विना गान्धिं नास्त्यन्यः पुरुषो भुवि ।
 स्वधर्मनियमासक्तः संगरेणाप्यबाधितः ॥ १२ ॥
 शतवर्षोत्तरं रूस्वेल्ल्दचर्चिल्ल्स्टालिन्मुखाञ्जनान् ।
 विस्मृत्य जगती गान्धेर्नामघोषं करिष्यति ॥ १३ ॥
 समर्हन्त्साभिधश्चान्यो लेखकोऽमेरिकोद्भवः ।
 स्वप्रबन्धेऽलिखच्छान्तिमार्गदर्शकनामनि ॥ १४ ॥
 इतिहाससुसंस्कृत्योरध्यात्मविषयेऽपि वा ।
 भारतादधिकः कोऽपि न देशः शान्तिवत्सलः ॥ १५ ॥
 राष्ट्रियं भारते कृत्यं गान्धिना यत्प्रवर्तितम् ।
 वर्षिष्णोः प्राच्यखण्डस्य सहकाराय कल्पते ॥ १६ ॥
 जगद्रूपमहासंस्थां संप्रविश्याथ भारतम् ।
 सर्वराष्ट्रियमेलेषु पदं योग्यमवाप्स्यति ॥ १७ ॥
 क्रमेण गान्धिरुद्धाधः संवृत्तोऽभवदज्ञसा ।
 सूत्रनिर्माणयज्ञं च कर्तुमारब्धवान्पुनः ॥ १८ ॥
 रोमारोलांसमाख्यस्य मृतिवार्तां सुहृन्मणेः ।
 श्रुत्वा न तत्र विश्वासमकरोदन्नवीच सः ॥ १९ ॥
 वृत्तमेतदसत्यं स्याद्यथोदन्तः पुरामवत् ।
 न श्रद्धेयमिदं हन्त भूयान्मित्रं निरामयम् ॥ २० ॥

इति सौ. क्षमायाः कृतिषु स्वराज्यविजये सेवाग्रामवृत्तवर्णनं नाम
 द्वितीयोऽध्यायः ॥



तृतीयोऽध्यायः ।

सत्याग्रहोपदेशः

माघस्यान्तिमसप्ताहे स्वातन्त्र्यदिवसोत्सवम् ।

पुनरुद्घोषयन्नुचे श्रीमान् गान्धिवः शुचिव्रतः ॥ १ ॥

“आ-दास्यबन्धनिर्मुक्तेरा-स्वातन्त्र्यफलोदयम् ।

नास्ति भो मम विश्रान्तिः प्राणभ्यो जन्मभूः प्रिया ॥ २ ॥

इति व्रतग्रहादब्दा मम पञ्चदशात्ययुः ।

यत्सिद्धये प्रार्थयेऽनन्तप्रभावं परमेश्वरम् ” ॥ ३ ॥

इत्युद्घोषयति प्राज्ञे सेवाग्रामान्महात्मनि ।

गृहीताः शतशो दिल्ल्यां राष्ट्रध्वजकरा जनाः ॥ ४ ॥

स्वातन्त्र्यदिवसे जोषं सेवाग्रामेऽपि शोधकाः ।

खनित्रमार्जनीहस्ताः पथि यान्ति स्म वृन्दशः ॥ ५ ॥

असांग्रामिकशस्त्रानप्यादिशन्पुररक्षिणः ।

श्रेणीभूयं न गन्तव्यं गम्यतां तु पृथक् पृथक् ॥ ६ ॥

अवमत्य तदादेशं मार्गशोधकमण्डलम् ।

तस्थौ तत्रैव निःशब्दं निश्चलं च निराकुलम् ॥ ७ ॥

प्रसंगं तं समुद्दिश्य प्रदोषप्रार्थनोत्तरम् ।

साभिन्नन्दं प्रहृष्टात्मा तपस्वी सोऽब्रवीद्यथा ॥ ८ ॥

“ सन्त्यत्र निखिलाः संधा मदीयादेशवर्तिनः ।

अहमेव ततो वाच्यस्तेषामखिलकर्मसु ॥ ९ ॥

पुरा नैर्मोणिकः कार्यक्रमोऽशिक्ष्यत वो मया ।

सत्याहिंसात्मकान्नान्यः पन्थाः स्वातन्त्र्यलब्धये ॥ १० ॥

सायुधै रक्षकैर्मार्गे तर्जिता अपि निर्भरम् ।

न विपर्यासमापन्ना इति स्तुत्याः स्थ सर्वथा ॥ ११ ॥

असांग्रामिकशस्त्राश्चेदगमिष्यत तद्वशम् ।

न सत्याग्रहिणोऽमंस्ये हन्त वः कातरान् पुनः ॥ १२ ॥

स्थैर्यगाम्भीर्यवृत्तीनां युष्माकं पुस्तो ह्यमी ।

सशस्त्रा अपि संजाता रक्षका निष्प्रयोजनाः ॥ १३ ॥

यदि कोपवशं यूयं दुर्दैवादगमिष्यत ।

तदाग्नेयास्त्रवर्षं तेऽकरिष्यन् पुररक्षकाः ॥ १४ ॥

हृदन्तःश्रेणा काचिज्जाता वो मार्गदर्शिनी ।

यत्सत्यं परमात्मा सा मया हि व्यपदिश्यते ॥ १५ ॥

अस्ति मुख्याधिकारो नः स्वराज्यासिः स्वजन्मतः ।

मन्त्रोऽयं तिलकाद्यैः प्राक् पवित्रः समुदीरितः ॥ १६ ॥

सत्येनाहिंसयैवाद्य मन्त्रसिद्धिरवाप्स्यते ।

नैर्माणिकक्रियोद्योगे हन्त ग्रामीणकोटिभिः ॥ १७ ॥

उत्सेकं न भजध्वं भोः सास्त्ररक्षकनिर्जयात् ।

उत्सेको हि विनाशाय नग्रता निकपोऽस्तु वः ” ॥ १८ ॥

इति सौ. क्षमायाः कृतिषु स्वराज्यविजये मार्गशोधकानां

सत्याग्रहोपदेशात्मकः तृतीयोऽध्यायः ।



चतुर्थोऽध्यायः

विश्वयुद्धसमाप्तिः ।

करोति स्म महायुद्धं जगतीं तमसावृताम् ।
तावद्धिट्ठरवीरस्य मृतिवार्ता विशुश्रुवे ॥ १ ॥

विश्वयुद्धप्रसंगेन कृत्वात्यन्तधनव्ययम् ।
आङ्गुभूर्भारतस्याभूदणग्रस्ताधिकाऽधिकम् ॥ २ ॥

अवर्धत विपज्जालमाङ्गलभूमेर्दिने दिने ।
अत्यन्तशोचनीयाऽऽसीदाङ्गलानां हि गृहस्थितिः ॥ ३ ॥

भयानकमिदं युद्धं पङ्क्तिरब्दैः प्रवर्तितम् ।
समाप्तिमगमज्ज्येष्ठे मासि दैवानुयोगतः ॥ ४ ॥

फ्रान्साङ्गलामेरिकारूसीप्रदेशेषु जितारिषु ।
दिक्षु दिक्षु समश्रावि ग्रहर्षस्य महाध्वनिः ॥ ५ ॥

जेतृणां शुश्रुवे यावज्जयघोषप्रतिध्वनिः ।
हाहाकारः श्रुतस्तावच्छर्मण्येताल्लिदेशयोः ॥ ६ ॥

ये सेनापतयः पूर्वं गोरिंगकैटलादयः ।
शर्मण्यैः पूजितास्तेऽद्यः वधदण्ड्या मताः परैः ॥ ७ ॥

परस्त्रीलोलुपः पूर्वं दुष्टबुद्धिर्दशाननः ।
न केवलं स्वयं नष्टः स्वं कुलं च व्यनाशयत् ॥ ८ ॥

प्रभावोत्कर्षगृध्नुः सन् कृत्स्नविश्वजिगीषया ।
हिट्ठरोऽपि विनष्टासुर्मातृभूमिं व्यनाशयत् ॥ ९ ॥

अहो यूरोपदेशीयाः ख्रिस्तधर्मीनुयायिनः ।
विस्मरन्ति गुरोर्वाक्यं तदेतत्कालिचेष्टितम् ॥ १० ॥

यदर्हिसात्मकं धर्ममनादत्याभवन्निमे ।
देशसंरक्षणव्याजाद्रिपुरक्तपिपासवः ॥ ११ ॥

समाप्तेऽपि महायुद्धे पाश्चात्यावनिमण्डले ।
 जापानामेरिकायुद्धं दिशि प्राच्यां प्रचक्रमे ॥ १२ ॥
 समाप्ते विश्वयुद्धेऽस्मिन् जयोदयफलं भवेत् ।
 संयुक्तानेकदेशानां न परं भारतावनेः ॥ १३ ॥
 भारतीयाश्च वीरा हि युध्यमानाः सहस्रशः ।
 रणभूमौ जहुः प्राणान् पाश्चात्यानां विमुक्तये ॥ १४ ॥
 शर्मण्येतालिदेशीयरणक्षेत्रेष्वमी भटाः ।
 प्रापुः सेनापतेः श्लाघां सर्वत्र बहुमानिताः ॥ १५ ॥
 पुत्ररत्नेषु नष्टेषु दुःखार्ता भारतावनिः ।
 विमुक्तिं चेन्न विन्देत धिग्दुरन्तं महामृधम् ॥ १६ ॥
 स्वातन्त्र्यं भारतायाङ्गला नोचेद्द्युस्ततोऽचिरात् ।
 भविष्यति ततोऽहिंसासंगरारम्भघोषणा ॥ १७ ॥

इति सौ. क्षमायाः कृतिषु स्वराज्यविजये विश्वयुद्धसमाप्तिर्नाम
 चतुर्थोऽध्यायः ।



पञ्चमोऽध्यायः शान्तिसन्देशः ।

प्रकृतिं प्रतिपन्नोऽथ महात्मा निर्गतो गदात् ।
सानुगैश्चैत्रमासान्ते सेवाग्रामाद् विनिर्ययौ ॥ १ ॥

अहानि कतिचिन्मोहमय्यां पुण्यपुरे तथा ।
जनायोपादिशत्कार्यं प्रकृते राजसङ्कटे ॥ २ ॥

ततश्च ग्रीष्मविश्रात्यै विहाराय समुद्यतः ।
महाबलेश्वरं शैलं जगामाऽऽयासवर्जितः ॥ ३ ॥

सा च शैलस्थली पूता तत्पादाम्बुजरेणुभिः ।
स्वागतं हर्षुला चक्रे शकुन्तमधुरस्वनैः ॥ ४ ॥

पश्यन् प्रकृतिसौन्दर्यं क्रीडां च मृगपक्षिणाम् ।
संलपन् कृपकैर्वन्यैरनैषीद्विवसान् सुखम् ॥ ५ ॥

ततः पञ्चगणिक्षेत्रे कश्चिन्कालं वसन्मुनिः ।
वभूव वृत्तपत्रेभ्यो लेखने व्यापृतः सदा ॥ ६ ॥

लिखित्वांग्लभुवोर्मुख्यमन्त्रिणे चर्चिलाय सः ।
पत्रं संप्रेषयामास राजप्रतिनिधेर्गृहम् ॥ ७ ॥

किञ्चित्कालोत्तरं राज्ञो मुख्यामात्यानुमोदितः ।
प्राकाश्यमनयलेखमुपकर्तुं स्वदेशजान् ॥ ८ ॥

(महात्मनः पत्रम्)

“अपि त्रेमास्यदीमृताश्चर्चिलार्या इदं वचः ।
सुप्मान् पञ्चगणीशैलादभिनन्द्य ब्रवीम्यहम् ॥ ९ ॥

श्रूयते यद्भवद्भिः प्राङ्मुग्धोऽयं नग्नभिक्षुकः ।
तमिच्छामि विनिष्पेष्टुमिति मां प्रति घोषितम् ॥ १० ॥

तां मय्यारोपितां संज्ञां मन्येऽहमतिदुर्लभाम् ।
 भिक्षुकस्य पदं लब्धुं प्रयते हि मया भृशम् ॥ ११ ॥
 भिक्षुको हन्त विश्वस्य जनोऽयमुपयोज्यताम् ।
 आवयोर्देशसौख्यार्थं तद्द्वारा जगतस्तथा ॥ १२ ॥
 अयामेरिकखण्डे सान्फ्रान्सिस्कोनाग्नि पत्तने ।
 अखण्डजगतः शान्त्यै मेलनीया महासभा ॥ १३ ॥
 इति दिक्षु समस्तासु लोकमुख्यैर्विनिश्चिते ।
 प्रार्थितं गान्धिना कार्यत्रयं संसारशान्तये ॥ १४ ॥
 यद्यखण्डजगच्छान्तिरुद्दिष्टा परमार्थतः ।
 तर्हि वक्ष्यामि तत्कार्यं येन सिद्धिर्भवेद् ध्रुवम् ॥ १५ ॥
 भवतु प्रथमं पूर्णस्वातन्त्र्यं भारतावनेः ।
 अथ सन्धिर्विना द्वेषं तथाऽन्योन्यं विशस्त्रता ॥ १६ ॥
 स्वातन्त्र्यं भारतस्य प्राक् ततो विश्वप्रशान्तता ।
 इति विश्वपृष्ठं सम्यग् यदुक्तं विज्ञकोटिभिः ॥ १७ ॥
 विमुक्त्या भारतीयानां विश्वस्युरितरे जनाः ।
 दासीकृताः समीपे नः स्वातन्त्र्यमित्यपेक्षया ॥ १८ ॥
 अहिंसाधर्ममाश्रित्य चिरात्स्वातन्त्र्यलब्धये ।
 प्रयस्यापूर्वसंसिद्धिं प्राप भारतभूरियम् ॥ १९ ॥
 समस्तजगतः शान्तिं तस्मात्पोषयितुं क्षमा ।
 इति हेतुर्द्वितीयस्तत्स्वातन्त्र्यस्य यशस्करः ॥ २० ॥
 न्यायतोऽधिगता शान्तिरस्ति शान्तिर्यथार्थतः ।
 न पुनर्दण्डतः सिद्धा न प्रतीकारनिश्चयात् ॥ २१ ॥
 ततः सर्वैर्विमज्येत देशे शान्तिफलं समम् ।
 एवमेव कृते शत्रुमित्रीभवति सर्वथा ॥ २२ ॥

शान्तिसन्देशः

जितारिर्नष्टसर्वस्वौ मैत्रपक्षोऽवलेपतः ।
देशौ जापानशार्म्यण्यौ कदाचिन्नावमानयेत् ॥ २३ ॥
आङ्गलभूदशान्तितत्त्वानि प्रतिपद्येत् चेत्तदा ।
भारतप्रातिनिध्यस्य स्वच्छन्दकरणं त्यजेत् ॥ २४ ॥
आङ्गलसाम्राज्यदर्पेण प्रजासंमतिमन्तरा ।
यत्कृतं प्रातिनिध्यं तत्सर्वथा हि निरर्थकम् ॥ २५ ॥
स्वजनैः प्रातिनिध्याहर्भारतेन नियोजितैः ।
भारतं व्यपदिश्येत् न सम्राट्सेवकैः पुनः ॥ २६ ॥
बलवन्तो विजेतारो न भवन्ति जिघांसवः ।
शत्रुदेशेऽपि संस्थाप्य शान्तिं मित्रीभवन्ति ते ॥ २७ ॥
नायुधैः स्थापयेच्छान्तिं प्रदेशे हि निरायुधे ।
साम्ना निर्वाहयेत्सर्वान्नियमान् पुररक्षकः ॥ २८ ॥
स्वातन्त्र्यमयं सम्प्राप्य प्रभविष्यति भारतम् ।
प्रौढानां विश्वसंस्थानां स्थापने ख्यापने ध्रुवम् ॥ २९ ॥
अन्यैर्देशैश्च संभूय स्वस्वातन्त्र्यप्रभावतः ।
तत्तद्राष्ट्रियकार्येषु साहाय्यं वितरिष्यति ॥ ३० ॥

इति सौ. क्षमायाः कृतिषु स्वराज्यविजये शान्तिसन्देशो नाम
पञ्चमोऽध्यायः ।



षष्ठोऽध्यायः वेवलोलोपन्यासः ।

अथ प्रत्याययावांग्लदेशतो वेवलः प्रभुः ।
नवोपन्यासमादाय राष्ट्रतन्त्रनिबन्धनम् ॥ १ ॥
विधित्सुः पक्षयोरैक्यं सम्राट्प्रतिनिधिस्ततः ।
उभयोर्नायकप्रष्टौ सिमलाद्रिं समाह्वयत् ॥ २ ॥
महात्मा तत्समाहूतो बहुमानपुरःसरम् ।
अङ्गीकृत्य समाह्वानं प्रस्थितः पुण्यपत्तनात् ॥ ३ ॥
प्राप्य मोहमयीं पुण्यां प्रार्थनोत्तरमब्रवीत् ।
“नकाद्रजेन्द्रमोक्षस्य कथां ख्यातां पुरातनीम् ॥ ४ ॥
गजेन्द्रस्यैव नोऽद्यत्वे परं दोलायते दशा ।
कथेयमुत्तमां नीतिं बोधयत्यखिलान् जनान् ॥ ५ ॥
राष्ट्रतन्त्रं समुद्दिश्य प्रदित्सुर्वेवलः प्रभुः ।
नृपादेशादुपन्यासानिति विश्रूयतेऽधुना ॥ ६ ॥
तत्प्रशंसाऽथवा निन्दा न कार्याऽस्माभिरद्य भोः ।
यतस्तन्निर्णयार्थं नः पर्याप्ता नास्ति सङ्गतिः ॥ ७ ॥
तदुपन्यासनिर्दिष्टं विमर्शाहं न वैत्यमी ।
निर्णयन्तु यथाकालं राष्ट्रसंवाधिकारिणः ॥ ८ ॥
प्रसङ्गेऽग्निन् परेशस्य साहाय्यं प्रार्थयामहे ।
स एव संकटेऽस्माकं सन्मार्गं दर्शयिष्यति ” ॥ ९ ॥
इत्याश्वास्य वचोभिस्तान् जनान् प्रौढार्थगर्भितैः ।
प्रतस्थेऽथ तुपाराद्रिं धूमयानेन संयमी ॥ १० ॥
दृष्ट्वा राष्ट्रसमाख्यक्षं श्रीमौलानामहोदयम् ।
सम्प्राप्तं सिमलाक्षेले सोऽब्रवीद् वेवलं प्रभुम् ॥ ११ ॥

“ राष्ट्रसंघस्य नेदानीं प्रातिनिध्यं वहाम्यहम् ।
 नोपतिष्ठेयमार्यैतां सभां ग्राह्यं निश्चितं यथा ॥ १२ ॥
 अवस्थास्ये तथाप्यत्र सभा यावत्प्रवर्तते ।
 मन्त्रणाय हि सर्वेषां भवतोऽपि यदीष्यते ” ॥ १३ ॥
 अनुमोद्य वचस्तस्य प्रोवाच वेवलः प्रभुः ।
 आ सभाकार्यसम्पूर्तेः कृपया स्वीयतामिति ॥ १४ ॥
 आहूतो मन्त्रणायासौ राजप्रतिनिधेर्गृहम् ।
 ययौ स्वमन्त्रिणा प्यारेलाटनाम्ना समन्वितः ॥ १५ ॥
 प्राप्तमात्रो महाद्वारि प्रासादस्याभवन्मुनिः ।
 जनानां शिविकारूढः सहस्रैः परिवेष्टितः ॥ १६ ॥
 प्रोचैरुद्धोपितस्तैश्च हर्म्यं प्राविशदक्षसा ।
 तं च संभावयामास राज्ञः प्रतिनिधिर्मुदा ॥ १७ ॥
 मिथः संलपतो राष्ट्रसूत्रग्रन्थिविमुक्तये ।
 तयोर्होराद्वयी याता क्षणवद् वस्तुगौरवात् ॥ १८ ॥
 अथ चास्तमये भानोर्निर्गच्छन् हर्म्यतो बहिः ।
 महाद्वारि जनौघेन वेष्टितोऽभूत्पुनर्मुनिः ॥ १९ ॥
 इति सौ. क्षमायाः कृतिषु स्वराज्यविजये वेवल्लोपन्यासात्मकः
 पष्ठोऽध्यायः ।



सप्तमोऽध्यायः सिमलासंमेलनम् ।

ज्येष्ठमासावसानेऽस्यां मिलितायां च संसदि ।
स वक्तव्यप्रमेयाणि वर्णयामास वेवलः ॥ १ ॥
तानि श्रुत्वाऽवधानेन मुख्यवक्ताऽत्र मेलके ।
श्रीमानाज्ञादमौलानः चक्षे प्रौढवाग् यथा ॥ २ ॥
'पूर्णस्वराज्यसंप्राप्तिर्देशस्य परमा गतिः ।
इति निश्चितमेवासीत् प्रागितोऽन्दचतुष्टयात् ॥ ३ ॥
परमेभिरुपन्यासैः कोऽपि तात्कालिको विधिः ।
न ग्राह्यत्वेन निर्दिष्टो मूलेद्देशविरोधतः ॥ ४ ॥
नास्ति स्वतन्त्रतावार्ता पक्षयोरैक्यमन्तरा ।
भवदीयो विधिस्तावत्पार्थक्यमवलम्बते ॥ ५ ॥
ये तु न्यायविधायिन्याः सदस्याः सदसः कृताः ।
तत्संख्याप्यथवा जाती राष्ट्रसंघं न बाधते ॥ ६ ॥
ज्ञातुमिच्छति संघस्तु कथङ्कारं जना इमे ।
संसदि सम्प्रवेशाय प्रातिनिध्यमवाप्नुवन् ॥ ७ ॥
अतोऽपनीयतामार्था राष्ट्रसंघचहिष्कृतिः ।
मुच्यन्तां राष्ट्रनेतारस्तथाऽन्ये बन्धनादिति ॥ ८ ॥
ग्राह्यमुस्लिमसंघाद्ये चाद्यास्ते मुस्लिमा मया ।
यद्युच्चपदमर्हेयुर्गृह्यन्त इति वेवलः ॥ ९ ॥
तादृशान् मुस्लिमान् जिन्नो मनुते परिपन्थिनः ।
तस्मात्प्रत्यक्षगतेषां प्रवेशं मन्त्रिमण्डले ॥ १० ॥
चत्वारिंशत्प्रतिशतं मत्संघादेव मुस्लिमाः ।
भवद्भिर्न नियुक्ताश्चेत्तदस्थो भवितास्म्यहम् ॥ ११ ॥

एवं समयवन्धेन जिन्ने प्रतिवदत्यपि ।
 राजप्रतिनिधिर्दिष्ट्या वेवलोऽनान्वमोदत ॥ १२ ॥
 राजसूत्रमहाग्रन्थेरुत्सुकोऽपि विमोचने ।
 सद्यःसमाप्तिमनयत्समितिं वेवलः प्रभुः ॥ १३ ॥
 कालः प्रतीक्ष्यतां तावदित्युक्त्वा संयमी जनान् ।
 नातिहृष्टो न भग्नायः सिमलाद्रेरवातरत् ॥ १४ ॥
 अथ राष्ट्रस्य नेतारो नेहरूप्रमुखाः किल ।
 वर्षद्वयेन कारासु प्रेषितास्ते पृथक् पृथक् ॥ १५ ॥
 शुद्धं प्रजाधिपत्याय कृतमित्यवदन् जनाः ।
 स्थितः प्रतीक्षमाणोऽभूद्वन्धनात्तद्विमोचनम् ॥ १६ ॥
 मोचने प्रार्थितेऽप्येषां भारतीयैः पुनः पुनः ।
 श्वासितानेडमूकोऽसौ स्थितः साम्राज्यदर्पतः ॥ १७ ॥
 प्रायशो विस्मृतं तेन स्वातन्त्र्याय विनिश्चिताः ।
 पीडनादधिकं रुष्टा भविष्यन्ति जना इति ॥ १८ ॥
 साम्राज्यस्य महामन्त्री चर्चिलाख्यः प्रहर्षुलः ।
 राष्ट्रसङ्घो मृतप्रायस्तिष्ठतीति व्यचिन्तयत् ॥ १९ ॥

ति सौ. क्षमायाः कृतिषु स्वराज्यविजये सिमलासम्मेलनं नाम
 सप्तमोऽध्यायः ।



सप्तमोऽध्यायः सिमलासंमेलनम् ।

ज्येष्ठमासावसानेऽस्यां मिलितायां च संसदि ।
स वक्तव्यप्रमेयाणि वर्णयामास वैवलः ॥ १ ॥
तानि श्रुत्वाऽवधानेन मुख्यवक्ताऽत्र मेलके ।
श्रीमानाशादमौलानः चक्षुः श्रौढवाग् यथा ॥ २ ॥
'पूर्णस्वराज्यसंप्राप्तिर्देशस्य परमा गतिः ।
इति निश्चितमेवासीत् प्रागितोऽब्दचतुष्टयात् ॥ ३ ॥
परमेभिरुपन्यासैः कोऽपि तात्कालिको विधिः ।
न ग्राह्यत्वेन निर्दिष्टो मूलोद्देशविरोधतः ॥ ४ ॥
नास्ति स्वतन्त्रतावार्ता पक्षयोरैक्यमन्तरा ।
भवदीयो विधिस्तावत्पार्थक्यमवलम्बते ॥ ५ ॥
ये तु न्यायविधायिन्याः सदस्याः सदसः कृताः ।
तत्संख्याप्यथवा जाती राष्ट्रसंघं न बाधते ॥ ६ ॥
ज्ञातुमिच्छति संघस्तु कथङ्कारं जना इमे ।
संसदि सम्प्रवेशाय प्रातिनिध्यमवाप्नुवन् ॥ ७ ॥
अतोऽपनीयतामार्थां राष्ट्रसंघबहिष्कृतिः ।
मुच्यन्तां राष्ट्रनेतारस्तथाऽन्ये बन्धनादिति ॥ ८ ॥
प्राह मुस्लिमसंघाद्ये बाह्यास्ते मुस्लिमा मया ।
यद्युच्चपदमर्हेयुर्गृह्यन्त इति वैवलः ॥ ९ ॥
तादृशान् मुस्लिमान् जिन्नो मनुते परिपन्थिनः ।
तस्मात्प्रत्यरुणत्तेषां प्रवेशं मन्त्रिमण्डले ॥ १० ॥
चत्वारिंशत्प्रतिशतं मत्संघादेव मुस्लिमाः ।
भवद्भिर्न नियुक्ताश्चेत्तटस्थो भवितास्म्यहम् ॥ ११ ॥

एवं समयवन्धेन जिज्ञे प्रतिवदत्यपि ।
 राजप्रतिनिधिर्दिष्ट्या वेवलोऽनान्वमोदत ॥ १२ ॥
 राजसूत्रमहाग्रन्थेरुत्सुकोऽपि विमोचने ।
 सद्यःसमाप्तिमनयत्समिति वेवलः प्रभुः ॥ १३ ॥
 कालः प्रतीक्ष्यतां तावदित्युक्त्वा संयमी जनान् ।
 नातिदृष्टो न भग्नाशः सिमलाद्रेरवातरत् ॥ १४ ॥
 अथ राष्ट्रस्य नेतारो नेहरूप्रमुखाः किल ।
 वर्षद्वयेन कारासु प्रेषितास्ते पृथक् पृथक् ॥ १५ ॥
 युद्धं प्रजाधिपत्याय कृतमित्यवदन् जनाः ।
 स्थितः प्रतीक्षमाणोऽमूढन्धनात्तद्विमोचनम् ॥ १६ ॥
 मोचने प्रार्थितेऽप्येषां भारतीयैः पुनः पुनः ।
 शासितानेडमूकोऽसौ स्थितः साम्राज्यदर्पतः ॥ १७ ॥
 प्रायशो विस्मृतं तेन स्वातन्त्र्याय विनिश्चिताः ।
 पीडनादधिकं रुष्टा भविष्यन्ति जना इति ॥ १८ ॥
 साम्राज्यस्य महामन्त्री चर्चिलाख्यः प्रहर्षुलः ।
 राष्ट्रसङ्घो मृतप्रायस्तिष्ठतीति व्यचिन्तयत् ॥ १९ ॥

इति सौ. क्षमायाः कृतिषु स्वराज्यविजये सिमलासंमेलनं नाम
 सप्तमोऽध्यायः ।



अष्टमोऽध्यायः वन्दीमोक्षः ।

प्रापदौघोगिकः पक्षो राज्यभारमिहान्तरे ।
मन्त्रिमण्डलमप्यासीन्नूतनं परिकल्पितम् ॥ १ ॥
स्वस्वाधिकारपदवीं तत्यजुश्चर्चिलादयः ।
मन्त्रिणामभवन्मुख्यः श्रीमानाद्रीति विश्रुतः ॥ २ ॥
अथौघोगिकपक्षीयां भवेयुरूपकारिणः ।
भारतस्येष्टसिद्धयर्थमित्याशास्यत सर्वतः ॥ ३ ॥
समक्षं मन्त्रिमुख्येन समालोचयितुं स्वयम् ।
स्वदेशं प्रति चक्रे श्रीवेवलश्च गतागतम् ॥ ४ ॥
अत्रान्तरे विमुच्यन्तां नेतारो बन्धनादिति ।
श्रूयते स्मान्वहं देशे भूयो भूयो जनध्वनिः ॥ ५ ॥
आंग्लामेरिकदेशेषु शुश्रुवे च प्रतिस्वनः ।
तत्तदैनिकपत्राणां द्वारतोऽपि दिने दिने ॥ ६ ॥
बन्धनं देशनेतृणामिदमन्याय्यचेष्टितम् ।
अपकीर्तिकरं च स्यादित्यांग्ला विशशङ्किरे ॥ ७ ॥
अथो अमेरिकाखण्डे वर्षपट्टादितः पुरा ।
निरमाय्यणुभिर्घोरमस्त्रं वैज्ञानिकोत्तमैः ॥ ८ ॥
असंख्यद्रविणस्यासीत्तन्निर्माणे कृतो व्ययः ।
पञ्चपष्टिसहस्रैस्तन्निरमीयत शिल्पिनाम् ॥ ९ ॥
अप्यलं भविता तस्य राक्षसीयवलं क्वचित् ।
सर्वया भस्मसात्कर्तुं जगत्कृत्स्नं क्षणादिति ॥ १० ॥
मुखेभ्यः श्रूयमाणोऽपि प्रश्नोऽयं तद्विमर्शिनाम् ।
कम्पयेत्प्रज्वलज्वालाप्रसार इव कातरान् ॥ ११ ॥

अथ भाद्रपदे मासि महोत्पातकरं वत ।
 अभूतपूर्वमग्न्यस्त्रं नमःपृथ्व्यौ व्यवर्णयत् ॥ १२ ॥
 कुतोऽपि रभसाऽपास्तं जापानावनिमण्डले ।
 हिरोशीमाभिधस्याहो नगरस्यान्तरेऽपतत् ॥ १३ ॥
 निमेषाद्रमणीयं तत्पत्तनं भस्मसात्कृतम् ।
 हरनेत्राग्निनाक्रान्तं स्मराङ्गमिव सुन्दरम् ॥ १४ ॥
 योजनादधिकं दूरादग्निदाहो व्यलोक्यत ।
 पुरी भस्मीकृता तस्यौ पार्श्वभूश्च मरुस्थली ॥ १५ ॥
 जगत्यां वर्तते नान्यदस्त्रं घोरतरं क्वचित् ।
 प्रायो वज्रमपीन्द्रस्य ततः पर्ध्वहीयते ॥ १६ ॥
 भावियुद्धे पुनस्तादृगस्त्रं यद्युपयुज्यते ।
 तदा जगद्विनाशस्य साधनं स्यादिति ध्रुवम् ॥ १७ ॥
 अहो वतायुधस्यैवममोघत्वे निदर्शिते ।
 भविष्यत्येव लोकानामाहवेच्छाऽधिकाधिका ॥ १८ ॥
 उपयुञ्जीत रक्षायै धियः पाटवमात्मनः ।
 त्यक्त्वा च युद्धसंकल्पं जगद्ध्वंसं निवारयेत् ॥ १९ ॥
 न चिरादथ जापानदेशस्य बहुविश्रुते ।
 नागासाकीपुरेऽकस्मादाणवास्त्रं न्यपात्यत ॥ २० ॥
 अथ गत्यन्तराभावादङ्गीकृत्य पराजयम् ।
 जापानीयाः स्वरक्षायै जयिनः शरणं ययुः ॥ २१ ॥
 ततः सेनापतिः श्रीमान्माकार्थरसमाह्वयः ।
 स्वायत्तीकर्तुमारेभे जापानावनिमण्डलम् ॥ २२ ॥
 तत्प्रकल्पितलेखं च स्वदेशध्वंसशंसिनम् ।
 राजमुद्राङ्कितं चक्रे चक्रवर्ती पराजितः ॥ २३ ॥

चतुःशतपदीसंज्ञां चतुःशतपदात्मकः ।

स लेखः प्राप शान्तिश्च सर्वतः स्थापिता पुनः ॥ २४ ॥

भूपतिः सूर्यवंशीयो हिरोहित इति श्रुतः ।

धृतदिव्याम्बरो हर्म्यान्निर्ययौ विषदाकुलः ॥ २५ ॥

आतृभ्यां चक्रवर्तिन्या मन्त्रिभिश्च समन्वितः ।

टोक्योपुरस्थमोजस्वी पुण्यभूमित्रयं ययौ ॥ २६ ॥

प्रविश्यागारमेकैकं शोचनीयतमे क्षणे ।

पितृन् संबोधयन् राजा निजगाद सगद्गदम् ॥ २७ ॥

“ हन्त भोःपितरोऽद्याहं हठादरिक्शीकृतः ।

राजलक्ष्म्या परित्यक्तो गतिहीनोऽस्म्यनाथवत् ॥ २८ ॥

देशः समृद्ध एवासीत्तथाप्यधिककाम्यया ।

युयुत्सुरभवल्लोको गृध्नुताऽत्र हि दोषभाक् ॥ २९ ॥

त्रिसाहस्रेण वर्षाणां जन्मभूर्या स्थिता हि नः ।

पापिना सा मयाऽरिभ्यः सम्प्रतीह समर्पिता ” ॥ ३० ॥

इत्युक्त्वा निर्गतो मौनी शनैः प्रासादमात्मनः ।

पद्म्यामेव ययौ पाण्डुवदनोऽपि समाहितः ॥ ३१ ॥

इति सौ. क्षमायाः कृतिषु स्वराज्यविजये बन्दीमोक्षो
नामाऽष्टमोऽध्यायः ।



नवमोऽध्यायः

हिन्दुसैनिक-वधमोचनम् ।

सिमलाद्रौ समाप्तायां सभायां वेवलः प्रभुः ।
जगामांगलभुवं भूयो मन्त्रणायाऽऽङ्गलमन्त्रिभिः ॥ १ ॥
स्वराजक्रीयकार्येषु बहुधा व्यापृता अपि ।
खवाण्योद्योगपक्षीयाः शशंसुः शासका यथा ॥ २ ॥
' यथाशक्ति यतिष्यन्ते अस्मत्पक्षीयमन्त्रिणः ।
प्रजानां भारतीयानामाशु स्वातन्त्र्यसिद्धये ॥ ३ ॥
विमोक्ष्यन्ति च तन्नेतृन् सानुगान् बन्धनालयात् ।
अपनेष्यन्ति चाह्वाय राष्ट्रसंघबहिष्कृतिम् ' ॥ ४ ॥
अत्रान्तरे समाकर्णि मृतिवार्ताऽऽकुलैर्जनैः ।
सुभाषचन्द्रवीरस्य पतनेन विमानतः ॥ ५ ॥
अदूरे किल संवृत्तमिदं टोक्योपुरोत्तमात् ।
तदीयरक्षणे यत्नो भिषजां निष्फलोऽभवत् ॥ ६ ॥
स्वातन्त्र्याय स्वदेशस्य श्राम्यन्नागतयौवनः ।
अहिंसायुधमोघत्वं प्रत्यपद्यत निश्चयात् ॥ ७ ॥
अनिवेद्य स्वबन्धुभ्यो जापानविषयं गतः ।
उपांशु न्यवसद् ध्यायन् दास्यद्देशविमोचनम् ॥ ८ ॥
कश्चित्कालमुपित्वाऽत्र जलान्तर्गामिनौक्या ।
प्रतीच्यां गन्तुमारेभे जापानजनसाहसतः ॥ ९ ॥
शार्मण्यं देशमासाद्य ज्ञात्वा तस्य परिस्थितिम् ।
जनैः परिचयं चक्रे कैश्चिदुच्चपदस्थितैः ॥ १० ॥

वधदण्डमवाप्स्यन्ति युवानोऽनपराधिनः ।

इत्यासैः शङ्कितेऽप्यत्र स्थिता धीरा निराकुलाः ॥ २३ ॥

राजप्रतिनिधिं पूज्यो गान्धिः प्रार्थितवानथ ।

दण्ड्यकूटाद्विमोच्यन्तां निर्दोषाः देशसेवकाः ॥ २४ ॥

वेवलः प्रार्थनामेतामनुमोद्य महात्मनः ।

न चिराद् वोसमित्रादीन् कांश्चिदेव व्यमोचयत् ॥ २५ ॥

श्रीदेसाईति विख्यातो सुधीरो न्यायवित्तमः ।

वादेन तरुणानन्यान्मृत्युवक्त्राद् व्यमोचयत् ॥ २६ ॥

अभिनन्दनमालाभिर्मण्डितास्तरुणा जनैः ।

स्तुतिभिर्धन्यवादैश्च पूजिताश्च प्रशसकाः ॥ २७ ॥

इति सौ. क्षमायाः कृतिषु स्वराज्यविजये हिन्द-सैनिकवधमोचनं
नाम नवमोऽध्यायः ।



क्रमेण हिट्टुरेणापि सत्कृतश्चाभिनन्दितः ।
 संगृह्य देशजान् सर्वान् हिन्दिसेनामकल्पयत् ॥ ११ ॥
 महती लालसाऽस्यासीजिताङ्गलान् सेनयाऽनया ।
 निष्कास्य देशतश्चामून्स्वराज्यं प्राप्नुयामिति ॥ १२ ॥
 अतस्तन्मरणोदन्तं श्रुत्वाभूदुःखितो जनः ।
 केचिद्विशश्वसुर्वृत्तमन्यथाऽन्ये तु मेनिरे ॥ १३ ॥
 अथामेरिकदेशीयो घृत्तपत्रप्रकाशकः ।
 सेलर्नामा महात्मानं विनीतो व्यलिखद्यथा ॥ १४ ॥
 “ मन्मुखाद् ज्ञातुमीहन्ते महात्मन् मम देशजाः ।
 किं साधं देयमस्माभिर्युष्मत्स्वातन्त्र्यसिद्धये ॥ १५ ॥
 सन्त्यत्र बहुमन्वाना युष्मदीयं मनोरथम् ।
 तत्सिद्धये च साहाय्यं सर्वथा वञ्चिकीर्षवः ॥ १६ ॥
 तदत्र विषये श्रीमन्नादेशस्ते प्रदीयताम् ।
 येन जागृतिमादध्युरमी कृच्छ्रेषु भारते ” ॥ १७ ॥

(महात्मनः प्रत्युत्तरम् ।)

अभीष्टसाधने यूयं साहाय्यं चेत्प्रदित्सवः ।
 तद्विधेयाञ्च युष्माभिः भूतार्थस्य प्रचारणा ॥ १८ ॥
 युष्माभिः पक्षमुत्सार्य परमार्थः प्रकाश्यताम् ।
 निरुध्यतां च निर्दोषैरसत्योक्तिप्रसारणा ॥ १९ ॥
 मासद्वयादयो हिन्दिसेना-ग्रौढाधिकारिणः ।
 नीताः दिल्लीपुरे हन्त वधार्हा इव घोषिताः ॥ २० ॥
 कुरुपाण्डवकालीने बृहद्गुर्गे पुरातने ।
 शोणदुर्गमिति ख्याते तस्थुर्वन्दीकृता इमे ॥ २१ ॥
 तेऽमी हन्त महावीरा देशभक्त्यैकपातकाः ।
 राजद्रोहापराधेन शासकैरभियोजिताः ॥ २२ ॥

दशमोऽध्यायः

गान्धिवंगगाधिप-संलापः ।

राज्यतन्त्रमथो यावद् ग्रन्थिलं पर्यवस्थितम् ।
तदन्तरे महात्माऽसौ न्यवसत्पुण्यपत्तने ॥ १ ॥
अविच्छिन्नतया ध्यायन्स्वदेशस्य परिस्थितिम् ।
परिश्रान्तोऽत्र विश्रान्तिचिकित्साया गृहं गतः ॥ २ ॥
रोगस्योपशमायेद्वक्संस्था स्यादुपकारिणी ।
अकिञ्चनानां लोकानामित्यसौ समचिन्तयत् ॥ ३ ॥
मन्दिरस्य बभूवास्य स्वामी म्हेताभिघो मिषक् ।
स मेने धन्यमात्मानं संसर्गेण महात्मनः ॥ ४ ॥
संस्थापयितुमिच्छन्तं संस्थां तत्सदृशीं मुनिम् ।
उवाच स्वीकुरुष्वैतां क्रियतां च यथेप्सितम् ॥ ५ ॥
इत्थमन्यर्थितः श्रीमान् निर्यास्यन्पुण्यपत्तनात् ।
हर्षेण गान्धिराहूय नियुक्तानगदज्जनान् ॥ ६ ॥
अकिञ्चनोपयोगार्थं गृहमेतत्समर्पितम् ।
तदावश्यकमेवात्र क्रियते परिवर्तनम् ॥ ७ ॥
चिकित्स्यन्तेऽत्र मासोर्ध्वं दीना न धनिकाः पुनः ।
दीनानां परिशुश्रूषा प्रिया भवतु वः सदा ॥ ८ ॥
इत्याकर्ण्य वचः सर्वं तथेत्येतैः प्रतिश्रुते ।
गान्धिः सूक्ष्मदृशा पश्यन् पर्यटद् रुग्णमन्दिरे ॥ ९ ॥
सहते न हि मालिन्यं नैतिकं वापि भौतिकम् ।
इति सम्यक्परिज्ञातमासीद् रुग्णनिकेतने ॥ १० ॥
आसीत्केसीति विख्यातो वज्रानां शासकप्रभुः ।
सोऽन्तरङ्गकथालापं चिकीर्षुर्गान्धिमाह्वयत् ॥ ११ ॥

स च पुण्यपुरादाशु प्रतस्थे नरपुङ्गवः ।
 देशस्य शुभमाशंसुर्मेन्त्रणेनाधिकारिणा ॥ १२ ॥
 कल्कत्तानगरं यास्थन् ददर्श पथि संयमी ।
 जनौघेनाऽऽकुलं सर्वं लोहमार्गनिवेशनम् ॥ १३ ॥
 सहस्रशः समाजग्मुः पुरुषार्भकयोषितः ।
 नानादिदेशतोऽप्यारात्तत्संदर्शनलालसाः ॥ १४ ॥
 जयशब्दैर्महात्मानमुद्वोष्य समुदैरयन् ।
 जय हिन्द जयहिन्देति दिल्लीं प्रचलिता वयम् ॥ १५ ॥
 इति कण्ठीरवाध्वानविडम्बी तत्रयध्वनिः ।
 सर्वतो रोदसी व्याप्य प्रतिध्वनिमजीजनत् ॥ १६ ॥
 आ सायंप्रातरारभ्य घोषणां तां मुहुर्मुहुः ।
 शृण्वन् गान्धिः परित्रान्तः शयालुस्मवन्निशि ॥ १७ ॥
 निद्राणेऽथ सुखं तस्मिन् शब्दं मन्दीकरिष्यवः ।
 गवाक्षान् पिदधुर्यानप्रकोष्ठस्य सहानुगाः ॥ १८ ॥
 आनिशीथं तथाप्यायुर्लोहाध्वसदनं जनाः ।
 देहि दर्शनमित्युच्चैः प्रार्थयन्त मुहुर्मुहुः ॥ १९ ॥
 जातोत्साहपराकाष्ठः संमर्दोऽभून्निरङ्कुशः ।
 हा स्वयंसेवकोऽप्येको मूर्च्छितोऽमूत्रिवारयन् ॥ २० ॥
 गान्धिस्तोषाय लोकानामादिदेशानुयायिनः ।
 एकमेव गवाक्षं मोः क्षिप्रमुदाय्यतामिति ॥ २१ ॥
 कन्याहस्तस्तदा लोकान् दर्शनेनाम्यनन्दयत् ।
 तेभ्यो हरिजनायार्थं प्रतिजग्राह चादरात् ॥ २२ ॥
 साक्षाद्भागवतीं मूर्तिं मन्यमानो जनश्च तम् ।
 कन्यायां न्यक्षिपद् द्रव्यं स्वर्णमानः परस्परम् ॥ २३ ॥

कष्टेनात्रोपसर्पन्ती वृद्धा काचिदकिञ्चना ।
 प्रणिपत्य महात्मानमाणकद्वयमार्पयत् ॥ २४ ॥
 धूमयानं यदा प्रातर्गोण्डाख्ये व्यरमत्पुरे ।
 श्रेष्ठी कश्चिदुपानैपीन्मुनये रूप्यभाजनम् ॥ २५ ॥
 तच्च गान्धिर्निचिक्षेप सार्वलौकिकविक्रये ।
 रूप्यकाणां धनी कश्चित्क्रीत्वा सार्धशतेन तत् ॥ २६ ॥
 आर्पयन्मुनये पात्रं व्यक्रीणीत स तत्पुनः ।
 इत्थं पञ्च सहस्राणि रूप्यकाणामवाप सः ॥ २७ ॥
 दिष्ट्या हरिजनद्रव्यमारभ्य ग्रामनिर्गमात् ।
 रूप्यकाणामगाद्वृद्धिं सहस्रैः सार्धसप्तभिः ॥ २८ ॥
 कल्कत्तानगरात्सार्धक्रोशद्वयविदूरतः ।
 ग्रामे शुद्धपुराभिख्ये पुराऽभूदाश्रमो महान् ॥ २९ ॥
 सोऽभवत्पावितो गान्धेश्वरणाम्बुजरेणुभिः ।
 मेने च धन्यमात्मानमाश्रमस्योऽखिलो जनः ॥ ३० ॥
 यन्त्रयानं समारूढस्स्वराज्यध्वजमण्डितम् ।
 हर्म्यं वज्राधिपस्यागान्महात्मा दीनवत्सलः ॥ ३१ ॥
 बन्धनाद्वज्रदेश्यानां चिरात्कारानिवासिनाम् ।
 तौ विमोचनमुद्दिश्य चक्रतुर्मन्त्रणं मिथः ॥ ३२ ॥
 प्राप्ते मन्त्रयतोरेवमग्रिमे सोमवासरे ।
 मुनिमौनी लिखन्पत्रे प्रश्नानामुत्तराण्यदात् ॥ ३३ ॥
 इति सौ. क्षमायाः कृतिषु स्वराज्य-विजये गान्धिवंगाधिपसंलापो
 नाम दशमोऽध्यायः ।



एकादशोऽध्यायः

आन्ध्र्यस्मारकस्थापनम् ।

बाणाब्धिग्रहचन्द्राङ्गवत्सरे मासि चान्तिमे ।
राष्ट्रकार्यस्य नेतृणां समित्यैवं प्रकाशितम् ॥ १ ॥
शतकार्धीधिकाद्राष्ट्रसंघः स्वातन्त्र्यलालसः ।
प्रयस्यतितरां भङ्गुं मातृभृदास्यशृङ्खलाम् ॥ २ ॥
बलवान् लब्धवर्णश्च राष्ट्रसंघोऽद्य तिष्ठति ।
स्वातन्त्र्यस्य अनुभूमेरिव मूर्तिः सचेतना ॥ ३ ॥
स्वातन्त्र्यसंगरेऽस्माकमसंख्यवनिनानरैः ।
तत्पताकं समाश्रित्य सोढा क्लेशपरम्परा ॥ ४ ॥
अहिंसैकायुधो राष्ट्रसंघो जित्वा विरोधिनः ।
सम्प्राप्तापूर्वसामर्थ्यां जगत्यां बहुमानितः ॥ ५ ॥
भारतस्य जनः सर्वः स्वमतं वक्तुमीश्वरः ।
तथा साम्ना सदुद्दिश्य समाः कर्तुं निरायुधः ॥ ६ ॥
न्यायदृष्ट्या समाः सर्वाः प्रजाः सन्तीह भारते ।
न जातिर्न मतं धर्मो न वा लिंगं हि गण्यते ॥ ७ ॥
वापीकूपतटाकादौ सर्वगम्यस्थलेषु च ।
पुरद्रव्येऽपि पौराणामधिकारः समो भवेत् ॥ ८ ॥
यत्र कापि प्रजा देशे स्थातुं च चरितुं क्षमाः ।
यथेष्टं चानुवर्तेरन्वृत्तीस्तदपि ताः समाः ॥ ९ ॥
गते सार्धशतेऽब्दानां निरुद्धः परशासकैः ।
देशस्याभ्युदयोऽस्माकं जनितं चातिसङ्कटम् ॥ १० ॥
आस्ते भारतभूर्य पराधीना न केवलम् ।
अपि त्वद्योगतिं नीता धर्मविद्यार्थसंग्रहे ॥ ११ ॥

स्वार्थैकपरवृत्तीनां शासकानामतिक्रमैः ।
 देशे समजनि क्षामडमरव्याधिसङ्कटम् ॥ १२ ॥
 नास्त्युपायो विपज्जालाद्विमुक्तेर्द्वयमन्तरा ।
 तदास्यशृङ्खलाच्छेदः स्वातन्त्र्याधिगमस्तथा ॥ १३ ॥
 उपायः प्रथमं चिन्त्यो देशदारिद्र्यशान्तये ।
 जनताजीवनौदार्यसिद्धये चाविलम्बतः ॥ १४ ॥
 चिकीर्षुरथ कल्याणं जनताया विशेषतः ।
 तदभ्युदयकार्येषु राष्ट्रसंघस्सदोद्यतः ॥ १५ ॥
 तदुद्यमेषु विघ्नश्चेदापतेदन्तरान्तरा ।
 तदा स शीघ्रमुत्सार्य इति संघस्य निर्णयः ॥ १६ ॥
 तस्मात्प्रार्थयते संघो मतदानाधिकारिणः ।
 आगामिवरणे दद्युः संपाद्य स्वमतं ध्रुवम् ॥ १७ ॥
 भारतीयैः प्रतिज्ञा प्राक् कृता स्वातन्त्र्यलब्धये ।
 सा च निस्तरणीयेति स्मरणीयं हि कारणम् ॥ १८ ॥
 इदं वरणमस्माकमाद्यं लघुपरीक्षणम् ।
 अग्रे महार्थलाभाय सजीकरणसम्भ्रमः ॥ १९ ॥
 स्वातन्त्र्यलालसाः सर्वे श्रद्धावीर्ययुता वयम् ।
 उत्तीर्णवरणा यामः सह निर्मुक्तभारतम् ॥ २० ॥
 उद्योगपक्षनेताभूच्छ्रीमान्लास्कीति विश्रुतः ।
 स च क्वचिन्महागोष्ठ्यामकरोद्भाषणं यथा ॥ २१ ॥
 “अलं भारतभूर्य निर्वोढुं निजशासनम् ।
 प्रान्तीयवरणं तस्मात्क्षिप्रमेव प्रवर्तताम् ॥ २२ ॥
 राजप्रतिनिधेः कार्यनिर्वाहकसभा ततः ।
 देशजैरेव संयुक्ता प्रायः कर्तुं हि शक्यते ॥ २३ ॥

आन्ध्र्यस्मारकस्थापनम् ।

प्रजाधिपत्यरक्षायै प्रवृत्ताः समरे वयम् ।
भारतस्य महायोधाश्चक्रुः साहाय्यमाहवे ॥ २४ ॥
कैश्चित्प्राणव्ययेनापि वीर्यैर्दध्वा रणाङ्गणे ।
अपूर्वजयसंसिद्धै कृतं साहायकं महत् ॥ २५ ॥
जनसत्ताकराज्यार्थं संपरायः प्रचालितः ।
इत्येतत्कृतमस्माभिः सर्वथैव स्फुटं भुवि ॥ २६ ॥
तथापि भारतीयास्ते स्वातन्त्र्येप्सापराधिनः ।
बद्धाश्च ताडिताश्चेति न चिन्त्यं मनसापि नः ” ॥ २७ ॥
अथ पूर्वोक्तवर्षान्त्यमासस्यैकोनविंशके ।
प्रतस्ये दिवसे श्रीमान् गांधिः शान्तिनिकेतनम् ॥ २८ ॥
आसीत्तत्र जनैरान्ध्र्योर्विदुषः स्मृतिकारकम् ।
रूणगेहं विनिर्मेयमिति प्रागेव निश्चितम् ॥ २९ ॥
वास्तुकर्म महात्माऽसौ कर्तुमाकारितो ययौ ।
तत्प्रसङ्गादुपाजग्मुः कल्कत्तानगराजनाः ॥ ३० ॥
श्रीमानान्ध्र्यहिं सर्वत्र दीनबन्धुरिति श्रुतः ।
प्रकृत्या ग्रामलोकानामुपकारी विशेषतः ॥ ३१ ॥
अतो ग्रामान्तरायातो जनस्तोमो महानभूत् ।
ग्राह सर्वान्महात्मैव भगवत्प्रार्थनोत्तरम् ॥ ३२ ॥
वभूव गुरुदेवोऽत्र द्विजराजः सुपक्षवान् ।
वेगात्तुङ्गपदारोही स्वपक्षाश्रितरक्षकः ॥ ३३ ॥
काव्यरत्नैः कवेर्गीतैः सदुद्योगान्तरेस्तथा ।
भारतस्य प्रतिष्ठा हि स्थापिताऽस्ति जगत्तले ॥ ३४ ॥
स च सर्वो निधिस्तेन स्वदेशाय समर्पितः ।
कृतज्ञैश्च विनीतैश्च प्रतिग्राह्योऽस्ति नः सदा ॥ ३५ ॥

द्विजेन्दोर्गुरुदेवस्य सुपक्षेणाभिरक्षणम् ।

न पुनर्लभ्यमस्माकमिति दोदूयते मनः ॥ ३६ ॥

भाष्यं तदात्मनात्रैव प्रशान्तेनाश्रमे क्वचित् ।

इति मे हृदये भूयो भूयः स्फुरति भावना ॥ ३७ ॥

इति सौ. क्षमायाः कृतिषु स्वराज्य-विजये आन्धुस्मारक-
स्थापनं नाम एकादशोऽध्यायः ।



द्वादशोऽध्यायः

आन्ध्रुस्तवनम् ।

वास्तुमूलाश्मविन्यासं स्मारकं स्वसुहृन्मणेः ।

स्वयं विधाय संतुष्टो महात्मा पुनरब्रवीत् ॥ १ ॥

“ दीनवन्धोर्ममाप्यन्तःप्रखला प्रेमवल्लरी ।

देशसेवारसासेकैर्वर्धते स्म निरन्तरम् ॥ २ ॥

दीनैर्निर्मातुमिष्टस्य तत्स्मृत्यै रुणवेश्मनः ।

मया मूलशिलाबन्धः कृतोऽद्य प्रीतचेतसा ” ॥ ३ ॥

इति संक्षिप्तमाख्याय न्यवर्तत मुनिस्ततः ।

क्रोशदूरे च पादाम्बां कुटीरं प्राप लीलया ॥ ४ ॥

पत्रे हरिजने श्रीमानलिखद्गान्धिरेकदा ।

पुरुषायुपमुद्दिश्य व्यञ्जयन् स्वमतं यथा ॥ ५ ॥

“ अब्दाङ्गीवितुमिच्छामि शतोर्ध्वं पञ्चविंशतिम् ।

न हि मेऽजनि कामोऽयं विना सूक्ष्मविवेचनम् ॥ ६ ॥

पवित्रोपनिषन्मन्त्रान् परिशीलयतो मम ।

दीर्घायुः प्राप्त्युपायानां रहस्यं बुद्धिमागमत् ॥ ७ ॥

तत्रैको मन्त्र आख्याति यदायुः स्पृहयेन्नरः ।

निष्कामसेवया जीवेच्छतं मर्त्यैः समा इति ॥ ८ ॥

सपादशतसंख्या हि शतेनाप्युपदिश्यते ।

पोडशेनापि मन्त्रेषु मन्ये संख्याप्यते शतम् ॥ ९ ॥

तत्रैको रूप्यकाणां मे शतं दत्तमिति श्रुत्वा ।

ऋजुः समार्पयद्द्रव्यं तदासीत् पोडशाधिकम् ॥ १० ॥

निष्कामा लोकशुश्रूषा न कर्मफलमीक्षते ।
 तादृक्सेवामकुर्वन्न कामयेत शतं समाः ॥ ११ ॥
 सपादशतमब्दानां जीवितुं न हि पारयेत् ।
 मनुष्यो विषयासक्त इति मे नास्ति संशयः ॥ १२ ॥
 यस्तु स्वार्थैकवृत्तिः संश्विरं मर्त्यो जिजीवियेत् ।
 जीवन्मृत इति ज्ञेयो भुवो भारः स केवलम् ॥ १३ ॥
 सत्येवं जगदीशं स प्रार्थयेतैकनिष्ठया ।
 विमुक्तिं जीवनात्सद्यो नायति तु निजायुपः ॥ १४ ॥
 वपुर्नृणां हि सेवार्थं न तु सौख्योपभुक्तये ।
 सुखं सञ्जायते त्यागात् त्याग एव हि जीवितम् ॥ १५ ॥
 अनाद्यतफलाकाङ्क्षी परसेवापरायणः ।
 सपादशतमब्दानां नरो जीवितुमर्हति ॥ १६ ॥
 निःशेषजीवनं तादृग् अपीयेद्दीनसेवने ।
 त्यागस्यास्य सुखं कोऽपि परिहर्तुं न पारयेत् ॥ १७ ॥
 हृदन्तस्सुखमुद्भूतं त्यागात्पुष्पाति जीवितम् ।
 त्याग एव हि जीवातुस्तं विनाऽऽयुर्निरर्थकम् ॥ १८ ॥

इति सौ. क्षमायाः कृतिषु स्वराज्यविजये
 आन्ध्र्यस्तवनं नाम द्वादशोऽध्यायः ।



त्रयोदशोऽध्यायः

छात्रसंदेशः ।

रसाब्धिस्त्रेचरक्षमाङ्गे वत्सरे यन्महात्मनः ।
वभूव चरिते वृत्तं तदाचक्षे यथाक्रमम् ॥ १ ॥
स्तिस्तसंवत्सरारम्भे मृत्युवक्त्राद्विमोचिताः ।
सुभाषचन्द्रसेनाया नैकराष्ट्रीयसैनिकाः ॥ २ ॥
श्रीदेसाईति विख्यातो न्यायवित् तान् यशस्विनः ।
सुवादेन वधस्तम्मादरक्षद्देशवत्सलान् ॥ ३ ॥
भारते सर्वतश्चापि हिन्दिसैनिकरक्षणात् ।
प्रहृष्टैर्विहिता गोष्ठ्यो लोकैस्तानभिनन्दितुम् ॥ ४ ॥
मृत्युवक्त्रादसौ धीमान्वन्दीनां परिरक्षकः ।
श्रीदेसाईमहाभागः सत्कृतोऽभून्महाजनैः ॥ ५ ॥
ग्राह न्यायपटुः सायं मोहमय्यां सभाजनान् ।
स्वराज्यद्वारि सम्प्राप्ता वयमद्येति निश्चितम् ॥ ६ ॥
व्यवहारोऽयमन्याय्यः परिहासकरः परम् ।
इत्यनेकैरभिप्रेतमांग्लैर्निष्पक्षपातिभिः ॥ ७ ॥
अथ प्रयातुमुद्युक्तो विदर्भान् प्रति सत्वरम् ।
छात्रवर्गमुपादिक्षत्कल्कत्तानगरे मुनिः ॥ ८ ॥
(महात्मनः संदेशः ।)

“ श्रूयतां मद्बचस्तावदयि विद्यार्थिनः प्रियाः ।
राजकीयविवादेष्वो दूरतः स्थीयतां सदा ॥ ९ ॥
विद्यार्थी नानुकुर्वीत निजोद्योगपराङ्मुखान् ।
विना हेतुविशेषेण स्वाध्यायं न परित्यजेत् ॥ १० ॥

प्रेषितेषु वधस्तम्भं धीरेष्वनपराधिषु ।

दैनिकाध्ययनोद्योगाद् विरमेदनुकम्पया ॥ ११ ॥

धार्यं विद्यार्थिभिर्वासः खड्गं ग्रामनिर्मितम् ।

क्रेतव्यं न विदेशीयं वस्त्रं वा वस्तु वाऽपरम् ॥ १२ ॥

विद्यार्थी प्रत्यहं कुर्याद्यज्ञवत्तन्तुनिर्मितम् ।

तन्तुचक्रमपि स्वच्छं 'स्थापयेत्' सुव्यवस्थितम् ॥ १३ ॥

न बलाद्ग्राहयेद्दण्डान् विमुखान् राष्ट्रकेतनम् ।

वन्दे मातरमित्याद्यां राष्ट्रीयां गीतिकामपि ॥ १४ ॥

राष्ट्रध्वजस्य संदेशं विद्यार्थी पालयेत्स्वयम् ।

अस्पृश्यत्वं न वा जातिभेदं जातु विभावयेत् ॥ १५ ॥

सहविद्यार्थिभिः सख्यं कुर्यादन्यमताश्रितैः ।

तथा हरिजनैर्नान्यान् हठादेवं तु कारयेत् ॥ १६ ॥

साहाय्यं वितरेन्नित्यं क्षताङ्गप्रतिवेशिनाम् ।

कुर्यात्संमार्जनं पार्श्वग्रामेषु प्रतिवासरम् ॥ १७ ॥

ग्रामस्यारोग्यरक्षार्थं शुचित्वकलनास्वपि ।

बालाः वृद्धाश्च ग्रामीणा योजनीयाः प्रयत्नतः ॥ १८ ॥

राष्ट्रभाषामधीयीत हिन्दुस्थानीति विश्रुताम्

यत्नेन करणीयश्च तत्प्रसारोऽपि सर्वतः ॥ १९ ॥

पठन् प्राप्य नवोदन्तं स्ववाचा परिवर्तयेत् ।

क्रमात्तदनुवादं च ग्रामे ग्रामे प्रसारयेत् ॥ २० ॥

संयमेनात्मनः कुर्यादगुप्तं शुचिं जीवनम् ।

भयं निरस्य संरक्षेद्दुर्बलान्सहपाठिनः ॥ २१ ॥

अवसानोन्मुखे युद्धे विहायाध्ययनालयम् ।

भवेदुद्योगवानाशु जन्मभूमेर्विमुक्तये ॥ २२ ॥

याः स्त्रियः सहपाठिन्यस्तासु निर्दोषमाचरेत् ।
 प्रसङ्गे सति रक्षेत्ताः सर्वदा मानयेदपि ॥ २३ ॥
 न वाच्यमुक्तकर्माणि कर्तुं नावसरोऽस्ति नः ।
 जाने कालव्ययो व्यर्थो युष्माभिः क्रियतेऽलसैः ” ॥ २४ ॥
 अथ प्रस्थानतः पूर्वं प्रति मद्रपुरं यतिः ।
 जगाम प्रेक्षितुं वन्दीर्षद्धाः कारासु शासकैः ॥ २५ ॥
 अहिंसाश्रेष्ठतामुक्त्वा धीराङ्कारालयस्थितान् ।
 तदात्वे मिलितामेकां ययौ शुद्धपुरे समाम् ॥ २६ ॥
 भाषणानि बहून्याङ्गलभाषया चक्रिरे जनैः ।
 श्रुत्वोवाच महात्मैतानाङ्गलीस्त्यज्यतामितः ॥ २७ ॥
 मदग्रे यदि वः किञ्चिद्वक्तुमिच्छा भवेत्तदा ।
 उच्यतां हिन्दिवाचा वा नोचेतैलिङ्गभाषया ॥ २८ ॥
 अयासीद्रच्छतो मार्गे विशाखानगरे समा ।
 सत्कर्तुमेतं महती स च तत्राब्रवीज्जनान् ॥ २९ ॥
 “स्वराज्यप्राप्तये नूनं देशस्यावश्यकं त्रयम् ।
 पूर्वमस्पृश्यताव्याधेर्निर्मूलनमशेषतः ॥ ३० ॥
 द्वितीयं सर्वजातीनामैकमत्येन वर्तनम् ।
 तृतीयमादिवासिभ्यः समभोगाधिकारिता ॥ ३१ ॥
 ऐन्द्रजालिक्युक्त्या चेत्स्वराज्यश्रीः समेष्यति ।
 अस्थिरां हि तदा नैतां शक्नुमः परिरक्षितुम् ॥ ३२ ॥
 सत्येनाहिंसनेनैव प्राप्स्यामस्तद् वयं ध्रुवम् ।
 इति युष्माभिरुद्बुष्टं किल प्राग्वर्षर्विशतेः ” ॥ ३३ ॥
 एवं स्मारयति प्राज्ञे तथा तात तथेति वाक् ।
 उच्चैरश्रावि लोकानां दूराद्यास्याः प्रतिध्वनिः ॥ ३४ ॥
 इति सौ. क्षमायाः कृतिषु स्वराज्य-विजये छात्रसंदेशो नाम
 त्रयोदशोऽध्यायः ।

चतुर्दशोऽध्यायः हरिजनशिक्षावेश्मोद्घाटनम् ।

ययौ मद्रपुरं काचिद्रान्धिना सह गच्छता ।
आंग्लयोपिद⁺गाथाख्या हारिसन्नाख्यवंशजा ॥ १ ॥
मार्गेऽस्य कठकेक्षूरचलरामपुरादिषु ।
संनिपेतुर्जनास्तत्तल्लोहमार्गनिवेशने ॥ २ ॥
ददुर्हरिजनस्यार्थं केचिदद्रव्यं महात्मने ।
केचिदाभरणान्यन्ये मुक्तहस्तं समर्पयन् ॥ ३ ॥
सौवर्णकङ्कणे काचिद् व्यतरद्वनिता मुदा ।
रत्नच्छुरितकेयूरमपरा प्रत्यदापयत् ॥ ४ ॥
कृत्वा प्रावरणं सूक्ष्मैः स्वयं निर्मिततन्तुभिः ।
काचिदग्रे न्यधादस्य प्रणता पादपद्मयोः ॥ ५ ॥
चेजवाडाद्योमार्गगृहेष्वेनं दिदृक्षुभिः ।
लोकैस्तारस्वनैरासीत्सकलोलो जनार्णवः ॥ ६ ॥
धूमयानप्रकोष्ठस्य द्वारि तिष्ठन् स्मिताननः ।
आददेऽनेकसंस्थाभ्यः स्वागतोक्तीर्धनानि च ॥ ७ ॥
नादसंवर्धिनीद्वारा तत्संदेशः स्थले स्थले ।
तैलिङ्गभाषयाऽपाठि जनान् प्रोत्साहयन् यथा ॥ ८ ॥
अपि भो देशसंवृद्धौ स्वराज्यप्राप्तये तथा ।
नित्यं नैर्माणिकोद्योगक्रमः सोऽनुविधीयताम् ॥ ९ ॥
अथ सा विस्मितांग्लेयी जगादेत्थं सहाध्वगा ।
“ न कदापि मयैतावाञ्छनस्तोमोऽवलोकितः ॥ १० ॥

हरिजनशिक्षावेदमोद्घाटनम् ।

‘नायको न हि कोप्यन्यो विद्यते जगतीतले ।’

प्रेम्णा यस्य वशीभूता लोकाः स्युरनुयायिनः ॥ ११ ॥

युद्धान्ते गान्धिसाहाय्यं भवेदावश्यकं हि नः ।

प्रशमाय विवादानां ‘शान्तिसंस्थापनाय’ च” ॥ १२ ॥

अथ मद्रपुरं प्रातः प्रदोषप्रार्थनोत्तरम् ।

हिन्दिप्रसारसदसो भवनस्यान्तिकाङ्क्षणे ॥ १३ ॥

अग्रे जनसहस्राणां प्रार्थनाया जगत्पतेः ।

महिमानं समुद्दिश्य वभाषे हिन्दिभाषया ॥ १४ ॥

(महात्मावाच ।)

“अयि भोः सर्वकार्येषु मानवस्यास्ति जीवने ।

कार्यं मुख्यतमं नित्यं प्रार्थना जगदीशितुः ॥ १५ ॥

हिन्दुर्वा पारसी क्रैस्तः सिक्खो वा मुस्लिमो ऽपि वा ।

प्रार्थनायाः स्वकर्तव्यं चिन्तयेज्जीविताधिकम् ॥ १६ ॥

चहून्यहानि हित्वाऽन्नं नरः शक्नोति जीवितुम् ।

भगवत्प्रार्थनां हित्वा दुर्भरं तस्य जीवितम् ॥ १७ ॥

प्रतिज्ञा क्रियतां कर्तुं हिन्दिवाचैव भाषणम् ।

गरीयस्तदिदं कार्यं भवेत्सत्याग्रहादपि ॥ १८ ॥

अपरं कथये सौम्या नास्ति धर्मे सनातने ।

अस्पृश्यत्वाग्रहादन्यत्पातकं हि महत्तरम्” ॥ १९ ॥

सौमनस्यसमाजोऽयं प्रापदाङ्ग्लेयदेशतः ।

तेन संभाषणं चक्रे महात्मा दृढनिश्चयः ॥ २० ॥

(महात्मावाच)

“भारताङ्ग्लभुवोर्मेध्ये सौहार्दं परिरक्षितुम् ।

स्वातन्त्र्यं भारतीयानां पूर्णमुद्धोषयेन्मृत्युः ॥ २१ ॥

विलम्बेन भविष्यन्ति प्रकृतार्थाः समाकुलाः ।
सुमनस्कत्वसौहार्दे देशयोश्च विनङ्क्ष्यतः ॥ २२ ॥

भारतायाऽऽङ्गलराजेन स्वातन्त्र्यस्योपपादनम् ।
तुल्यायैव हि तुल्येन नावराय वरीयसा ॥ २३ ॥

घोषणा यदि पूर्वोक्ता शीघ्रमेव विधीयते ।

× राजाङ्गविधिनिर्माणगोष्ठी च स्थाप्यते नवा ॥ २४ ॥

आङ्गलदेशस्य संकल्पस्तदा लौकैः प्रतीयते ।

परमार्थोऽयमित्येषां श्रद्धा च भविता तदा ” ॥ २५ ॥

श्रुत्वेदं नायकस्तस्य समाजस्याब्रवीन्मुनिर् ।

मद्बचः श्रूयतामार्थाः प्रतिजाने दृढं हि वः ॥ २६ ॥

“ स्वात्मलभ्यं स्वयं शुष्मदेश एव प्रसाधयेत् ।

यत्नेन निर्मितं तन्त्रमादर्शो जगते भवेत् ॥ २७ ॥

स्वातन्त्र्यं भारतीयानां भविता श्रेयसे भुवः ।

बलाद्यस्तु परस्येष्टे तस्यात्मा न हि विद्यते ॥ २८ ॥ ”

अथैकस्मिन् पुरे त्यागराजनाडिति विश्रुते ।

आसीद्धरिजनोद्योगशिक्षावैश्म चिकीर्षितम् ॥ २९ ॥

तस्य मूलेष्टिकान्यासं कर्तुमामन्त्रितो मुनिः ।

स्थापयामास हस्तेन चेष्टिकाः पञ्चपास्ततः ॥ ३० ॥

निदधे ग्रहसन्नुच्चैरेकैकां सुव्यवस्थिताम् ।

लोकानां समवेतानां विनोदाय महीयसे ॥ ३१ ॥

अथ मद्रपुरे गान्धिः सभां कर्मकृतां गतः ।

लोकानामर्धलक्षस्य पुरस्तादब्रवीद्यथा ॥ ३२ ॥

' काले कर्मकरोऽप्येको वृत्तो योग्यतया जनैः ।
 भूयाद्राष्ट्रसमाध्यक्ष इत्याशासे विचिन्तयन् ॥ ३३ ॥
 अद्भुतं किं समाध्यक्षो भवेत्कर्मकरोऽपि चेत् ।
 आंगलभाषापरिज्ञानं नापेक्ष्यं तत्पदास्तये ॥ ३४ ॥
 यद्यप्याङ्गलवचोऽभिज्ञः श्रीमौलानामहोदयः ।
 हिन्दुस्थानीवचो हित्वा भाषते नान्यभाषया ॥ ३५ ॥
 राज्ञः प्रतिनिधिं याति सोऽनुवादकृदन्वितः ।
 तद्द्वारा कुरुते सर्वं व्यवहारं च लीलया ॥ ३६ ॥
 अस्ति भारतभृः कृत्स्ना नूनमेकैव वस्तुतः ।
 तथा समष्टिभावेन समाः कर्मकरा अपि ॥ ३७ ॥
 कृपकः श्राम्यति क्षेत्रे बाहकस्तु यतस्ततः ।
 इति वैयक्तिको भेदः परं कर्मकराबुभौ ॥ ३८ ॥
 शिल्पयन्त्रालयेऽन्यस्य यः श्राम्यति दिवानिशम् ।
 स एव वस्तुतः स्वामी नेतरस्तेन रक्षितः ॥ ३९ ॥
 सर्वकर्मकरैर्भाव्यं सत्यशीलैः सुशिक्षितैः ।
 प्रशान्तमानसैश्चापि स्वकार्यपरिनिष्ठितैः ॥ ४० ॥
 हिन्दुस्थानीवचोऽधीष्वं येनेदं भाषणं मम ।
 सर्वेषां स्यात्सुबोधाय युष्माकं मद्रवासिनाम् ॥ ४१ ॥
 मिलितेष्वत्र युष्मासु कति सन्ति कलाविदः ।
 इति श्रुत्वोर्ध्वहस्तानां महात्मा पुनरब्रवीत् ॥ ४२ ॥
 ' कला हि जीवनं सत्याहिसनाभ्यां पुरस्कृतम् ।
 अनेकवत्सरैरेतैरन्यस्ता सा कला मया ॥ ४३ ॥
 एतावत्स्वपि युष्मासु कलावित्सु कथं वत ।
 स्वराज्यद्वारमयापि न प्राप्ता भारतावनिः ॥ ४४ ॥

कला स्वराज्यसम्प्राप्तेः कलानां महती कला ।
सत्याहिंसनयोर्द्वारा सा ध्रुवं सिद्धिमेष्यति' ॥ ४५ ॥

सर्वतो राष्ट्रसंघस्य प्रान्तीयवरणे जयम् ।
अवलोक्यांगलसौहार्दमण्डलप्रमुखोऽब्रवीत् ॥ ४६ ॥

'सार्धैकमासमत्रस्थैः प्रान्तीयवरणेष्वकैः ।
आसेतोरातुपाराद्रिं सर्वपक्षावलम्बिनः ॥ ४७ ॥

त्यज भारतमित्येतां घोषणामैकमत्यतः ।
पुरस्कुर्वन्ति सर्वेऽपीत्यस्माभिरवलोकितम् ॥ ४८ ॥

सन्ति भिन्नमताः पक्ष्यास्तथापि निखिला अमी ।
स्वातन्त्र्यसुखमासाद्य संघुज्यन्ते न संशयः' ॥ ४९ ॥

अथ मद्रपुरात्पुण्यव्रतः पुण्यपुरीं ययौ ।
विविक्तमागाखानेन श्रीमता मन्त्रणाय सः ॥ ५० ॥

उपायमैकमत्याय हिन्दुमुस्लिमपक्षयोः ।
समालोचयतामार्यो संलपन्तौ निराकुलम् ॥ ५१ ॥

अथाऽऽगाखानगेहस्य महात्मा विधिनाऽङ्गणे ।
समार्धिं कस्तुराम्बाया महादेवस्य चातनोत् ॥ ५२ ॥

इति सौ. क्षमायाः कृतिषु स्वराज्य-विजये हरिजनशिक्षावेश्मोद्घात
नाम चतुर्दशोऽध्यायः ।



पञ्चदशोऽध्यायः नाविक-कार्यनिग्रहः ।

अथाऽऽकाशगिरा चक्रे नवोदन्तस्य घोषणां ।
 यथाऽऽङ्गलदेशतो मन्त्रित्रयं भारतमेष्यति ॥ १ ॥
 रैसाब्धिग्रहचन्द्राङ्गवत्सरे मासि चाऽऽदिमे ।
 सन्धिरेखं समादाय पश्चाद्विज्ञेयविस्तरम् ॥ २ ॥
 तैः स्वाराज्योपहारोऽपि प्रायो देशाय दास्यते ।
 सन्धिरार्थिकवाणिज्यव्यवहाराय कल्प्यते ॥ ३ ॥
 स च हस्ताक्षरैरङ्क्यो गान्धिकप्रमुखनेतृभिः ।
 तथा मुस्लिमसंघेन श्रेयः प्राप्तुमभीप्सुभिः ॥ ४ ॥
 श्रीमान्हरिजने पत्रे व्यलिखद्गान्धिरैकदा ।
 लेखं पाठक्योधाय निजानुभवशंसिनम् ॥ ५ ॥
 तथाहि 'नास्ति मे श्रद्धा वचनेष्वधिकारिणाम्' ।
 इति मद्रचसा कश्चित्सुहृत्प्रोत्साहितोऽलिखत् ॥ ६ ॥
 संगवानप्यहं मन्ये श्रीमन्नात्मानमेककम् ।
 इत्येवं भावयन्तं मे लेखो विस्मापयेदमुम् ॥ ७ ॥
 नात्मानं चिन्तयेद्भक्तः कदाप्येकाकिनं खलु ।
 परमात्मा स्वभक्तस्य सदा जागर्ति संनिधौ ॥ ८ ॥
 एवं सति कुतश्चिन्ता त्यक्तस्याप्यखिलर्जनैः ।
 हार्दिको यदि विश्वासः श्रद्धाघातु तदा स्वयम् ॥ ९ ॥
 अरिष्वपि यदि प्रीतिः सा प्रीतिः पारमार्थिकी ।
 अविश्वास्या अपि प्रीतिमर्हन्ति प्रातिवेशिकाः ॥ १० ॥
 यदुभिः कारणैः श्रद्धा न मे ऽस्त्याङ्गलाधिकारिषु ।
 तथाप्येतेषु मे प्रीतिरस्त्येवाऽऽर्ज्यमशालिनः ॥ ११ ॥

यावज्जनेषु विश्वासः स्नेहस्तावदमीषु चेत् ।
 किमीदृङ्मनश्चरप्रेम्णा व्याजमात्रावलम्बिना ॥ १२ ॥
 तस्करा अपि विस्त्रम्भान्मिथः स्निह्यन्ति कारणात् ।
 लुप्तविश्वासमात्रास्तु विद्विषन्ति परस्परम् ॥ १३ ॥
 चिन्त्यतां मोहमय्यां यद्वतेदानीं प्रवर्तते ।
 लुण्ठनं गृहदाहश्च स्वैरमांगलविनिन्दनम् ॥ १४ ॥
 मृतायाः किमहिंसायाः सा पुरी स्याच्छानभूः ।
 मार्गावस्कन्दिधूर्तानामेतदस्ति विचेष्टितम् ॥ १५ ॥
 आंगलराज्यावसानेऽपि धूर्तास्ते ऽमी यथापुरम् ।
 देशेऽस्मिन्नवतिष्ठन्ते तर्जन्तो हि विनिर्बलान् ॥ १६ ॥
 न ते ऽस्माभिस्तु निन्द्याः स्युस्त्यक्तव्या रूढिरीदृशी ।
 अस्माभिर्ज्वाल्यते ऽङ्गारः स धूर्तैरुपयुज्यते ॥ १७ ॥
 कियन्मौर्ख्यमहो तेषां धान्यापणविलुण्ठने ।
 उपयोगाय तद्धान्यं क्षुधार्तानां हि रक्षितम् ॥ १८ ॥
 वणिग्दुरूपयोगं चेद्धान्यस्य कुरुते तदा ।
 न तद्वारयितुं शक्यं लुण्ठनेनापि सर्वथा ॥ १९ ॥
 ये जनाः प्रेरयामासुर्धूर्तान्विप्लवकारिणः ।
 उदर्कस्तैर्न विज्ञातो धूर्ताश्चकुर्यथोदितम् ॥ २० ॥
 चौरिचौरापुरे पूर्वं घोरवृत्तोत्तर मया ।
 यदाचरितमासीत्तत्तुल्यं नाचर्यते ऽद्य किम् ॥ २१ ॥
 इत्थमाकाङ्क्षिणो ब्रूयामीश्वरप्रेरणा ऽस्ति चेत् ।
 करिष्ये ऽवश्यमेवाहं तत्र को मां निवारयेत् ॥ २२ ॥
 भूयोऽपि प्रतिजानेऽहं देशजेऽस्ति यथा जने ।
 तथैवाङ्गलेऽपि मे स्नेहो मानुष्यं हि द्वयोः समम् ॥ २३ ॥

तथापि भारतस्याद्य जनतायाः सुखासये ।
 आधिपत्यं स्वदेशीयमतिमात्रं हि कामये ॥ २४ ॥
 मोहमय्यां च कल्कत्ताकराचीपुरयोस्तथा ।
 वर्तमानदुराचारादुःसाध्यं तद्विभाति मे ॥ २५ ॥
 मोहमय्यां निजोद्योगाद्विरतिर्नाविकैः कृता ।
 आङ्गलाधिकारिसम्पन्नतिरस्कारादिकारणात् ॥ २६ ॥
 प्रान्तेष्वन्येष्वपि क्षोभः समकालमजायत ।
 राजकीयार्थसंबन्धं सर्वमेतदसूचयत् ॥ २७ ॥
 लोका आढ्याश्च दीनाश्च भारतीयाश्च सैनिकाः ।
 देशस्वातन्त्र्यमिच्छन्तीत्यासीद्व्यक्तमिदं ततः ॥ २८ ॥
 निर्मिता लोहमितिः प्रागन्तरा जनसैन्ययोः ।
 निपत्य शकलीभृता साम्प्रतं सेत्यभूत्स्फुटम् ॥ २९ ॥
 सैनिकेषु हि भूयिष्ठा आसन् कर्षकसंभवाः ।
 विविदुस्ते किलांगलानां नैतिकार्थिकसम्पदः ॥ ३० ॥
 यत्सार्धैकशतेनाब्दैश्चलति स्माङ्ग्लशासनम् ।
 तदद्यावसितप्रायं भूतपूर्वमिव स्थितम् ॥ ३१ ॥
 अतो वाणिज्यसौकर्यं स्वतन्त्रीभूतभारतान् ।
 लभ्येत कियदस्माभिरित्यांग्लाश्चिन्तनं व्यधुः ॥ ३२ ॥
 पारुष्यलेशमप्येते कृत्वा मनसि भारतात् ।
 गच्छेयुर्यदि तत्संगं त्यजेयुर्देशजास्तदा ॥ ३३ ॥
 अथाऽमेरिकलोकेषु काचिद्वीतिज्ञमण्डली ।
 श्रेयः कामयमानाऽऽसीद्भारतस्य सदाऽऽदरात् ॥ ३४ ॥
 आंग्लभूमेरमात्याय नाम्नाऽङ्गीति श्रुताय सा ।
 तन्वीद्वारेण संदेशं प्रेषयामास तद्यथा ॥ ३५ ॥

निरोधप्रतिरोधाम्यामुद्विग्ना भारतावनिः ।

मन्त्रिभिः क्रियतां दृष्टा स्वातन्त्र्यप्रतिपादनात् ॥ ३६ ॥

विलम्बो न हि कार्योऽत्र कालः शीघ्रं प्रधावति ।

स्फुल्लिङ्गः सहसा कोऽपि भारते चेत्समुद्भवेत् ॥ ३७ ॥

उत्पाद्य स महादाहं सर्वानप्युपतापयेत् ।

नैतिकव्यवहाराय क्षणोऽयं परमोत्तमः ॥ ३८ ॥

इति सौ. क्षमायाः कृतिषु स्वराज्यविजये नाविक-
कार्यनिग्रहो नाम पञ्चदशोऽध्यायः ।



षोडशोऽध्यायः

मदुरायात्रा ।

नियन्त्रिता पुराऽऽसीद्या पत्रिकाऽब्दचतुष्टयात् ।
नाम्ना हरिजनाख्या सा पुनरुद्रोविताऽभवत् ॥ १ ॥

पाठकैर्मृग्यते स्मेयं भारतीयैर्न केवलम् ।
आंग्लाऽमेरिकलोकैश्च पुनस्तां द्रष्टुमिच्छुभिः ॥ २ ॥

हिट्टुरादिप्रवीराणां महायुधि पराभवे ।
अहिंसासत्यभाजं श्रीगान्धिं पप्रच्छ कश्चन ॥ ३ ॥

‘ कृत्स्ना विकृतिमापन्ना रणोत्पातोद्भवान्मही ।
अप्यद्यापि स्थितोऽसि त्वं सत्याहिंसे समाश्रितः ॥ ४ ॥

अपि घोराणवाक्त्रेण श्रद्धा ते न निराकृता ।
इत्येतद् ज्ञातुकामं मां ब्रूहि सर्वं जगद्गुरो’ ॥ ५ ॥

अतो हरिजनस्याङ्गे व्यलिखन्मुनिरग्रिमे ।
श्रद्धा मे द्विगुणीभूता सत्याहिंसनयोरिति ॥ ६ ॥

श्रीमान्मद्रपुराद्रान्धिर्गमिष्यन् वरषापुरम् ।
अपश्यजनसन्दोहं मदुरानगरे पथि ॥ ७ ॥

पत्रे हरिजने त्यक्तलोहमार्गनिवेशनः ।
निजानुभवमुद्दिश्य धूमयानेऽलिखन्मुनिः ॥ ८ ॥

प्रायः संख्या जनस्यासीदन्यूना लक्षपञ्चकात् ।
आ दिगन्तं मनुष्याणामाकृतिर्दृक्पथे स्थिता ॥ ९ ॥

अगम्यः सर्वमार्गोऽमुत्सङ्गुलः श्रीपुमर्मकैः ।
जनानां ववृषे संख्या पुनश्च प्रार्थनाङ्गणे ॥ १० ॥

नादवर्धकयन्त्रेषु स्थितेष्वपि वचो मम ।
 शङ्के पर्यन्तलोकानां नाभवच्छ्रुतिगोचरम् ॥ ११ ॥
 स्वयंसेवकवृन्दं च जनसंघातमीदृशम् ।
 नियन्तुं न कृताभ्यासमासीदित्यभवत्स्फुटम् ॥ १२ ॥
 दूस्ग्रामपुरीलोकैः सम्पतद्भिर्जनान्मुधौ ।
 जनिता ध्वनिकल्लोलाश्चण्डसंघट्टनं व्यधुः ॥ १३ ॥
 तत्पूर्वमभवद्ब्यर्थं मम सत्याग्रहव्रतम् ।
 जनस्य किमिवाश्चर्यं यदि सत्याग्रहो वृथा ॥ १४ ॥
 भृशं संमर्द्यमानोऽपि पृष्ठभागस्थितैर्जनैः ।
 मदग्रतो जनस्तोमः स्थितो निःशब्दनिश्चलः ॥ १५ ॥
 कोलाहलः ससंमर्दः पृष्ठतो मेऽभ्यवर्धत ।
 ततोऽहं वेदिकापीठादवतीर्य विनिर्गतः ॥ १६ ॥
 अथाहं साञ्जलिर्भूत्वा लोकान्प्रार्थितवानिदम् ।
 गम्यतां भो गृहान् सौम्या नोत्सहे वक्तुमद्य वः ॥ १७ ॥
 इत्येवमुक्तमात्रोऽसौ जोषमास्त क्षणाञ्जनः ।
 सर्वस्यापगमं यावत्तत्र स्वप्नुमचिन्तयम् ॥ १८ ॥
 तावन्मामग्रवीत्कातुस्तात निर्गम्यतामितः ।
 नातिदूरमितस्त्वां हि यन्त्रयानं प्रतीक्षते ॥ १९ ॥
 न रोत्स्यन्ति जना मार्गमिति श्रुत्वा तथेत्यहम् ।
 पीठादवातरं यावत्तावदेव पुनर्जनः ॥ २० ॥
 अभिधावन्निनादेन रोदसी समपूरयत् ।
 बहुधा दर्शितस्नेहो मयि स्वस्वविचेष्टितैः ॥ २१ ॥
 सोऽहं मूर्तिरिव प्रेम्णस्तैः सर्वैर्भावितोऽपि सन् ।
 प्रेमाविष्कारचेष्टास्तास्तदीया नाभ्यरोचे तु ॥ २२ ॥

तत्र चेत्किञ्चिदस्थास्यं तदाऽवेत्स्यन्नमी जनाः ।
सारं निर्वचनप्रेम्णः संयमस्यापि चात्मनः ॥ २३ ॥
पल्नीपुरे जनव्यूहो महान् सुचरितोऽभवत् ।
तर्कये तत्सुचारित्रं मदुरावृत्तशिक्षितम् ॥ २४ ॥
मदुरायां तथाप्यत्र निन्दार्होऽभून्न कश्चन ।
न च तत्र किमप्यासीद्रात्रिवृत्ते त्रपास्पदम् ॥ २५ ॥
इति सौ. क्षमायाः कृतिषु स्वराज्य-विजये मदुरायात्रा नाम
षोडशोऽध्यायः ।



सप्तदशोऽध्यायः

पल्लीग्रामसम्मेलनम् ।

एकोनविंशतके पदचत्वारिंशदुत्तरे ।

अब्दे तृतीयमासस्य प्राप्ते सप्तमवासरे ॥ १ ॥

विश्वयुद्धजयस्यासीदुत्सवो हस्तिनापुरे ।

महाविजृम्भणेनाऽऽङ्गलसम्राट्दर्पानुरोधतः ॥ २ ॥

आसन् जयोत्सवस्यास्य बहवः परिपन्थिनः ।

नगराम्यन्तरे तैश्च कृतोऽभूद् घोरविप्लवः ॥ ३ ॥

जनता पीडिता यस्मिन् प्रागितोन्दचतुष्टयात् ।

श्मशानमिव तज्जातं चादिचौकचतुष्पथम् ॥ ४ ॥

विप्लवे क्रियमाणे च हिंसादहनलुण्ठनैः ।

पातिता गुलिकावृष्टिर्जनौघे पुररक्षकैः ॥ ५ ॥

अनेनाभ्यधिकं क्रुद्धाः प्रतीकारं चिकीर्षवः ।

दुर्गे सांग्रामिकं यानं शिलाभिः प्राहरञ्जनाः ॥ ६ ॥

द्वौ हतौ गुलिकास्त्रेण भारतीयकुमारकौ ।

शवसुगमं तयोर्निन्ये श्मशानं जनयात्रया ॥ ७ ॥

जनैर्वैद्युतसंयोगाच्छिन्ना दीपाश्च नाशिताः ।

भूयिष्ठा नगरी रात्रौ तमसाऽत्यन्तमावृता ॥ ८ ॥

परेधुरापणाः पाठशालाश्चित्रालयास्तथा ।

पूर्णविश्रान्तिमासाद्य पिडिता अवतस्थिरे ॥ ९ ॥

जनताया मनोवृत्तिरांग्ठेषु परुषा स्थिता ।

तज्जयान्न जना हृष्टाः परं सर्वे पराङ्मुखाः ॥ १० ॥

अथ मद्रपुराद् यास्यन् मार्गे पल्लिपुरे यतिः ।
प्रशान्तां जनतां दृष्ट्वा तोषितस्तामुपादिशत् ॥ ११ ॥

(महात्मावाच ।)

‘ अस्पृश्यतानिवृत्तिश्चेत्स्पर्शमात्रनिबन्धना ।
तदा सा काष्ठतुल्या स्यात् स्पृश्यतायां गुणैर्विना ॥ १२ ॥

विद्वानपि दुराचारो यदि स्याद्ब्राह्मणस्तदा ।
ब्राह्मणाख्यापि तस्यैषा सर्वथा नोपपद्यते ॥ १३ ॥

यः खलु ब्रह्म जानाति स एव ब्राह्मणः मतः ।
शीलेन न पुनर्वृत्त्या स्वरूपमवधार्यते ॥ १४ ॥

समाजे हि समानः स्याद् द्विजेन मलशोधकः ।
पदमर्हेत्स मौलानाऽऽजादस्यापि यशस्विनः ॥ १५ ॥

स्ववृत्तिमाचरन्नेप यदि राष्ट्रपतिर्भवेत् ।
तदिदं हन्त मे भूयात्परमानन्ददायकम् ॥ १६ ॥

अस्मदन्तस्तथा रूढो गाढमस्पृश्यताघ्नः ।
ययाऽस्मज्जीवितं व्याप्य नाना भेदमजीजनत् ॥ १७ ॥

अयं हि ब्राह्मणः सोऽन्यो भवति ब्राह्मणेतरः ।
अयं मे धर्म इत्यन्यस्तवेति च कृता मिदा ॥ १८ ॥

कुतो वा दूषयेदस्मानिदमस्पृश्यताविषम् ।
एकस्यैव कुटुम्बस्य न वयं किमु जातकाः ॥ १९ ॥

मनुष्यकुलसंगृता वयं सर्वे सहोदराः ।
एकस्यैव विशालद्रोर्न किं शाखा इव स्थिताः ॥ २० ॥

अस्मिन्नस्पृश्यतव्याधौ सर्वयोन्मूलिते सति ।
विनश्यन्ति पुराभेदाः स्याप्यते च समानता ॥ २१ ॥

परोपयुक्तिः स्वार्थाय क्रियते न ततः परम् ।
 सहकारस्तु सर्वत्र भविष्यति जनप्रियः ॥ २२ ॥
 अलमस्पृश्यताऽऽलापैर्वक्ष्यामि प्रस्तुतं परम् ।
 तथा हि मां जनः शैले देवस्थानं निनीपति ॥ २३ ॥
 मया सह प्रतिष्ठासुर्यदि लोको भवेत्तदा ।
 गिरिं षट्शतसोपानमारोढुं न क्षमोऽस्म्यहम् ॥ २४ ॥
 न च साऽपित्यका चोढुं पर्याप्ता तावतो जनान् ।
 न मे सिध्येच्च यात्रेति शङ्का मय्युदभूद्द्रुतम् ॥ २५ ॥
 विचिन्तन् प्रभावेऽहं मूर्तीनां श्रद्धयान्वितः ।
 प्रेरितोऽस्मि स्वयं तासां दर्शनायेति सर्वथा ॥ २६ ॥
 यद्यदारोप्यते भक्तैर्मूर्तीं संभाव्यते च यत् ।
 तत्तदेव भवत्येषा शक्तिहीना स्वरूपतः ॥ २७ ॥
 यदा हरिजना देवमन्दिरेभ्यो बहिष्कृताः ।
 तदैव मे स्वतःसिद्धा प्रतिमानामशक्तता ॥ २८ ॥
 मीनाक्षीमन्दिरं पूर्वं समुपेत्यापि नाविशम् ।
 यावद्धरिजनस्तत्र निषिद्धोऽभूत्प्रवेशतः ॥ २९ ॥
 प्रविशेयं कथं देवसदनं तत्सुविश्रुतम् ।
 मलशोधकमात्मानं स्वयमाख्यापयंश्चिरात् ॥ ३० ॥
 समक्षेत्रेषु विश्वात्मा यः समं जीवकोटिभिः ।
 वर्तते स हि देवः स्याद्भारतस्येति मे मतिः ॥ ३१ ॥
 कतिभिर्भारते लोकैरासाद्येत हिमाचलः ।
 परं तु कोटयो यान्ति लीलया पल्लिपत्तनम् ॥ ३२ ॥
 प्रार्थना मेऽद्रिमूलेऽपि देवेन श्रूयतेतराम् ।
 न तथा किल भक्तानां शैलाग्रसुरमन्दिरे ॥ ३३ ॥

जानाति हृदयं नृणामीश्वरस्तस्य लक्षकः ।
 बहिः प्रदर्शनं व्यर्थं कार्यं चेन्नान्तरात्मनः ॥ ३४ ॥
 पर्याप्तं हि ममासीद्यत् प्रवेष्टुमनुमोदिताः ।
 पूजार्थं देवगेहेऽस्मिन् दिष्ट्या हरिजना इति ॥ ३५ ॥
 भाषमाणे मयि स्थेयान् जोषमासीज्जनार्णवः ।
 अनायिपि गिरेः शृङ्गमासन्ध्यामासितस्ततः ॥ ३६ ॥
 जनौघो मम पन्थानं न किञ्चिदुपरुद्धवान् ।
 पत्नीसुरालयं यावद्यात्राऽऽसीद्विघ्नवर्जिता ॥ ३७ ॥
 एकेन कलर्विकेन ग्रीष्मकालो न गम्यते ।
 उक्तप्रसंगमात्रेण तस्माद्बहु न तर्कयेत् ॥ ३८ ॥
 मुख्यामात्यस्तदा श्रीमानुदघोषयदाटलिः
 मन्त्रिवृन्दं ममाऽऽदेशाद्भारतं प्रति यास्यति ॥ ३९ ॥
 यादृशो राज्यभारोऽद्य भारतीयैरपेक्ष्यते ।
 नेतृभिस्तद्विनिर्णयं तत्र साद्यकृतो वयम् ॥ ४० ॥
 मृगये सहकारित्वं पक्षयोर्विषमे क्षणे ।
 जातिधर्ममतेष्वेपां विवादा जटिलाः स्थिताः ॥ ४१ ॥
 भारतं यदि सम्पूर्णमस्मदिच्छेत् स्वतन्त्रताम् ।
 तदा निष्पाद्यतेऽस्माभिः श्लक्ष्णमार्गेण तत्क्रमः ॥ ४२ ॥
 सर्वथा नाङ्गलामाय विलम्बोऽत्र करिष्यते ।
 यदि तादृग्विलम्बेन हानिः स्याद्भारतावनेः ॥ ४३ ॥
 इति सौ. क्षमायाः फुतिषु स्वराज्यविजये पत्नीग्रामसम्मेलनं नाम
 सप्तदशोऽध्यायः ।



अष्टादशोऽध्यायः

रामनाममहिमावर्णनम् ।

अथ वैद्यवरः कश्चिन्महात्मानं व्यजिज्ञपत् ।

यदायुर्वेदशास्त्रेषु बहुत्राप्युपलभ्यते ॥ १ ॥

आमयोपशमे रामनामैकान्तिकसाधनम् ।

वैशिष्ट्यं चापि विश्रान्तिचिकित्साया निरूप्यते ॥ २ ॥

तन्निवेदनमुद्दिश्य वैद्यस्यास्य विपश्चितः ।

पत्रे हरिजनेऽलेखीन्महात्मा स्वमतं यथा ॥ ३ ॥

प्रणिन्युर्वैद्यकग्रन्थान् यदा प्राग्वाग्भटादयः ।

तदा विष्णोर्न रामस्य नाम ह्यासीज्जनप्रियम् ॥ ४ ॥

अहं श्रीतुलसीदासे भक्तिमान् शैशवादपि ।

सर्वदा रामनाम्नैव परमात्मानमार्चयम् ॥ ५ ॥

प्रभोरोङ्कारमारभ्य यदि नामावलिः श्रुता ।

तदा नामभिदा स्पष्टा प्रवृत्तिस्तु जने समा ॥ ६ ॥

जगदीशस्तदाज्ञा च द्वयोर्नास्ति भिदाऽनयोः ।

उत्तमोपासना तस्मात्तदीयाज्ञानुवर्तनम् ॥ ७ ॥

तदाज्ञाबद्धभावस्य भक्तस्य परमात्मनः ।

रामनामोच्चपठनं न कदाचिदपेक्ष्यते ॥ ८ ॥

स्वभावाद्देति स ध्यायन्नाज्ञां श्वासगतिं यथा ।

चिकित्सा तस्य नास्त्यन्या रामनामप्रकीर्तनात् ॥ ९ ॥

शुकवत्पठनं रामनाम्नः स्पष्टं व्यनक्ति यत् ।

न वेत्ति पठिता देवं सर्वानिष्टनिवारकम् ॥ १० ॥

अयं परमजीवातुर्भिपग्भिविविधैरपि ।

स्वयमश्रद्धयोपेतैरातुरेभ्यो न दीयते ॥ ११ ॥

लभ्यं भागीरथीमूलं प्रतिगेहमिति क्वचित् ।
 यदि स्वीकुर्वते वैद्यास्तदा स्युर्नष्टजीविकाः ॥ १२ ॥
 अतो गत्यन्तरामावाच्चूर्णपेयादिकं हिते ।
 परमौषधमित्याहु रोगिणामुपशान्तये ॥ १३ ॥
 नाम्नोऽद्भुतप्रभावे चेत्स्वयं वैद्यो न विश्वसेत् ।
 वृथैव स्यात्तदादिष्टं रोगिणे नामकीर्तनम् ॥ १४ ॥
 न्यायानां पाठनं शक्यं न्यायलेखनपुस्तकैः ।
 नानुभूतेर्विना शक्यं रामनाम्ना चिकित्सनम् ॥ १५ ॥
 विष्णोर्हि नामसाहस्रादेकस्यापि जयी नरः ।
 सर्वरोगविमुक्तः स्यादिति ज्ञया चरकस्य वाक् ॥ १६ ॥
 कालेऽस्मिन्दक्षिणे देशे कश्चिन्निर्माय मन्दिरम् ।
 मूर्तिं महात्मनस्तत्र प्रतिष्ठाप्य समार्चयत् ॥ १७ ॥
 वृत्तान्तं तमुपश्रुत्य महात्मा विजुगुप्सितः ।
 वृत्तपत्रे तमुद्दिश्य बोधनामलिखद्यथा ॥ १८ ॥
 कीदृशीयमहो लोके मूर्तिपूजा विलक्षणा ।
 कस्मान्मन्दिरनिर्माणे कृतस्तेन वृथा व्ययः ॥ १९ ॥
 ग्रामिकाश्चापद्यं नीता अहं चाप्यपमानितः ।
 मद्भुक्तः पूजनस्यार्थो विपर्यासमवापितः ॥ २० ॥
 उद्योगस्तन्तुचक्रेण तन्तुचक्रस्य पूजनम् ।
 तच्च स्वराज्यलाभाय जीविकाप्राप्तयेऽप्यवा ॥ २१ ॥
 गीतोक्तधर्मचर्यैव गीतायाः किल पूजनम् ।
 न पुनः शुकवत्पाठः पठितुः कण्ठशोषकः ॥ २२ ॥
 अनुवृत्तिर्भनुष्यस्य भनुष्यस्यापि पूजनम् ।
 सा च तद्गुणमादात्म्ये न तु तदोपलाभवे ॥ २३ ॥

जीवतः पुरुषस्यास्मिन्पूजया कृतमन्दिरे ।
 अपप्रश्यन्ति सर्वेऽपि हन्त धर्माः सनातनाः ॥ २४ ॥
 साधुरित्युच्यते मृत्योः प्रागेव न नरः कश्चित् ।
 प्रशस्यते गुणोद्रेकैः पूज्यते मरणोत्तरम् ॥ २५ ॥
 जानाति भगवानेव मनुष्यस्य हृदोऽन्तरम् ।
 जीवन्तं वा मृतं तस्मान्मनुष्यं न समर्चयेत् ॥ २६ ॥
 सर्वदा पूजयेत्पूर्णं सत्यं यदभिधीयते ।
 तच्चाहुः पण्डिता नित्यं परमात्मानमाश्रितम् ॥ २७ ॥
 अतोऽयं मन्दिरस्वामी प्रतिमामपनीय मे ।
 कर्तुमर्हति तद्देहं केन्द्रं सूत्रविनिर्मिते ॥ २८ ॥
 चेतनप्राप्तये केचित्परे यज्ञमनीषया ।
 कुर्वन्तु सूत्रनिर्माणं वसानाः खड्गराम्बरम् ॥ २९ ॥
 इत्थं हि कर्मणा गीता भविष्यति निदर्शिता ।
 तस्याश्च मम चाप्येतद् वस्तुतः पूजनं भवेत् ॥ ३० ॥

इति सौ. क्षमायाः कृतिषु स्वराज्य विजये रामनाममहिमावर्णनं नाम
 अष्टादशोऽध्यायः ।



नवदशोऽध्यायः

हरिजनसहवासानुमोदनम् ।

अयोर्लिङ्गामुत्सृज्य गमिष्यन्हस्तिनापुरम् ।

पत्रे हरिजनेऽलेखीन्महात्मा स्वमनोगतम् ॥ १ ॥

किमर्थं वस्तुमिच्छामि चाण्डालवसताविति ।

संग्रान्ताः सुहृदः केचिदन्ये चापि हि विस्मिताः ॥ २ ॥

समजायत काङ्क्षेयं कुतो मम हृदन्तरे ।

इति मां यदि पृच्छेयुस्तानत्र प्रतिवच्यहम् ॥ ३ ॥

भाव्यमस्माभिरस्पृश्यैरथवा मलशोधकैः ।

इत्युक्तं यन्मयाद्यापि कर्मणा न निदर्शितम् ॥ ४ ॥

तदेतद् ध्यायतः पार्श्वं मूयश्चिन्ताकुलस्य मे ।

गुर्जेरेभ्यः समानीता कैश्चिद्भार्ता हि सा यथा ॥ ५ ॥

एकैव तत्र वाप्यासीदेक एव सुरालयः ।

ययोर्नागिरिकैरासन्नस्पृश्याः सहमागिनः ॥ ६ ॥

अस्पृश्यैस्सहवासेच्छां तद्भुत्तमुददीपयत् ।

अचिरात्सफलीकर्तुमेतां च सममून्मतिः ॥ ७ ॥

दूरे हरिजनेभ्यश्चेन्नवसेयं स्वयं तदा ।

विनिन्द्याः स्युः कथं लोका अस्पृश्यत्वं समाश्रिताः ॥ ८ ॥

इति भावनयाऽऽक्रम्य कर्म कर्तुं प्रणोदितः ।

वस्तुं हरिजनावासे निश्चयं कृतवानहम् ॥ ९ ॥

श्रीमान् धिर्ला दीयेच्छां ततो विज्ञापितो मया ।

मोहमय्यां च दिलघ्यां च निवासं पर्यकल्पयत् ॥ १० ॥

नाहं हरिजनान् स्वैरमुपरोद्धुं समुत्सहे ।

स्वमध्यवर्तिनं नो चेन्मर्पयेयुरिमं जनम् ॥ ११ ॥

नानादेशप्रदेशेषु महात्मा भारतावनेः ।

श्रुतविप्लववृत्तान्तो व्यथितात्माऽलिखद्यथा ॥ १२ ॥

“ बहो वायुरिव व्यापी द्वेपः सार्वत्रिकोऽजनि ।

अत्यधर्म्या हि हिंसेयं भारतस्य न युज्यते ॥ १३ ॥

न द्वेपः प्रेमरूपेण पर्यवस्यति कर्हिचित् ।

इति हिंसाघता लोका विवदन्ते दुराग्रहात् ॥ १४ ॥

सत्पार्हिंसात्मकं सुदं वयं स्वातन्त्र्यलब्धये ।

विधास्याम इति प्रोचैः कृताऽस्माभिर्हि घोषणा ॥ १५ ॥

महायुद्धानलाङ्गारो योऽद्य निर्वापितः स्थितः ।

द्वेपविद्रोहनैष्फल्यं जगते घोषयत्यसौ ॥ १६ ॥

विद्वेष्टा न हि विद्वेष्टि विद्वेपस्यैव कारणात् ।

स्वदेशात्किन्तु विद्विष्टान्निष्कासयितुमिच्छति ॥ १७ ॥

अतो हिंसात्मकं सुदं दूरीकृत्य जनोऽधुना ।

अहिंसासाधनेनैव स्वाभीष्टं खलु साधयेत् ॥ १८ ॥

वर्षाणां पञ्चविंशत्या स्वेच्छयाऽनिच्छयाऽथवा ।

जनतां समुपादिक्षद्राष्ट्रसंघः पुनः पुनः ॥ १९ ॥

आसेतोरातुषाराद्रिं ग्रामे ग्रामे पुरे पुरे ।

अहिंसासाधनेनैव स्वातन्त्र्यं प्राप्नुयादिति ॥ २० ॥

इदमाशुतरं पूर्वापेक्षयाऽन्तःस्थलेष्वपि ।

चेतांसि भूककोटीनां दिष्टया स्पष्टमुपाययत् ॥ २१ ॥

बहवस्तु निगूह्यान्तर्हिंसां हन्त स्वचेतसि ।

अहिंसां मुखमात्रेणोद्धोषयन्त उपादिशन् ॥ २२ ॥

तथापि मुग्धचेतोभिर्जनैरार्जवशालिभिः ।

वक्तृणामाश्रयो गूढः सुतर्कैरुपलक्षितः ॥ २३ ॥

अहिंसाधनसम्पत्तिः प्रयत्नेन महीयसा ।
 रक्ष्यतां बान्धवास्तस्मादिति भूयोऽनुशास्यहम् ॥ २४ ॥
 विषयं स्वयमज्ञात्वा न हि स्वैरं ब्रवीमि वः ।
 परं स्वानुभवाद्बन्धि वर्षषष्टिमितादहम् ॥ २५ ॥
 अत्यन्तविषमः कालो भारतेऽद्य हि वर्तते ।
 दीनानां मूककोटीनां सुमूर्खानां बुभुक्षया ॥ २६ ॥ ”
 पत्रे हरिजने श्रीमानलिखद्बान्धवैरेकदा ।
 पुरुषायुषमुद्दिश्य व्यञ्जयन् स्वमतं तथा ॥ २७ ॥
 शताब्दान् पञ्चविंशत्याऽधिकान् या मे जिजीविषा ।
 प्रस्तुता हि मया पूर्वं सा प्रगल्भार्थगर्भिता ॥ २८ ॥
 कुर्वन्नेवेह कर्माणि जिजीविषेच्छतं समाः ।
 इतीशावास्यमन्त्रेण कामना मे प्रमाण्यते ॥ २९ ॥
 शतस्य पञ्चविंशस्य शतमस्त्युपलक्षणम् ।
 इति व्याख्यातमस्ति प्राग्भाष्यकारेण केनचित् ॥ ३० ॥
 षोडशोर्ध्वशतेनैव शतसंख्योपलक्ष्यते ।
 इति मद्रप्रदेशेषु चिराय श्रूयतेतराम् ॥ ३१ ॥
 सङ्गवर्जितसेवा हि न कर्मफलमीक्षते ।
 तादृक्सेवामकुर्वन्न कामयेत शतं समाः ॥ ३२ ॥
 दीर्घायुष्यमिदं त्यागाद्धिना नैवोपलभ्यते ।
 तेन त्यक्तेन भुञ्जीथा इतीशावास्यदिण्डिमः ॥ ३३ ॥
 यदि जातु फलासक्तो नरो जीवेदियश्चिरम् ।
 उज्जीवितश्वप्रख्यः सर्वेषां भार एव सः ॥ ३४ ॥
 वरं स प्रार्थयेतेशं शीघ्रं देहविमुक्तये ।
 स एवास्य परो धर्मो न दीर्घायुष्यकामना ॥ ३५ ॥

देहः परोपकाराय न पुनर्भोगभुक्तये ।
 सुखं संजायते त्यागात् त्याग एव हि जीवितम् ॥ ३६ ॥
 अकाङ्क्षितफलस्तस्मात्परसेवनतत्परः ।
 सपादैकशतं मर्त्यः समीहित समाः सदा ॥ ३७ ॥
 फलमेकान्ततस्त्यक्त्वा सेवां सर्वात्मना चरन् ।
 सुखमन्यादृशं विन्देत्कोऽपि हर्तुं न तत्क्षमः ॥ ३८ ॥
 हृदयस्य बहत्यन्तस्तत्सुखामृतनिर्झरः ।
 अन्तरा तादृशाह्लादं दीर्घायुः स्यान्निरर्थकम् ॥ ३९ ॥
 इति सौ. क्षमायाः कृतिषु स्वराज्यविजये हरिजनसहवासा-
 नुमोदनं नाम नवदशोऽध्यायः ।



विंशोऽध्यायः गान्धिनिमन्त्रणम् ।

अथ कश्चिन्महात्मानं पत्रसम्पादकोऽलिखत् ।
पठितस्ते मया ग्रन्थस्तात गीतार्थबोधकः ॥ १ ॥

घृतं छलयतामस्मि मद्विना न शुभाशुभम् ।
इत्यादिकं विभोर्वाक्यं विचिकित्सां व्यधान्मम ॥ २ ॥

किमिति प्रतिबध्नाति दुष्कर्माचरणं विभुः ।
कथं च पापकर्माणं दण्डयेत्करुणार्णवः ॥ ३ ॥

अप्येतदर्थमेवासीद्विधात्रा निर्मितं जगत् ।
अप्यशक्यं मनुष्याणां प्रशान्त्या जीवितुं भुवि ॥ ४ ॥
(महात्मा प्रत्युवाच ।)

अनिष्टसंभवं लोके भगवाननुमन्यते ।
इति श्रोत्रप्रियं न स्याद्वचनं हि शरीणिमम् ॥ ५ ॥

तथापि परमात्मैव यदि सर्वेष्टदायकः ।
तदा स्वयमनिष्टानामपि स्यात्खलु वारकः ॥ ६ ॥

अद्वितीयबलं दत्त्वा रावणाय स्वयं विभुः ।
न किं तं वधदण्डेनायोजयत्पापकारिणम् ॥ ७ ॥

आयोऽत्र बुद्धिसोऽहस्य निदानं स्याद्विज्ञेयम् ।
अप्रमेयस्वरूपस्य तत्त्वतः परमात्मनः ॥ ८ ॥

स एव न्यायनिर्माता न्यायश्च न्यायसाधकः ।
न कोऽप्येतादृशीं शक्तिमात्मीयां कर्तुमीश्वरः ॥ ९ ॥

आत्मीयत्वे भवेन्निन्यो निरङ्कुश इव प्रभुः ।
जगदीश्वरनिष्ठैव पूज्यते शक्तिरीदृशी ॥ १० ॥

यदा जगति वास्तव्यं कुरुते निखिलो जनः ।

निश्चयं जीवितुं शान्त्या तदा शान्तिः स्थिरा भवेत् ॥ ११ ॥

साधोर्हि निखिलो लोकः साधुरेव भविष्यति ।

चिन्तयेद् विपरीतं यः स वृथा दर्पदूषितः ॥ १२ ॥

* रसान्धिग्रहचन्द्रान्दे नृपतेर्मन्त्रिणस्त्रयः ।

वसन्तसमये रम्ये पिकीतमनोहरे ॥ १३ ॥

प्रफुल्लकुसुमामोदमाजगमुर्हस्तिनापुरम् ।

राष्ट्रियं जटिलग्रन्थिं विमोचयितुमिच्छवः ॥ १४ ॥

अध्यक्षो मण्डलस्यासीद्राजनीतिविचक्षणः ।

पेथिक्लोरेन्सिति ख्यातो ज्येष्ठो बुद्धिमतां वरः ॥ १५ ॥

सोऽयं भारतवर्षस्य प्रजाः सर्वा नमोगिरा ।

निजागमसमुद्देशं बोधयामास तद्यथा ॥ १६ ॥

‘राज्यभारं हि निर्वोदुमादौ कार्यः सुसंविधिः ।

अचिराद्भारतं येन पूर्णस्वातन्त्र्यमाप्नुयात् ॥ १७ ॥

यत्कार्यं भारतीयानामात्मस्वातन्त्र्यसिद्धये ।

तत्र साहाय्यकर्तारः सन्निकृष्टा वयं स्थिताः ॥ १८ ॥

अस्माकं नान्यदेतस्मात्कार्यमत्र हि विद्यते ।

हन्ताऽऽप्नोतु निजस्थानं जगद्राष्ट्रेषु भारतम् ॥ १९ ॥

महद्भिर्जपतो राजपैर्यवहासन्वितन्वती ।

लम्प्यतेऽभ्युदयं शीघ्रं स्वतन्त्रा भारतावनिः ॥ २० ॥

न किञ्चिदपि वाञ्छामः साहाय्यस्य कृते वयम् ।

परं सौहार्दमिच्छामः सर्वेभारतवासिभिः ’ ॥ २१ ॥

प्रान्तराज्यविभागानामविपैराङ्गुलमन्त्रिणः ।
 पूर्वं मिथः समालोच्य निश्चिद्युर्गान्धिमीक्षितुम् ॥ २२ ॥
 मन्त्रिणामग्रणीस्तस्मात्प्रेषयामास गान्धये ।
 आदरेण समाह्वानं दिल्लीमागम्यतामिति ॥ २३ ॥
 उर्लीग्रामे तदा तिष्ठन्नुनिः पुण्यपुरान्तिके ।
 तत्पार्श्वमागमद्दूतः सुधीरो नाम मन्त्रिणाम् ॥ २४ ॥
 ऊरीकृत्य तदाह्वानं सद्यवस्थासमुत्सुकः ।
 महात्मा तत्क्षणादेव प्रतस्थे हस्तिनापुरम् ॥ २५ ॥
 मोहमय्यामसौ मार्गे तत्प्रयाणमखण्डयत् ।
 कालं हरिजनैः सार्धं कियन्तं नेतुमिच्छया ॥ २६ ॥
 मोहमय्या उपान्तस्थे वर्लिनामनि पत्तने ।
 महानधिनिवेशोऽम्बूजाण्डालानां चिरादपि ॥ २७ ॥
 तेऽमी हरिजनाः ख्याताः केचिदेषां समुद्यताः ।
 खलीकर्तुं महात्मानं लोहमार्गस्य संक्रमे ॥ २८ ॥
 अनुजगमुर्महात्मानममी वर्लिपुरावधि ।
 तत्कुटीरे शिलावर्षं चासृजन्नीचद्युद्धयः ॥ २९ ॥
 दग्धं तस्य कुटीं दुष्टा यावदासन् समुद्यताः ।
 तावन्निवारयामासुः सुधीराः प्रातिवेशिकाः ॥ ३० ॥
 कृतघ्नत्वपराकाष्ठामहो धिरू पापशालिनाम् ।
 यदमी हन्तुमुद्युक्ताः स्वमित्रमुपकारकम् ॥ ३१ ॥
 नैकवर्षाण्यहोरात्र प्रायस्यद्दीनवत्सलः ।
 उद्धर्तुमन्त्यजानेतान्सर्वलोकैस्तृणीकृतान् ॥ ३२ ॥
 अस्पृश्यत्वकलङ्कस्य प्रायतिष्ठ प्रमार्जने ।
 प्रायोपवेशनैर्धीमान् सुनतैश्चाऽऽफलोदयम् ॥ ३३ ॥

अन्त्यजानां परित्राता दीनानां च सुहृन्मणिः ।
 कथं नामापमान्येत वचसा कर्मणापि तैः ॥ ३४ ॥
 अवादीद्वहुवर्षेभ्यः पूर्वं कश्चित्सुहृन्मुनिम् ।
 यदर्घ्यमुपवासादियज्ञा अयि कृतास्त्वया ॥ ३५ ॥
 न करिष्यन्ति तेऽ निष्टमित्याशासे भृशं सखे ।
 अब्रूदातुः करं पूर्वं यथा स्वा दष्टवानिति ॥ ३६ ॥
 दिष्ट्या तस्यागमात्पूर्वं तत्सायं वर्लिपत्तने ।
 रक्षकैः शमितः क्षोभः शान्तिश्चासीत्प्रतिष्ठिता ॥ ३७ ॥
 कुटीरं परितो गान्धेस्तद्रक्षायै नियोजिताः ।
 तस्युः पञ्चशतं शत्रौ सशस्त्राः पुररक्षकाः ॥ ३८ ॥
 तं रिरक्षिष्वः पञ्चविंशतिश्चाधिकारिणः ।
 अरूधन् यास्यतो लोकान् संमुखीनमहाङ्गणम् ॥ ३९ ॥
 विकृतोऽपि महात्माऽसौ प्रकृत्या दीनवत्सलः ।
 न विदूतो न च कुद्भः पापानां दुष्टचेष्टितैः ॥ ४० ॥
 इति सौ. क्षमायाः कृतिषु स्वराज्यविजये गान्धिनिमन्त्रणं
 नाम विंशोऽध्यायः ।



एकविंशोऽध्यायः मन्त्रिसंमन्त्रणम् ।

गन्धिर्दिल्लीमयं प्राप्य लोहमार्गनिवेशने ।
ग्रामीणैः कैश्चिदेवासीज्यघोषेण सत्कृतः ॥ १ ॥
कृष्णाध्वजकराः केचिद्राष्ट्रसङ्घमहात्मनोः ।
निकृष्टिकरवाक्यानि प्रोचकैरुदघोषयन् ॥ २ ॥
चिक्षिपुः प्रस्तरान्याने केचिदन्ये महात्मनः ।
दिष्ट्या निष्कासयामासुस्तान् स्वयंसेवकाः खलान् ॥ ३ ॥
वाल्मीकिमन्दिराख्येऽसौ चाण्डालशिबिरे मुनिः ।
कृतावासोऽब्रवीत्सार्यं दैनिकप्रार्थनोत्तरम् ॥ ४ ॥
अहो अस्पृश्यता नाम कलङ्कोऽयं महत्तमः ।
हिन्दुधर्मात्प्रमार्ष्टव्यो देशकल्याणमिच्छुभिः ॥ ५ ॥
साकं हरिजनैः स्निग्धैर्वसन्नश्नन् स्वपंश्चरन् ।
गृहस्यारोग्यसंरक्षां शिक्षयिष्ये शनैरमून् ॥ ६ ॥
अन्त्यजानामधोगत्यै स्वयं वाच्योऽस्मि यत्ततः ।
किमाश्चर्यं यदि क्रुद्धा मयि स्युः केचिदन्यजाः ॥ ७ ॥
अयान्येद्युर्लघुव्याख्यां प्राकाशयमनयन्मुनिः ।
मुखं भारतमित्युक्तेरर्थसर्वस्वबोधिकाम् ॥ ८ ॥
मुञ्च भारतमित्युक्तं यदर्हिंसात्मकं वचः ।
अमोघाक्रन्दनिर्घोषः सहजः सोऽन्तरात्मनः ॥ ९ ॥
एतेन परदेश्यानां ग्रामवस्य निवर्तनम् ।
सूच्यते न पुनस्तेषामस्माभिरवसादनम् ॥ १० ॥
विदेश्यान्प्रति विद्वेषो नास्त्यस्मिन्संविधानके ।
यत्रा वयं तथा तेऽपि मनुष्या इति मन्महे ॥ ११ ॥

भयमेव विदेशीयाद्विद्वेषस्य हि कारणम् ।
 गते भये न विद्वेषस्यावकाशोऽपि विद्यते ॥ १२ ॥
 परिवर्तनतस्तस्य भवेन्नः परिवर्तनम् ।
 गते च नोऽपि नीचत्वे गतैव स्यात्तदुच्चता ॥ १३ ॥
 तस्य शस्त्रास्त्रसङ्घातो महागारेषु रक्षितः ।
 आणवं परमास्त्रं च नास्मार्कं जनयेद्भयम् ॥ १४ ॥
 चिरेणान्योन्यसातङ्गाः शासकाश्च प्रजा अपि ।
 सुखेनोच्छ्वासनिश्वासावपि प्रायो न कुर्वते ॥ १५ ॥
 अतः स्वातन्त्र्यलाभेऽपि सुचिरक्लेशनाञ्जनः ।
 रुद्धश्वास इव प्रायः प्रारम्भे न सुखायते ॥ १६ ॥
 यदि स्वातन्त्र्यभागच्छेद्विना हिंसां तदा हि तत् ।
 जगतो निखिलस्यापि भवेन्नूतनशिक्षणम् ॥ १७ ॥
 परेद्युः समुपेत्यासौ नृपतेर्मन्त्रिमण्डलम् ।
 तेन संमन्त्रयन् सार्धं घटिकाः पञ्च नीतवान् ॥ १८ ॥
 अब्रवीत्स च निर्व्याजं प्रदोषप्रार्थनोत्तरम् ।
 अश्रद्धा मन्त्रिवृन्देऽस्मिन् परं कापुरुषोचिता ॥ १९ ॥
 आंग्लभूमेरमी प्राज्ञाः प्राप्ता निर्व्याजवृत्तयः ।
 न जातु भारतीयानां भविष्यन्ति प्रतारकाः ॥ २० ॥
 देयान्प्रहृति कार्येऽस्मिन्नात्कपोः सुमतिं विभुः ॥
 भूयात्सन्निहितश्चापि सर्वदा मार्गदर्शकः ॥ २१ ॥
 हिन्दूनां प्रार्थनैषा च मुस्लिमानामथेदृशी ।
 इति लोकस्य भेदोक्त्या मम दोदूयते मनः ॥ २२ ॥
 अहं इत्याख्यया कैश्चिदीश इत्यपैरैर्जनैः ।
 कृत्स्नस्य जगतः कर्ता भगवान् व्यपदिश्यते ॥ २३ ॥

न मजामः कथावीरं-रामं दाशरथिं नरम् ।

परं तदाख्यया देवं विश्वव्यापिनमीदृहे ॥ २४ ॥

इत्युक्त्वा स ययौ श्रीमान्द्रष्टुं भूपालमन्त्रिणः ।

प्रत्यगात् पररात्रे च पुनर्वाल्मीकिमन्दिरम् ॥ २५ ॥

इति सौ. क्षमायाः, कृतिषु स्वराज्यविजये मन्त्रिसंमन्त्रणं नाम

॥ एकविंशोऽध्यायः ॥

द्वाविंशोऽध्यायः

मन्त्रिसन्धानवैकल्यम् ।

राज्यभारं पुनर्वोढुं राष्ट्रसङ्घोऽन्वमन्यत ।
प्रतिराष्ट्रविभागं च नियुक्ता मन्त्रिणस्ततः ॥ १ ॥
प्रान्त्यानामधिपाः सर्वे तदेतदुदघोषयन् ।
राजकीयसमाचारपत्रेषु स्वस्वनामतः ॥ २ ॥
तदात्वं एव निमुक्तो बन्धनान्नेहसूत्रवीत् ।
उद्बोधयन्नुपायातां मण्डलीमांगलमन्त्रिणाम् ॥ ३ ॥
परस्परानुमत्येन स्वातन्त्र्यं यदि नैष्यति ।
तदा देशे ध्रुवं भावी विक्षोभः परमोत्कटः ॥ ४ ॥
नान्यो हेतुर्हि साम्नोऽस्ति प्रभुत्वपरिवर्तनात् ।
नैवानुमोदते राष्ट्रसंघो देशविभाजनम् ॥ ५ ॥
यद्यपि प्रतिपद्येत्तस्मिन्नांगलमन्त्रिणः ।
तथापि राष्ट्रसंघस्तत्प्रतिरोत्स्यति सर्वथा ॥ ६ ॥
जिन्नः श्रीमानथोवाच पाकिस्थानेऽनुमोदिते ।
प्रवेष्टुमेष सज्जोऽस्मि राज्यशासकमण्डलीम् ॥ ७ ॥
तर्जयेद्राष्ट्रसंघश्चेद्रक्तपातेन मुस्लिमान् ।
तदा मुस्लिमसंघोऽयं तटस्यो नावतिष्ठते ॥ ८ ॥
नास्मत्संधं विना राज्यभारस्तिष्ठेद्दिनद्वयम् ।
अनिवार्यो हि संधाने पाकिस्थानस्य निर्णयः ॥ ९ ॥
अभवन् राज्यसूत्रस्य ग्रन्थिविश्लेषकर्मणि ।
निष्फला मन्त्रिणां यत्ना जिन्नस्यैव दुराग्रहात् ॥ १० ॥
आंग्लपञ्चमभासेऽथ निधिव्ये बेवलः प्रभुः ।
सिमलाद्रौ समाह्वातुमेकं त्रैपक्षिकं सदः ॥ ११ ॥

प्रमुखान् राष्ट्रसंघस्य तथा मुस्लिमसंसदः ।
 श्रीगान्धिं च महात्मानं सदस्यान् स न्यमन्त्रयत् ॥ १२ ॥
 असकृन्मन्त्रणं चक्रे महात्मा मन्त्रिभिः सह ।
 तत्तु सर्वं वृथैवाऽऽसीद्विफला च सभाऽजनि ॥ १३ ॥
 उभयोः पक्षयोः संधिं विधातुमभिलाषुकः ।
 पद्धिं वाङ्मुखं चक्रे नूतनं सचिवाग्रणीः ॥ १४ ॥
 अध्याये तु त्रयोविंशे विस्तरेणोपवर्ण्यते ।
 तदेतच्छ्रीमतो गान्धेरुपोद्धातपुरस्सरम् ॥ १५ ॥
 श्रीमान् गान्धिरुवाच प्राक् प्रस्थानात्सिमलाचलम् ।
 लोकविप्लवमुद्दिश्य दैनिकप्रार्थनोत्तरम् ॥ १६ ॥
 सत्यार्थाः परिगण्यन्ते लोकैर्वृत्तान्तपत्रिकाः ।
 कुराणमगवद्गीताकैस्तवेदोक्तयो यथा ॥ १७ ॥
 तत्तद्देशस्य पत्रेषु यद्यद्गुणं प्रकाश्यते ।
 विश्वसन्ति जनास्तस्मिन् निर्विचारं श्रुतिष्विव ॥ १८ ॥
 तथा हि वृत्तपत्रेषु प्रागेवैतत्प्रकाशितम् ।
 यद्भविष्यति सर्वत्र न चिराद् घोरविप्लवः ॥ १९ ॥
 ईदृशवार्ताभिरास्तेऽद्य संव्रस्ता जनता किल ।
 येषां भगवति श्रद्धा तेषां त्रासो न युज्यते ॥ २० ॥
 यदि ज्ञातुं मन्त्रिभ्योऽपि स्मियेरन् बहवोऽपि वा ।
 ततः किमिति मेतव्यं जातस्य मरणं ध्रुवम् ॥ २१ ॥
 प्रविश्य निर्मयं लोकैः संमर्दे क्षोभकारिणाम् ।
 पापान्निवर्तनीयास्ते समाधानपुरःसरम् ॥ २२ ॥
 कश्चिदाह जनाः क्षुब्धैर्हन्यन्ते गामैरिति ।
 अस्मिन् व्यतिकरे निन्द्याः शिक्षिता न तु पामराः ॥ २३ ॥

सामाजिका हि ते केचित्प्रशस्तपदवीधराः ।

प्रवर्तयन्ति, तानज्ञान्विविक्तं घोरकर्मणि ॥ २४ ॥

अतो निवारणीयास्ते शिक्षितैः पापकर्मणः ।

निजप्राणव्ययेनापि प्रसंगे सति तादृशे ॥ २५ ॥

पालिकाप्युपसर्प्येतान् निहन्तृन्याचितुं क्षमा ।

कृपया क्षिप्रमेवार्या विरमन्तु वधादिति ॥ २६ ॥

विरमेयुरमी प्रायो हिंसेयुरयवापि ताम् ।

मृता चेदगरी नित्यस्मरणीया च सा भवेत् ॥ २७ ॥

इति सौ. क्षमायाः कृतिषु स्वराज्यविजये मन्त्रिसन्धानवैकल्य
नाम द्वाविंशोऽध्यायः ।

त्रयोविंशोऽध्यायः रामराज्यवर्णनम् ।

रामराज्यमिति ख्यातं स्वाराज्यं यद्ब्रुवन् गतम् ।
चक्रे हरिजने व्याख्यां महात्मा तस्य तद्यथा ॥ १ ॥
व्याख्यातुं बहुभिर्लोकैराहूतोऽस्मि स्वतन्त्रताम् ।
रामराज्यदशां सेति व्याचक्षेऽद्य समासतः ॥ २ ॥
रामराज्यं न हि स्वर्गतुल्यमस्तीति मे मतिः ।
स्वर्गो हि दूरतः स्थायी तद्भूतालोचनेन किम् ॥ ३ ॥
भविष्यद् दूरदृश्यं हि नाभिलष्यामि वेदितुम् ।
यदि स्याद्रम्यताद्यत्वे भवेद्रम्यैव चायतिः ॥ ४ ॥
तस्मात्स्वातन्त्र्यमेष्टव्यं नैतिकार्थिकधार्मिकम् ।
स्वातन्त्र्यं नैतिकं सिध्येदांगलसेनाव्यपोहतः ॥ ५ ॥
कनिष्ठश्रेष्ठयोर्मध्ये तदा हि समता भवेत् ।
स्वातन्त्र्यं धार्मिकं सिध्येद्रक्षासैन्यविवर्जनात् ॥ ६ ॥
आंगलसैन्यस्थले राष्ट्रसेना यदि नियुज्यते ।
स्वायत्तो न भवेद्देशः स्वसैन्येनाप्यधिष्ठितः ॥ ७ ॥
स्वसैन्यदमिते राष्ट्रे न शक्नोत्यतिदुर्बलः ।
क्रमेणापि समारोदुमाध्यात्मिकसमुन्नतिम् ॥ ८ ॥
यदि मानुष्यकं सर्वं निवर्तेत जुगुप्सया ।
सुद्धस्यात्यादितनातात्तदा हानिर्न विद्यते ॥ ९ ॥
रक्तपातोऽपि न व्यर्थस्तेन चेच्छिक्षितो जनः ।
स्वरक्तोत्सर्जनं श्रेयः परासृग्यातनादिति ॥ १० ॥
यदांगलमन्त्रिणां कूटः स्वातन्त्र्यं प्रतिपादयेत् ।
तदा भारतमल्पिष्ठं स्यापयेत्सैन्यमात्मनः ॥ ११ ॥

इत्थं तद्भुवि राष्ट्रानां पञ्चमं वर्गमाश्रयेत् ।
नेच्छेत्सांग्रामिकख्यातिं मुधा सर्वस्वनाशिनीम् ॥ १२ ॥

अहिंसानीतिमेवाग्रे विदध्याच्छुद्धिमत्तराम् ।
क्रमेण चाग्रिमं राष्ट्रं भूत्वा संमानमाप्नुयात् ॥ १३ ॥

स्वातन्त्र्यं भारतं भूरिश्रमेण समुपार्जितम् ।
जगद्भारं लघूकर्तुं प्रयोजयति सम्भवे ॥ १४ ॥

समाप्तविजयाप्येषा विश्वयुद्धे हि मेदिनी ।
नानाविधेन भारेण क्षुण्णपृष्ठेव वर्तते ॥ १५ ॥

इति सौ. क्षमयाः कृतिषु स्वराज्यविजये रामराज्यवर्णनं नाम
त्रयोविंशोऽध्यायः ।

चतुर्विंशोऽध्यायः

नवविधानवर्णनम् ।

अयामात्म्यः प्रजागोष्ठ्यामाटलिः सन्यवेशयत् ।
मुख्यानि षड् विधानानि राज्यभाराय भारते ॥ १ ॥
श्रयमं तावदांग्लेयभारतान्तर्निवेशयेत् ।
निखिलाश्रितसंस्थानसमुदायं यथाक्रमम् ॥ २ ॥
विदेशव्यवहाराणां स्वराष्ट्रघ्राणकर्मणाम् ।
यानवार्तादिकार्यानामीष्टे संयुक्तभारतम् ॥ ३ ॥
त्रयाणां च कृते विर्त्त यावदावश्यकं भवेत् ।
तावतः संग्रहं कर्तुमधिकारं वह्नेदपि ॥ ४ ॥
द्वितीयमथ संयुक्तभारतं रचयेद् द्वयम् ।
समितिं कार्यकर्तृणां समां च न्यायकारिणीम् ॥ ५ ॥
शेषाः सर्वेऽधिकाराः स्युस्तत्तत्प्रान्त्यप्रयोजिताः ।
इति मुख्यविधानेन तृतीयेन प्रकाशितम् ॥ ६ ॥
चतुर्थं च यथापूर्वमभिरक्षेयुरात्मनः ।
प्रमुत्वाधिकृतीः सर्वाः संस्थानान्यखिलान्यपि ॥ ७ ॥
पञ्चमं च भवेत्प्रान्त्यैः प्रातिनिध्यं सुरक्षितम् ।
समयोः कार्यकर्तृणां तथा न्यायविधायिनाम् ॥ ८ ॥
षष्ठं च राज्यभारः स्यात्कल्पितश्चान्तरालिकः ।
प्रत्यन्ददशर्कं चापि कुर्यादेवं ततः परम् ॥ ९ ॥
अथाऽऽकाशगिरा श्रीमान् क्रिप्सः साम्नेदघोषयत् ।
अथ सर्वात्मनाऽऽश्वासे यत्कृत्स्ना भारतप्रजाः ॥ १० ॥
अह्नीकृत्य विधीनेतान् सहोयोगचिकीर्षया ।
मासार्धम्यन्तरे कुर्युरान्तरालिकश्चासनम् ॥ ११ ॥

परेद्युरवदद्धान्विः प्रदोषप्रार्थनोत्तरम् ।
 आंगलामात्यस्य समयान् प्रशंसन् प्रीतमानसः ॥ १२ ॥
 कविः कश्चित्पुराऽवादीद्यद्वयं हि निवासिनः ।
 देशस्य शोकदुःखाम्यामस्पृष्टा इति तत्त्ववित् ॥ १३ ॥
 चिरात्पर्यटताऽप्यस्मिन् सर्वत्र पृथिवीतले ।
 न मया लक्षितो देशः शोकदुःखविवर्जितः ॥ १४ ॥
 हृदि यस्तत्त्वतः शुद्धः शोकदुःखे न तस्य हि ।
 ईदृग्भ्रानुष्यकोटीनां मनोवृत्तिस्तु दुर्लभा ॥ १५ ॥
 तथाऽपि मम कामोऽयं यदेषा भारतावनिः ।
 सुखैकभाजनं भूयात् कविना वर्णितं यथा ॥ १६ ॥
 गतेऽहनि मया प्रोक्तं यास्त्वमात्येन सूचनाः ।
 देशस्य राज्यभारार्थं मन्त्रिद्वारा प्रकाशिताः ॥ १७ ॥
 विमृश्यन्तामिमाः सर्वाः सूक्ष्मदृष्टिप्रभावतः ।
 श्रेयसेऽखिलराष्ट्रस्य न त्वाकुञ्चितया दृशा ॥ १८ ॥
 स्वाभिप्रायं प्रदास्यामि निशम्य भवतां मतम् ।
 प्रस्तुतं हि विमर्ष्टव्यं स्वयमेव जनैः पृथक् ॥ १९ ॥
 एकीकर्तुमुमौ पक्षौ प्रयत्नः सुमहान् कृतः ।
 प्रमुणा वेवलेनात्र मन्त्रिभिश्च वृथा किल ॥ २० ॥
 श्रीमताऽऽटलिना तस्माद्विधयः कल्पिता नवाः ।
 स्वीकुर्यादिति तानेतान्यायतन्त्रकृतां समा ॥ २१ ॥
 परिवर्तयितुं कांश्चिन्निराकर्तुमुत क्वचित् ।
 संशोधयितुमेषां वा प्रभवेन्मन्त्रिमण्डली ॥ २२ ॥
 गृहीत वा जहीतेति नामात्यः कुरुते हठम् ।
 नान्यथा तन्त्रनिर्माणसभा स्यादेशमुक्तये ॥ २३ ॥

नवविधानवर्णनम् ।

यतः सा प्रतिबन्धैश्चेदीदृशैर्निर्गन्दीकृता ।
स्वतन्त्रराज्यतन्त्राणां निर्माणे प्रमवेत्कथम् ॥ २४ ॥
वैकल्यमन्तरा किञ्चिद् ग्राह्याः पङ्क्तिधयो ह्यमी ।
नियुक्तमन्त्रिवृन्दं च समर्हत्यमिनन्दनम् ॥ २५ ॥
केचिदाहुरमी आंग्लाश्चरितुं धर्म्यमक्षमाः ।
नैवं मन्ये यतस्तेऽपि देवभीता यथा वयम् ॥ २६ ॥
स्पष्टं यावदनिर्णीतममुकोऽसत्यवागिति ।
न तावदभिजातस्य सन्देःधुमुपपद्यते ॥ २७ ॥
सर्वात्मना बभूवांग्लः श्रीमानान्द्रुर्महोदयः ।
स हि प्राणाञ्जहौ श्राम्यन् शर्मणे भारतावनेः ॥ २८ ॥
अतिमात्रमधर्म्यं स्याद्यदि संशेमेहे वयम् ।
तद्देश्यानां च सर्वेषां चारित्र्ये सहसाऽधुना ॥ २९ ॥
कामं कृतमनिष्टं नो बहुधाऽप्यांग्लशासकैः ।
स्वातन्त्र्यस्याऽऽगमोऽथापि श्रद्धेयो मन्त्रिवाक्यतः ॥ ३० ॥
अस्ति बीजं तदन्तःस्थं येनेदं शुष्कभारतम् ।
मवेदुज्जीवितं भूयः शोकदुःखाक्षिवर्जितम् ॥ ३१ ॥
इति सौ. क्षमायाः कृतिषु स्वराज्यविजये नवविधानवर्णनं नाम
चतुर्विंशोऽध्यायः ।



पञ्चविंशोऽध्यायः मसूरीयात्रावर्णनम् ।

अथ वैशाखमासान्ते ग्रीष्मचण्डोष्मणाऽऽकुलः ।
विश्रान्त्यै सानुगो गान्धिर्मसूरीगिरिमव्रजत् ॥ १ ॥
शीतवातैस्तुयाराद्रेर्मन्दमन्दैः सुगन्धिभिः ।
सेव्यमानोऽनयत्कांश्चित्सुखेन दिवसान्मुनिः ॥ २ ॥
धनाढ्या नैकदेशेभ्यः समेता मोगलोलुपा ।
तुङ्गसौधान्निर्मक्षमाभृत्यध्यवात्सुः सवैमवम् ॥ ३ ॥
नृत्यमिष्टान्नपेयेषु कुर्वाणास्ते धनव्ययम् ।
पस्पधिरि किलाऽन्योन्यं स्वस्वदम्भप्रदर्शने ॥ ४ ॥
अत्र कर्मकरा दीनाः कर्पन्तो यानसञ्चयम् ।
मलीमसकुटीरेषु कृच्छ्रेणासूनधारयन् ॥ ५ ॥
अटतो ह्रस्ववीथीषु पश्यतो निधनालयान् ।
शृण्वतश्च कथां दीनामन्तरात्माऽद्रवन्मृतेः ॥ ६ ॥
धनिकान् सुहृदः कांश्चिन्महात्मा न्यगदद्यथा ।
मसूरीमागतोऽस्म्यत्र स्वयं सामान्यलोकवत् ॥ ७ ॥
मत्सौख्यस्य न सुष्माभिश्चिन्ता कार्या मनागपि ।
ईश्वरं हि विना नान्यो रक्षकः पृथिवीतले ॥ ८ ॥
तदाश्रयोऽस्ति पर्याप्तः स रक्षेद्वा विनाशयेत् ।
स कचिद्रक्षणायैव मन्ये नाशयति क्वचित् ॥ ९ ॥
प्रागेवागमनादत्र कथितोऽस्मि सुहृजनैः ।
धनिकानां यथाचारा विलसन्तीह लौकिकाः ॥ १० ॥
अस्त्यसौ पर्वतीयोऽत्र प्रदेशः सिमलादिवत् ।
मोगार्थं धनिनामेव न पुनर्निर्धनोचितः ॥ ११ ॥

सेव्यध्वे पामरैर्युयं दास्यभावमुपाश्रितः ।
 धूर्वहैरिव दोर्म्या तैर्यानमाकृष्यते च वः ॥ १२ ॥
 अधिष्ठितानि यानानि पुष्टपीवरविग्रहैः ।
 कर्षतामार्तनादो मे चेतो विध्यति शूलवत् ॥ १३ ॥
 न वच्येतदुपालब्धुं परं स्मारयितुं हि वः ।
 सुष्माभिर्विस्मृतप्रायां दीनानां दुस्वस्थितिम् ॥ १४ ॥
 नियोजनं वराकाणां पशुवद्भारवाहने ।
 भवतामपि चात्मानं दूनयेन्नास्ति संशयः ॥ १५ ॥
 विचिन्त्यं शोचनीयं तत्कार्पण्यं सुस्थितैर्जनैः ।
 विधेयश्च प्रयत्नोऽपि तज्जीवनपरीक्षणे ॥ १६ ॥
 नागतोऽस्मि विहाराय न च शीतानिलेप्सया ।
 प्रातोऽस्मि भिषगादेशाद्विशेषात्सेवितुं च वः ॥ १७ ॥
 न लभ्योऽद्विविहारोऽयं सामान्यजनकोटिभिः ।
 समभूमिस्थले जातैर्यावज्जीवं च निर्धनैः ॥ १८ ॥
 अयि भो दीयतामाशीः प्रशान्तो व्याप्रिये क्वचित् ।
 निजकार्ये निरावार्यं ध्यायेयं च जगत्पतिम् ॥ १९ ॥
 इत्युक्त्वा न विश्राम दीनसेवापरो मुनिः ।
 परेद्युः स्म पुनः ग्राह प्रदोषप्रार्थनोत्तरम् ॥ २० ॥
 रमणीयप्रदेशेऽस्मिन्नेकमावश्यकं गृहम् ।
 यत्र वायुगुणप्रीता दीनाः स्युः सुखवासिनः ॥ २१ ॥
 स्वयमेवात्मसंमत्या जातो हरिजनोऽस्म्यहम् ।
 दीना हरिजना यत्र निवस्तुं तत्र काम्ये ॥ २२ ॥
 प्रायो हरिजनो वर्णं प्रत्याख्यायात्स्वजन्मनः ।
 न शक्नोमि तु तत्कर्तुं स्वयं हरिजनो भवन् ॥ २३ ॥

यदि हिन्दुमतं रक्ष्यं विनाशात्पृथिवीतले ।
तर्हि जात्यभिमानाख्यव्रणं निर्मूलयेद् द्रुतम् ॥ २४ ॥

निर्भयं सर्वहिन्दुभ्यः पूर्वमित्यमसूचयम् ।
यदवश्यमितो यूयमतिशूद्रा भविष्यथ ॥ २५ ॥

शैले हरिजनावासो भवेदत्रैव चेत्तदा ।
निवसेयमहं तत्र मुदा हरिजनैः सह ॥ २६ ॥

इति सौ. क्षमायाः कृतिषु स्वराज्यविजये मसूरीयान्ना-
वर्णनं नाम पंचविंशोऽध्यायः ।



षड्विंशोऽध्यायः

मन्त्रिनियोजनम् ।

मसूर्याश्च परावृत्तो दिलीमधिवसन्मुनिः ।

जगाद जनसन्दोहं दैनिकप्रार्थनोत्तरम् ॥ १ ॥

क्रैस्तधर्माश्रितस्यापि शासनं परशासितुः ।

यीशुखिस्तगुरोर्वाक्याद् विपरीतं तु विद्यते ॥ २ ॥

नामधेयं प्रजाः सर्वाः स्वीचक्रजगदीशितुः ।

शासिता तु पिशाचेशं दिव्यसिंहासने व्यधात् ॥ ३ ॥

स्तुवन्ति बहुभिर्गीतैः श्रीखिस्तं प्रार्थनालये ।

तस्य धर्मोपदेशांस्तु शासको नानुवर्तते ॥ ४ ॥

यदीस्लामस्य यीशोर्वा भवेदत्र प्रशासनम् ।

तद्धर्मव्यत्ययामावादनुवर्तये तन्मुदा ॥ ५ ॥

श्रीरामस्य च काले तु शशास प्राग् दशाननः ।

इदानीं मानुषस्थाने पिशाचः शास्ति भारतम् ॥ ६ ॥

उत्कोचग्रहणारिष्टं सर्वतो दृश्यतेतराम् ।

क्लिश्यन्ति कोट्यो नृणामन्नवस्त्रविवर्जिताः ॥ ७ ॥

आन्तर्यराज्यभारस्य स्थापनायाऽऽह्वयत्प्रभुः ।

नायकान् वेवलः पक्षद्वयस्यापि चतुर्दश ॥ ८ ॥

नेहरू-राजगोपाल-जिन्न-मैताब-नेशराः ।

बलदेव-जगज्जीवनपटेलप्रमुखा ह्यमी ॥ ९ ॥

मैताबं तु परित्यज्य शस्त्रन्दं नियोजयेत् ।

इति प्रार्थितवान् सहो राष्ट्रियः शासकाधिपम् ॥ १० ॥

अथ कर्तव्यमुदिश्य वैमत्ये समुपस्थिते ।

महात्मा राष्ट्रसदस्य कार्यकर्तृनवोचत ॥ ११ ॥

तथाहि राष्ट्रसङ्घोऽसौ प्रायस्यद्वर्धविंशतिम् ।

राष्ट्रियत्वसमुत्कर्षं सर्वथा परिरक्षितुम् ॥ १२ ॥

आहतस्य परित्यागालुप्तवैशिष्ट्यलक्षणः ।

हिन्दुभिः केवलैर्युक्तो राष्ट्रसङ्घो भविष्यति ॥ १३ ॥

अन्तराभवराज्यस्य वरीतुं मन्त्रिणः पृथक् ।

प्रभवेद्राष्ट्रसङ्घोऽयं नवेत्यादौ विनिर्णयेत् ॥ १४ ॥

अधिकारे सति स्वैरं जातिधर्मानपेक्षया ।

नियोज्या राष्ट्रसङ्घेन निर्वाधं निजमन्त्रिणः ॥ १५ ॥

मेतावस्य हि यत्स्थाने शरच्चन्द्रनियोजनम् ।

समतां तत्स्थिरीकुर्याद् हिन्दुमुस्लिमपक्षयोः ॥ १६ ॥

तथा राष्ट्रसभा कुर्यान्मुस्लिमानां गणे यथा ।

राष्ट्रियो मुस्लिमश्चापि प्रातिनिध्याय गण्यते ॥ १७ ॥

राज्यभारविनिर्गूलः प्राक्तने सङ्घनिर्णये ।

अन्तर्भवति वा नेति परीक्ष्य क्रियतां हि तत् ॥ १८ ॥

इत्युक्त राष्ट्रसङ्घस्य केचित्कार्याधिकारिणः ।

प्रस्तुते विषयेऽन्योन्यं तस्युर्वैमत्यमाश्रिताः ॥ १९ ॥

स्वीकर्तुं तमुपन्यासं केचिदैच्छन्महात्मनः ।

प्रतिकूलमताश्चान्ये सांधिका अवतस्थिरे ॥ २० ॥

अप्रहीष्यद्विधानं चेद् राष्ट्रसंघो यथास्थितम् ।

अहास्यत्संघसंबन्धं महात्मेति न संशयः ॥ २१ ॥

श्रीमानवान्तरे जिज्ञोऽकथयद्देवलं प्रभुम् ।

न कोऽपि मुस्लिमो ग्राह्यो बहिर्मुस्लिमसंघतः ॥ २२ ॥

संघोऽयमविशेषेण मुस्लिमप्रातिनिध्यभाक् ।

भवेत्सुभाधिकारोऽसौ राष्ट्रियैरन्यमुस्लिमैः ॥ २३ ॥

राष्ट्रसंघसदस्येषु मुस्लिमश्चेन्नियोज्यते ।

नैव मुस्लिमसंघस्तच्छासनं स्वीकरिष्यति ॥ २४ ॥

क्रिप्ताख्यः सचिवो गान्धि ययाचे सादरं ततः ।

नामावलिर्नियुक्तानां नान्यथा क्रियतामिति ॥ २५ ॥

कारणं चाह यन्नामः परितृप्त्याभवेद् ध्रुवम् ।

अग्रे मुस्लिमसंघेन व्यवहारोऽतिदुष्करः ॥ २६ ॥

समितिः कार्यकर्तृणां निश्चित्याय न्यवेदयत् ।

मन्त्रिणामनुमोदाय त्रिविधं परिवर्तनम् ॥ २७ ॥

तत्रासीत्प्रथमं स्थाने मेतायस्य नियोजयेत् ।

श्रीशरच्चन्द्रयोसाख्यं नूतने मन्त्रिमण्डले ॥ २८ ॥

द्वितीयं च नियुञ्जीत तत्रैकं देशवत्सलम् ।

पारसीकं न साम्राज्ये योऽभवन्नृपकिङ्करः ॥ २९ ॥

तृतीयं चाधिकारोऽस्ति स्वतःसिद्धः स्वसंसदः ।

वरीतुं कञ्चनामीष्टं मन्त्रित्वाय स्वमागतः ॥ ३० ॥

श्रुत्वैताः परिवर्तोक्तीः संतुष्टो मुनिरब्रवीत् ।

दास्यामि पूर्णसाहाय्यं यथांग्लैरनुमोदिताः ॥ ३१ ॥

परिवर्तनमेतत्तु राष्ट्रसंघेन वाञ्छितम् ।

नान्वमोदि परं त्वेभिन्नपतेर्मन्त्रिभिस्त्रिभिः ॥ ३२ ॥

राष्ट्रसंघो निराचक्रे तैरुपस्थापितं विधिम् ।

राज्यभारक्रमो नूतनो न चासीत्परिकल्पितः ॥ ३३ ॥

भासाद्यांग्लभुवं भूयः करिष्यामोज्ज्वयोजनाम् ।

इत्याश्रुत्य विमानेन डिडिचरे मन्त्रिणद्वयः ॥ ३४ ॥

ततः संस्थापयामास सम्राट्प्रतिनिधिः स्वयम् ।
 राज्यभारक्रमं भूयो रक्षार्थं हस्तिनापुरे ॥ ३५ ॥

इति सौ. क्षमायाः कृतिषु स्वराज्यविजये मन्त्रिनियोजनं नाम
 षड्विंशोऽध्यायः ।



सप्तविंशोऽध्यायः आकस्मिकोद्घातः ।

पथि पुण्यात्मनः पुण्यपत्तनं व्रजतो मुनेः ।
अमूदाकस्मिकोद्घातो नेरलग्रामसन्निधौ ॥ १ ॥
तथाहि निहिता धूर्तैर्लोहमार्गे महाशिलाः ।
यामिः संघट्टमासाद्य धूमयानं व्यचाल्यत ॥ २ ॥
सानुगो रभसाघाताद्गान्धिरासीद्विकम्पितः ।
दिष्टया न कोऽपि तत्रासीदुद्घाते क्षतमाञ्जनः ॥ ३ ॥
दैवान्निवारितेऽनर्थे धूमयानं चलजवात् ।
भृशकालमतीत्याज्गात्सुचिरात्पुण्यपत्तनम् ॥ ४ ॥
अवतीर्याथ मध्याह्ने महात्मा धूमयानतः ।
उज्ज्वलग्रतिमं यानयन्तारमसभाजयत् ॥ ५ ॥
पूर्ववज्जनसन्दोहस्सायं तदगृहमागतः ।
तमुवाचाऽऽत्मनो भक्तान् समाप्य प्रार्थनामसौ ॥ ६ ॥
रामनाममहिम्नैव भगवत्कृपयापि वा ।
युष्मदग्रे स्थितोऽस्म्यद्य रक्षितः प्राप्तसंकटात् ॥ ७ ॥
गतरात्रौ हि निद्राणो धूमयाने स्थितोऽभवम् ।
निशीथेऽत्याहितं वृत्तं तच्च दैवान्निवारितम् ॥ ८ ॥
अन्तरा कर्जतग्रासं नेरलं लोहवर्त्मनि ।
प्रागेव मूढधीः कश्चिन्न्यक्षिपद् धुहतीं शिलाम् ॥ ९ ॥
यन्त्रसारथिना कृच्छ्रे रक्षितं धैर्यमात्मनः ।
अन्यथा हि रथश्रेणी प्रच्यवेत स्वमार्गतः ॥ १० ॥
इदानीं कः सजीवः स्याद् वार्ता कथयितुं स्वयम् ।
इति को नु विजानीयात्परमेश्वरमन्तरा ॥ ११ ॥

अनिच्छतीश्वरे कोऽपि न जातु चलवानपि ।
 हिंसितुं प्रभवेदन्यं तदिच्छा हि नियामिका ॥ १२ ॥
 इयच्चिरं जीवतापि न मया कोऽपि पीडितः ।
 न जाने किमिति प्राणान्दुर्तुमिच्छेज्जनो मम ॥ १३ ॥
 ईदृगर्था अन्यत्रापि प्रवृत्ताः किल भूरिशः ।
 भारतेऽपि तथैव स्यादित्यत्र विस्मयः कुतः ॥ १४ ॥
 पूर्वद्युः सप्तमं वारं विषदैवान्निवारिता ।
 यथा जीवेयमन्यार्थे पञ्चविंशं समाः शतम् ॥ १५ ॥
 किं पुनर्बहुभिर्वाक्वैदैवे श्रद्धा विधीयताम् ।
 अरालं सरलीकर्तुं स एवालं न चापरः ॥ १६ ॥
 तस्मिन्नेव क्षणे जातो विप्लवोऽतिभयङ्करः ।
 अम्दावादपुरे नातिदूरं पुण्याश्रमान्मुनेः ॥ १७ ॥
 हस्ताहस्ति शिलाघातैस्तुमुलश्चातिदारुणः ।
 हिन्दूनां मुस्लिमानाञ्च सम्प्रहारो व्यनृम्मत ॥ १८ ॥
 राजमार्गास्तथा स्वल्पं वीथिकाश्चोपवीथिकाः ।
 मृतक्षतार्थजीवानां व्यकीर्यन्त कलेवरैः ॥ १९ ॥
 प्रत्यहं मासपर्यन्तं स्त्रीपुमर्मकवर्ष्मभिः ।
 बलिदानमिवाकारि कालाय क्षोभकारिभिः ॥ २० ॥
 अथ व्यतिकरे तस्मिन् पुरं प्रेषितवान्मुनिः ।
 श्रीमुरार्जिरितिख्यातमादिशन्मन्त्रिणं यया ॥ २१ ॥
 याहि स्थापयितुं शान्तिं मा भैपीर्मरणादपि ।
 विप्लवं प्रशमं नीत्वा निवर्तस्वेह जित्वरः ॥ २२ ॥
 प्रपश्यन् हन्यसे चेत्यं यया वीरास्त्रयः पुरा ।
 आत्मारक्षामनादृत्य मृत्योरभिमुखे भव ॥ २३ ॥

रक्षिसाहायकापेक्षा हीकरी क्षोभशान्तये ।
 आह्वानं सैनिकानां तु ततोऽप्यस्ति त्रपावहम् ॥ २४ ॥
 अहो वत स्वराज्यश्रीर्यदा संनिहिता स्थिता ।
 तदान्योन्यसमाधाते प्रवृत्ता हिन्दुमुस्लिमाः ॥ २५ ॥
 एक एव हि मार्गोऽस्ति तेषां कष्टनिवृत्तये ।
 पैशाचभावमुत्सृज्य यतितत्त्वं प्रशान्तये ॥ २६ ॥
 अथ पञ्चगणीशैले दिनानि गमयन्मुनिः ।
 लेखं हरिजने पत्रे आकाशमनयद्यथा ॥ २७ ॥
 अम्दाबादपुरे रम्ये गुर्जरावनिमण्डले ।
 सप्ताहैर्बहुभिर्घोरो नरध्वंसः प्रवर्तते ॥ २८ ॥
 तद्वहिष्ठो न जानाति को नु स्वाद् दोषभागिति ।
 निर्देष्टुं घातुकं प्रायो नेच्छन्त्येवाधिकारिणः ॥ २९ ॥
 नयमेतं समाश्रित्य राष्ट्रसंधीयशसकाः ।
 अभिरक्षन्ति मौनित्वं केनाप्युचितहेतुना ॥ ३० ॥
 द्वयोरेकतरः पक्षो विरमेद्यदि हिंसनात् ।
 स एव शान्तिसम्प्राप्तेरुपायः परमोत्तमः ॥ ३१ ॥
 एकदा बन्धुमित्रं मे विपण्यां शैशवे मम ।
 चिक्रिये निभृतं भंगामुभाभ्यां प्राशिता च सा ॥ ३२ ॥
 अयोन्मादान्तपर्यन्तमावाभ्यां हि विलक्षणम् ।
 अन्योन्याभिमुखं प्रोचैर्हसद्भ्यां बहु चेष्टितम् ॥ ३३ ॥
 परेयुरपशान्तौ च स्मृत्वा प्राक्तनचेष्टितम् ।
 अन्योन्यसंमुखे स्थातुं नाशक्नुव त्रपाकुलौ ॥ ३४ ॥
 उपर्युक्तः प्रसंगोऽयं निष्पेदे निरुपद्रवः ।
 अम्दाबादपुरोन्मादस्त्वतिकाम्यति वाक्यम् ॥ ३५ ॥

विसृष्टास्तरुणैः प्राणा ज्वालानिर्वापणोद्यतैः ।
 नालं भवति किं धीरैः प्राणयज्ञः कृतस्त्रिभिः ॥ ३६ ॥
 अमविष्यत्प्रशान्तोऽग्निर्वयं यदि विवेकिनः ।
 अशान्तोऽपि त्वसुत्यागो वृथेति न विचिन्तयेत् ॥ ३७ ॥
 कर्तव्यस्तादृशो यज्ञस्ततश्चाप्यधिकैर्जनैः ।
 यावत्प्रशाम्यति ज्वाला कल्पोऽयं हि प्रशस्यते ॥ ३८ ॥
 नोचेत्पक्षद्वयं हन्त गुलिकास्त्रहर्ति सहेत ।
 कारातिथ्यमियुः केचिद्वधस्तम्मसुखं परे ॥ ३९ ॥
 एवं निर्वापितोऽप्यग्निः पुनरुदीप्यते ध्रुवम् ।
 विक्षोभज्वालाया भूयो जनध्वंसं करिष्यति ॥ ४० ॥
 शान्तिं प्रत्याहरेयुश्चेद्रक्षिणः सैनिका अपि ।
 वर्धते दास्यमस्माकं पौरुषं चातिदीयते ॥ ४१ ॥
 न कोऽपि धार्मिकग्रन्थो ह्यनुशास्ति मियःकलिम् ।
 इति प्राक् कविरिक्वालः सूक्तिरत्नमुदैस्यत् ॥ ४२ ॥
 सैनिका हि प्रयोक्तव्या भारतस्य प्रशासकैः ।
 देशस्य शुद्धिरक्षायै क्षेत्राणां कर्षणाय च ॥ ४३ ॥
 रक्षिणश्चोपयोक्तव्याश्चौराणां निरुद्दीतये ।
 परं तु नोभयेऽप्येते प्रयोज्याः क्षोभशान्तये ॥ ४४ ॥
 त्यजन्तु रक्षिसाहाय्यममदाचादनिवासिनः ।
 त्रिपल्काले हि धीराणां कातर्यं नोपसृज्यते ॥ ४५ ॥
 पापिष्ठास्ते परं धूर्ता ये तु विप्लवकारिणः ।
 अतिदुष्टानि कर्माणि तैः क्रियन्ते परोक्षतः ॥ ४६ ॥
 विध्यन्ति पृष्टतो ह्येते प्रायशो न तु वक्षसि ।
 नीचकातरहन्तृम्यस्तादृशेभ्यः कुतो भयम् ॥ ४७ ॥

विरमेयुः स्वयं जाल्माः परप्राणापहारतः ।

इत्याशास्य प्रवीरेण स्थातव्यं मृत्युसंमुखे ॥ ४८ ॥

यदि मृत्योरसौ भीतस्तर्हि विप्लवकारिभिः ।

पौरुषेण प्रयुध्येत स्वात्मानमभिरक्षितुम् ॥ ४९ ॥

इति सौ. क्षमायाः कृतिषु स्वराज्यविजये आकस्मिकोद्धातो नाम
सप्तविंशोऽध्यायः ।



अष्टविंशोऽध्यायः

कल्कत्ताविप्लवः ।

अथ प्रत्यागते तस्मिन् सेवाग्रामं महात्मनि ।

श्रीनेहूरुप्रमुखाः केचिन्नेतारोऽत्र समाययुः ॥ १ ॥

अमात्यैः सूचितं यत्प्रागन्तराभवशासनम् ।

तत्प्रकल्पनसंबद्धाश्चक्रुश्चर्चाः विचक्षणाः ॥ २ ॥

अथाऽमी राज्यभारं तं स्वीचक्रुः संधनायकाः ।

आसीदवसितं सद्यः स्वयंरक्षकशासनम् ॥ ३ ॥

एकीभूय स्थिताः सर्वे सिक्खाः सङ्घस्य नेतृभिः ।

मुस्लिमास्तु निरुत्साहाः स्थिताः संतुष्ट्यभावतः ॥ ४ ॥

श्रीमाझिन्नः समाहूतोऽप्यान्तरालिकशासनात् ।

विमुखः स्थितवानांगलान्मन्वानः पक्षपातिनः ॥ ५ ॥

ततो मुस्लिमसंघस्य स्वयंनिर्वाहनिश्चयात् ।

महान् विप्लवदावाग्निः कल्कत्तायां समुत्थितः ॥ ६ ॥

दैवासुरं पुरा शुद्धं स्मारयत्येष विप्लवः ।

निजचुर्मुस्लिमा हिन्दून् हिन्दवश्चापि मुस्लिमान् ॥ ७ ॥

निपेतुरुभयेऽप्यार्ताः शतशश्च सहस्रशः ।

अविच्छिन्नतया वृत्ते संप्रहारेऽतिदारुणे ॥ ८ ॥

निर्गता रक्तवाहिन्यः प्रसभुः सर्वतः पुरे ।

भूयिष्ठास्तु च रथ्यास्तु राशीभूय स्थिताः शवाः ॥ ९ ॥

स्त्रीबालवृद्धलोकानां निरस्तानां निजालयात् ।

मर्माविधा वियुक्तानां शुश्रुवे परिदेवना ॥ १० ॥

अनायाः शिशवो दैवाद्रक्षिताः साश्रुलोचनाः ।

अत्याहितकथाः शत्रोरूपुर्म्लिष्टार्थवाक्यतः ॥ ११ ॥

विलपन्त्योऽङ्गनाः काश्चिद्वर्णयामासुरस्फुटम् ।
 शिशूनां खण्डशश्छेदं हन्त साक्षादिलोकितम् ॥ १२ ॥
 मन्दिरे पश्यतां पुंसां कचित्पुत्री कचित्सुपा ।
 बलात्प्रवर्षिता नीचैरपजहे निवासतः ॥ १३ ॥
 वदन्ति स्म कथाः काश्चिद्वधानां मर्मकृन्तनीः ।
 पितामहपितापुत्रपौत्राणां युगपत्क्षणात् ॥ १४ ॥
 गृहा भस्मीकृताः केचिच्छतशोऽन्ये विलुण्ठिताः ।
 असंख्या नष्टसर्वस्वा जनास्तस्थुर्मुर्मूर्षवः ॥ १५ ॥
 अग्न्यस्त्रगुलिकाक्षेपे कृतेऽपि पुररक्षकैः ।
 न लुण्ठनवधादिभ्यो विरेमुः क्षोभकारिणः ॥ १६ ॥
 या प्रासादमयी रम्या कल्कत्तानगरी पुरा ।
 सेदानीं प्रतिमाति स्म साक्षात्प्रेतपुरी यया ॥ १७ ॥
 विप्लवेऽष्टौ सहस्राणि धर्मराजः शरीरिणाम् ।
 सादरं परिजग्राह निजातिथ्याय भूयसे ॥ १८ ॥
 नष्टेष्वथ सहस्रेषु सम्राट्प्रतिनिधिर्द्वैतम् ।
 राजधानीमुपागन्तुं वंगधिपतिमाह्वयत् ॥ १९ ॥
 चिरं तेन समालोच्य प्रस्तुतं विषयं ततः ।
 राजप्रतिनिधिः शीघ्रं कल्कत्तानगरीं ययौ ॥ २० ॥
 सप्ताहान्यन्तरे भूयः क्षोभोऽजनि भयङ्करः ।
 पृथङ्मोहमयीमध्ये ध्वजोत्थापनकारणात् ॥ २१ ॥
 निजैर्मत्यमाख्यातुमन्तरामवशामने ।
 कृष्णध्वजकरा दप्ताधेर् रष्यान् मुस्लिमाः ॥ २२ ॥
 गोलनीडाभिधस्यानेऽप्युपिते हिन्दुमुस्लिमैः ।
 हिन्दवो ध्वजमुत्थाप्य पद्भ्यः क्षोभहेतवः ॥ २३ ॥

प्रवृत्तं तुमुलं युद्धं शतशो लुण्ठिता गृहाः ।
 भस्मसाच्च कृतं क्षुब्धैरेकं संग्रामवाहनम् ॥ २४ ॥
 सार्वलौकिकयानेषु स्तम्भीभूतेषु सर्वतः ।
 संत्रासाद्देहतो लोका न सञ्चेलुः कचिद्वहिः ॥ २५ ॥
 अग्न्यस्त्रगुलिकाक्षेपे कृतेऽपि पुररक्षकैः ।
 सार्धैकमासपर्यन्तं विरराम न विप्लवः ॥ २६ ॥
 तदात्वे राज्यभारस्य प्रारम्भे नूतनक्रमः ।
 स्वराज्यस्य महाद्वारं दिव्यमुद्घाटितं तदा ॥ २७ ॥
 अभिनन्द्य शुभैरुक्तैः राज्यतन्त्रप्रतिष्ठितिम् ।
 सानन्दमब्रवीत्सायं महात्मा प्रार्थनोत्तरम् ॥ २८ ॥
 बहुवर्षाण्यहोरात्रं सोढ्वा क्लेशपरम्पराम् ।
 भारतीयाश्चिरादेतत्प्रत्यैक्षन्त दिनं शुभम् ॥ २९ ॥
 प्राक्तनः कलहोऽस्माकमांगलराज्येन तिष्ठतु ।
 निर्व्याजः प्रत्ययस्त्वेषामभिनन्दनमर्हति ॥ ३० ॥
 श्रीनेह् रुप्रमुखैर्देशो मन्त्रिभिः सेव्यते यदा ।
 पूर्णस्वतन्त्रतालक्ष्मीरूपैष्यति न संशयः ॥ ३१ ॥
 भारतस्येतिहासेऽयं स्मरणीयोऽपि वासरः ।
 हर्षान्नाराधनीयोऽसौ भोज्यदीपोत्सवादिभिः ॥ ३२ ॥
 सकण्टककिरीटानि धारयन्तीव मन्त्रिणः ।
 महोन्नतपदं राज्ये स्वीकृत्य नवकल्पिते ॥ ३३ ॥
 दूये मुस्लिमसंधीयास्तिष्ठन्ति विमुखा इति ।
 अस्मज्जन्मभुवो जातास्ते हि नः सन्ति सोदराः ॥ ३४ ॥
 प्राहुर्मुस्लिमसंधीया हिन्दुभिर्वशिता वयम् ।
 दिनमेतदतोऽस्माकं विलापदिनमीर्यते ॥ ३५ ॥

किं नामापकृतं तेषां हिन्दुभिर्यज्जना इमे ।
 ब्रुवाणा अहितान् हिन्दून् भवन्ति परिपन्थिनः ॥ ३६ ॥
 विद्वेषोऽयमहो कस्मात्क्रियते सोदरेष्वपि ।
 नैतदिस्लामधर्मस्य क्वाप्येवमनुशासनम् ॥ ३७ ॥
 अखण्डभारतस्यापि सम्पादयितुमिच्छया ।
 स्वातन्त्र्यं राष्ट्रसंघोऽयं स्वीचक्रे नवशासनम् ॥ ३८ ॥
 इदं व्यनक्ति धीमत्वं प्रजासत्ताभिरक्षिताम् ।
 मानुष्यकेऽनुकम्पां च राष्ट्रसंघगुणत्रयम् ॥ ३९ ॥
 मन्यन्ते यद्यनादेयं मुस्लिमाः शासनं नवम् ।
 तन्मतं वितथीकुर्युः शासकाः सत्यवर्तनैः ॥ ४० ॥
 इति सौ. क्षमायाः कृतिषु स्वराज्यविजये कल्कत्ताविप्लवो
 नामाऽष्टाविंशतितमोऽध्यायः ।



एकोनत्रिंशोऽध्यायः श्रीगान्धिजन्मोत्सवः ।

अथ श्रीगान्धिनाऽऽसायां शरदामष्टसप्ततौ ।
विधीयते स्म सर्वत्र तस्य जन्मदिनोत्सवः ॥ १ ॥
मङ्गलेऽहनि लोकानामुत्साहोऽभूदनुत्तमः ।
सन्निकृष्टे स्वराज्ये तद्दीर्घश्रमफलायिते ॥ २ ॥
स्वभावान्निरहंकारः श्रीगान्धिस्तद्दिनं शुभम् ।
स्वयमाकारयामास चरखोत्सववासरम् ॥ ३ ॥
लोकांश्च प्रार्थयामास दिनेऽस्मिन्दैनिकोद्यमः ।
युष्माभिः खादिनिर्माणे द्विगुणीक्रियतामिति ॥ ४ ॥
तदेतत्तान्तवं नृणां कर्मणो वक्ति गौरवम् ।
समत्वं चाढ्यदीनानामित्यमून्प्रोदसाहयत् ॥ ५ ॥
दिनेऽस्मिन्नेह्रुराजेन्द्रप्रसादप्रमुखैरपि ।
विदधे तान्तवो यज्ञः सूत्रनिर्माणतत्परैः ॥ ६ ॥
जगन्नेत्रसमाकर्षी तापसोऽयं सावर्मतेः ।
प्रजाराज्यसमारम्भे वत्सरान्ते व्यलोकयत् ॥ ७ ॥
वयसाऽशीतिमप्राप्तो भवेत्पूर्णमनोरथः ।
इति स्वदेशजाः सर्वे प्रतीक्षाश्चक्रिरे जनाः ॥ ८ ॥
परं तु विजयोत्साहस्तेषां विप्रकृतोऽभवत् ।
प्रचण्डक्षोभसम्भूत्या जातिद्वेषसमुत्पया ॥ ९ ॥
सुदीर्घपारतन्त्र्यस्य बहुकुत्सितलक्षणैः ।
जनितः परिपाकोऽयं परिहार्यः कथं भवेत् ॥ १० ॥
वत्सरेभ्यो बहुभ्यः प्रागासीदेव महामुनिः ।
मुस्लिमानां च हिन्दूनामैक्यसम्पादने रतः ॥ ११ ॥

अयमेव हि हिन्दूनां प्रथमो देशनायकः ।
योऽभून्मुस्लिमकोटीनां भक्तिविश्वासभाजनम् ॥ १२ ॥
लभेत यदि संसिद्धिमैक्यसम्पादनोद्यमे ।
कृतकृत्यं किलात्मानमसौ मन्येत जीवने ॥ १३ ॥
स्वकर्तव्यमिदं जानन् दिल्ल्यां तावदयं स्थितः ।
राजप्रतिनिधिश्चक्रे यावज्जिज्ञेन भाषणम् ॥ १४ ॥
गुनौ मुस्लिमसंघस्य हितैषिणि सदा स्थिते ।
तस्य वाचोविधेयः स्याद्राष्ट्रसंघोऽप्यसंशयम् ॥ १५ ॥
दीनानां दीनदीनेषु कारुण्यं गाढमातनोत् ।
तेनैव सममात्मानं मेने सर्वात्मना च सः ॥ १६ ॥
ईदृशैर्जीवनं तस्य गुणरत्नैरलङ्कृतम् ।
सरलं व्रतकल्पं च शाश्वतीमर्हति स्मृतिम् ॥ १७ ॥

इति सौ. क्षमायाः-कृतिषु श्रीगान्धिवज्रमोत्सवो नाम
एकोनविंशोऽध्यायः ।



त्रिंशोऽध्यायः

विदर्भविप्लवः ।

अत्रान्तरे जनक्षोभो मोहमप्यामवर्धत ।
केनचिन्निर्ममे ग्राम्यं बम्भास्त्रं निभृतं क्वचित् ॥ १ ॥
सहसा तच्च पुस्फोट घोरध्वानकरं पुरे ।
व्यक्षिपज्ज्वलनज्वालाः सर्वतश्च भयङ्कराः ॥ २ ॥
पुरुषा योषितो बाला निर्दग्धा बहवो मृताः ।
तूलरक्षागृहाः सिन्ध्रीप्रदेशे भस्मसात्कृताः ॥ ३ ॥
कल्कत्तानगरे क्षोभवह्निर्योऽभूत्समुत्थितः ।
मुस्लिमैस्तत्र हिन्दूनां सहस्राणि निजघ्निर ॥ ४ ॥
निहतानां च भूयिष्ठा बभूवुस्ते विदर्भजाः ।
अतस्तद्वन्धुमित्राणि विदर्भेषु क्रुधाऽज्ज्वलन् ॥ ५ ॥
ढाकादिनगरेष्वेते प्रतीकारपरायणाः ।
मुस्लिमानामशेषाणां विध्वंसं विदधुः क्षणात् ॥ ६ ॥
अथ मुस्लिमभूयिष्ठे नवकालीति विश्रुते ।
नगरे घोरविक्षोभः सहस्राभूत्समुत्थितः ॥ ७ ॥
मुस्लिमा नवकालीस्था हिन्दूनां क्रूरकर्मभिः ।
संकुद्धाः समजायन्त तच्छोणितपिपासवः ॥ ८ ॥
नवकालीपुराददूरे क्रोशानां पञ्चविंशतौ ।
क्षणाद्विचूर्णिताः खड्गैर्हिन्दवः पुरवासिनः ॥ ९ ॥
भस्मीकृता गृहास्तेषां योषितश्च हता बलात् ।
जातिधर्मं परित्याज्य मुस्लिमैः परिणायिताः ॥ १० ॥
अदृष्टुतपूर्वेऽस्मिन् विप्लवेऽतिभयङ्करे ।
ददृशे दहनज्वाला पुरात्क्रोशं विदरतः ॥ ११ ॥

सप्तहान्यन्तरे गान्धिरशुपूर्णाकुलेश्वरः ।

प्रार्थनोर्ध्वं जनान् सायं निजगाद सगद्गदम् ॥ १२ ॥

“ निशम्यानिष्टवृत्तान्तान् विदर्भावनिसंभवान् ।

मद्वदेव विदून् स्याज्जनोऽवेति न संशयः ॥ १३ ॥

प्रवाहात्कामरूपेषु विनेशुः शतशो जनाः ।

अन्ये सहस्रशो लोका वभूवुश्च निराश्रयाः ॥ १४ ॥

स त्वाधिदैविकस्तापः परिहार्यो न मानवैः ।

ग्राह्यवंगेषु यदुक्तं तन्मनुष्यविचेष्टितम् ॥ १५ ॥

न वर्णयितुमिच्छामि वृत्तमश्रव्यविस्तरम् ।

मद्वाक्ये मन्दविश्वासाः सम्प्रति प्रायशो जनाः ॥ १६ ॥

तथापि निजकर्तव्यमित्यमून् वक्तुमुत्सहे ।

शृण्वन्तु वा न शृण्वन्तु चिन्ता मे नास्ति लेशतः ॥ १७ ॥

कैस्तमुस्त्रिमहिन्दूनां न कदापि परस्परम् ।

भेदः कृतो मया ह्येते सर्वेऽपि मम सोदराः ॥ १८ ॥

एकस्या एव सम्भूता जन्मभूमेरमी समे ।

अपत्यानि कुटुम्बस्याप्येकस्येव भवन्ति हि ॥ १९ ॥

पर तु भ्रातरो दृष्टा युध्यमानाः परस्परम् ।

यथा चण्डकुधा पूर्वं कौरवाः सह पाण्डवैः ॥ २० ॥

तथैवाद्यतने काले जना विस्तृत्य धन्धुताम् ।

द्वेयोन्मादपराभूताः प्रवृत्ता दारुणे रणे ॥ २१ ॥

कल्लकत्तायामसृक्प्लावं विदर्भेषूपग्रमारणम् ।

नवकाल्यां वधं घोरं श्रुत्वा जीवनृतोस्म्यहम् ॥ २२ ॥

विषद्वार्ताभिभूताय विमूढप्रतिपत्तये ।

भगवानेव मे मार्गं सङ्गटे दर्शयिष्यति ॥ २३ ॥

त्रिंशोऽध्यायः

विदर्भविप्लवः ।

अत्रान्तरे जनक्षोभो मोहमय्यामवर्धत ।
केनचिन्निर्ममे ग्राम्यं बम्भास्त्रं निभृतं क्वचित् ॥ १ ॥
सहसा तच्च पुस्फोट घोरध्वानकरं पुरे ।
व्यक्षिपज्ज्वलनज्वालाः सर्वतश्च भयङ्कराः ॥ २ ॥
पुरुषा योषितो चाला निर्दग्धा बहवो मृताः ।
तूलरक्षागृहाः सिन्ध्रीप्रदेशे भस्मसात्कृताः ॥ ३ ॥
कल्कत्तानगरे क्षोभवह्निर्योऽभूत्समुत्थितः ।
मुस्लिमैस्तत्र हिन्दूनां सहस्राणि निजघ्निरे ॥ ४ ॥
निहतानां च भूयिष्ठा बभूवुस्ते विदर्भजाः ।
अतस्तद्वन्धुमित्राणि विदर्भेषु क्रुधाऽज्ज्वलन् ॥ ५ ॥
ढाकादिनगरेष्वेते प्रतीकारपरायणाः ।
मुस्लिमानामशेषाणां विध्वंसं विदधुः क्षणात् ॥ ६ ॥
अथ मुस्लिमभूयिष्ठे नवकालीति विश्रुते ।
नगरे घोरविक्षोभः सहस्राभूत्समुत्थितः ॥ ७ ॥
मुस्लिमा नवकालीस्या हिन्दूनां क्रूरकर्मभिः ।
संकुन्धाः समजायन्त तच्छोणितपिपासवः ॥ ८ ॥
नवकालीपुराददूरे क्रोशानां पञ्चविंशतौ ।
क्षणाद्विचूर्णिताः खड्गैर्हिन्दवः पुरवासिनः ॥ ९ ॥
भस्मीकृता गृहास्तेषां योषितश्च हता चलात् ।
जातिधर्मं परित्याज्य मुस्लिमैः परिणायिताः ॥ १० ॥
अदृष्टश्रुतपूर्वेऽस्मिन् विप्लवेऽतिभयङ्करे ।
ददृशे दहनज्वाला पुरात्कोशं विदूरतः ॥ ११ ॥

सप्ताहाम्यन्तरे गान्धिरश्रुपूर्णाकुलेक्षणः ।

प्रार्थनोर्ध्वं जनान् सायं निजगाद सगद्गदम् ॥ १२ ॥

“ निशम्यानिष्टवृत्तान्तान् विदर्भावनिर्भवान् ।

मद्वदेव विदूतः स्याज्जनोऽत्रेति न संशयः ॥ १३ ॥

प्रवाहात्कामरूपेषु विनेशुः शतशो जनाः ।

अन्ये सहस्रशो लोका वमृजुश्च निराश्रयाः ॥ १४ ॥

स त्वाधिदैविकस्तापः परिहार्यो न मानवैः ।

प्राच्यवंशेषु यद्वृत्तं तन्मनुष्यविचेष्टितम् ॥ १५ ॥

न वर्णयितुमिच्छामि वृत्तमश्रव्यविस्तरम् ।

मद्वाक्ये मन्दविश्वासाः सम्प्रति प्रायशो जनाः ॥ १६ ॥

तथापि निजकर्तव्यमित्यमूलं वक्तुमुत्सहे ।

शृण्वन्तु वा न शृण्वन्तु चिन्ता मे नास्ति लेशतः ॥ १७ ॥

कैस्तमुस्लिमहिन्दूनां न कदापि परस्परम् ।

भेदः कृतो मया ह्येते सर्वेऽपि मम सोदराः ॥ १८ ॥

एकस्या एव सम्भूता जन्मभूमेरमी समे ।

अपत्यानि कुटुम्बस्याप्येकस्येव भवन्ति हि ॥ १९ ॥

पर तु आतरो दृष्टा युध्यमानाः परस्परम् ।

यथा चण्डकुघा पूर्व कौरवाः सह पाण्डवैः ॥ २० ॥

तथैवाद्यतने काले जना विस्मृत्य बन्धुताम् ।

द्वेषोन्मादपराभूताः प्रवृत्ता दारुणे रणे ॥ २१ ॥

कल्लकत्तायामसकप्लावं विदर्भेषूग्रमारणम् ।

नवकाल्यां वधं घोरं श्रुत्वा जीवन्मृतोऽस्म्यहम् ॥ २२ ॥

विषद्वार्ताभिभूताय विमूढप्रतिपत्तये ।

भगवानेव मे मार्गं सङ्कटे दर्शयिष्यति ॥ २३ ॥

हिन्दुभिर्नवकालीस्थैर्गुस्लिमेष्वपकारिषु ।
 न विद्वेषविषं धार्य चेतसा जातु सर्वथा ॥ २४ ॥
 अहिंसा राष्ट्रसंघस्य धर्मसारं चिरात्स्थितम् ।
 संनिष्कृष्टस्तथैवासीदस्मत्प्राप्यमनोरथः ॥ २५ ॥
 आंगलेषु सा प्रयुक्ताऽऽसीदुपायत्वेन केवलम् ।
 हिंसैव नः फलायेति मन्यते किं जनोऽथवा ॥ २६ ॥
 राष्ट्रसंघजनैः सर्वैः शिक्षितं दीर्घकालतः ।
 परहिंसामकृत्वैव मर्तुं धैर्यमुपाश्रितैः ॥ २७ ॥
 नास्त्येवान्यतरोपायः समापयितुमीदृशम् ।
 विग्रहं यत्र हन्यन्ते पितरोऽपि क्रुधा जनैः ॥ २८ ॥
 तैरेर्भिर्गन्तुमभ्यस्तं निर्भीत्या बन्धनालयम् ।
 न तु हिंसामकृत्वैव मर्तुमद्यापि शिक्षितम् ॥ २९ ॥
 बद्धश्रद्धा अहिंसायां शिक्षयेयुर्जना अमून् ।
 स्वकीयाचरणेनैव मार्गमेतमनुत्तमम् ॥ ३० ॥
 अद्यप्रभृति नान्योन्यं हिंसिष्याम इति ध्रुवम् ।
 प्रतिज्ञां कर्तुमर्हन्ति सार्जवं हिन्दुमुस्लिमाः ॥ ३१ ॥
 अन्यथाऽहं गृहाग्रेभ्यः कारयिष्यामि घोषणाम् ।
 स्वातन्त्र्यमद्य न प्राप्तं प्राप्स्यते न च जात्विति ॥ ३२ ॥
 न हि स्वातन्त्र्यमर्हन्ति जगत्यां पशुवृत्तयः ।
 पशुवृत्त्यैव ते दासा जज्ञिरेऽक्वधरवंशजाः ॥ ३३ ॥
 आश्रितः पाशवीं वृत्तिं सार्वभौमोऽपि रावणः
 निजघ्ने नष्टसर्वस्वस्तदीया दासतां ययुः ॥ ३४ ॥
 अत्रान्तरे दिवानक्तं संदेशाः श्रन्दयन्मतः ।
 प्राप्ता वंगप्रदेशेभ्यो मुनेरादेशकाङ्क्षया ॥ ३५ ॥

विप्लवामिसंख्यानां विदर्भावनिमण्डले ।

नराणामाददे प्राणानाहुतीरतिघस्मरः ॥ ३६ ॥

स्त्रीपुमर्भकवृन्दानामसंख्यानां निरागसाम् ।

चक्रे निवर्हणं दुष्टैर्विविधास्त्रप्रयोगतः ॥ ३७ ॥

प्राहिणोत्स सुधीराख्यं प्राच्यवंगावनौ मुनिः ।

विप्लवव्यथितान् देशान्नवकालीं विशेषतः ॥ ३८ ॥

आदिशच्च परीक्षस्व सम्यग् देशपरिस्थितिम् ।

निवृत्त्याऽऽशु च मे वार्ता निवेदय यथायथम् ॥ ३९ ॥

इत्युक्तः प्रथमं प्राच्यवंगानासादयद्युवा ।

नवकालीं गतः श्रीमत्कृपलानीसमन्वितः ॥ ४० ॥

कामिला-त्रिपुरादिभ्यः संव्रस्तैः शरणार्थिभिः ।

कल्कत्तानगरी नृणां सहस्रैः सम्पूर्यत ॥ ४१ ॥

इति सौ. क्षमायाः कृतिषु स्वराज्यविजये विदर्भविप्लवो नाम
त्रिंशत्तमोऽध्यायः ।



एकत्रिंशोऽध्यायः

श्रीगान्धेः कल्कत्ताप्रस्थानम् ।

आसीदत्रान्तरे क्षोभो वज्रान्तरधिकाधिकः ।

नीचाः प्रायुञ्जत स्वैरमग्न्यस्त्राणि शरानपि ॥ १ ॥

कदाचिन्नगरीमध्ये बम्भास्त्राणि प्रचिक्षिपुः ।

अन्यदाम्लद्रवक्षेपैरन्धीचक्रुर्जनान्बहून् ॥ २ ॥

कृतेऽग्न्यस्त्रप्रहारेऽपि कल्कत्तापुररक्षिभिः ।

न विरेमुर्नृणां हत्या गृहदाहाश्च लुण्ठनाः ॥ ३ ॥

प्रतिरुध्य कचिद्भूमयानान्यक्रमकूटगैः ।

निहताः केचिदध्वन्याः केचिदन्ये च लुण्ठिताः ॥ ४ ॥

उदन्तमेतमाकर्ण्य दुःखितात्माऽब्रवीन्मुनिः ।

सायं प्रस्थानतः पूर्वं कल्कत्तानगरं प्रति ॥ ५ ॥

अपकारप्रतीकारस्पृहा साहाय्यमार्गणम् ।

देशप्रभोः सकाशाच्च स्वातन्त्र्येण विरुध्यते ॥ ६ ॥

जनताहृदयादेव शाश्वती शान्तिरेष्यति ।

स्वस्वचेतोचलेनैव रक्ष्यते ह्यखिलो जनः ॥ ७ ॥

नापमानः स्पृशेद्दीरं न च धीरमनादरः ।

दुर्जनस्य स्वभावोऽयमपकारे प्रतिक्रिया ॥ ८ ॥

यदि कश्चन मां हन्यात्तदा मदपकारिणम् ।

प्रतीकारधिया हत्वा न किञ्चित्फलमाप्स्यते ॥ ९ ॥

वित्त गान्धिं विना कोऽपि हन्तुं गान्धिं न पास्येत् ।

अविनश्वरमात्मानं को वा नाशयितुं प्रभुः ॥ १० ॥

प्रतीकारधियस्तस्माद्विनिष्कास्या हृदन्तरात् ।

स्वातन्त्र्यं प्रति वः शक्या तदा हि स्वरिता गतिः ॥ ११ ॥

बाल्यशिक्षानुरोधेन यदसत्तत्र मे प्रियम् ।
 असत्कर्ता न मे द्वेष्यः स तावत्प्रिय एव मे ॥ १२ ॥
 हिन्दूनां श्रुतयः प्राहुः क्षमा हि परमो गुणः ।
 किञ्च सालङ्कृत्यार्ग्या राजते धीरचेतसः ॥ १३ ॥
 परेद्युर्मुस्लिमः कश्चित्पण्डितो मे न्यवेदयत् ।
 यदिस्लामश्चतौ पूतं समानमनुशासनम् ॥ १४ ॥
 यदि कश्चिद्दुराचारो हन्यादनपराधिनम् ।
 वहेत्सर्वसमाजस्य पापभारं स मस्तके ॥ १५ ॥
 चपेटेन प्रहर्तारं न क्षमेत जनो यदि ।
 स तस्मै तत्क्षणं दद्यात्स्वैरं प्रतिचपेटिकाम् ॥ १६ ॥
 पलायिते तु जाल्मेऽस्मिन् यद्यसौ ताडयेजनः ।
 तदीयवान्धवान्कोधात्सा नृजन्मविडम्बना ॥ १७ ॥
 कन्यामपहरेत्तस्य दुर्जनो यदि कश्चन ।
 तत्पत्नीं मित्रकन्यां वा नापहर्तुं हि युज्यते ॥ १८ ॥
 शत्रुणा पीतरक्तस्य या तृष्णा शत्रुशोणिते ।
 पाशवीं तामहं मन्ये नराणामयशस्करीम् ॥ १९ ॥
 अपकारप्रतीकस्य महामरतसंमतः ।
 इति प्राहुर्जनाः केचिदन्यथाऽहं तु भावये ॥ २० ॥
 खल्वेन विजयस्तावद्विजयो नास्ति वस्तुतः ।
 पाण्डवानां जयो नाम शून्यकल्पो निदर्शितः ॥ २१ ॥
 परिपुष्येदतः कृत्स्नजगता सह सौहृदम् ।
 किञ्च मानुष्यकं सर्वं गणयेत्स्वकुटुम्बकम् ॥ २२ ॥

इति सौ. क्षमायाः कृतिषु स्वराज्यविजये श्रीगान्धेः कल्कत्ताप्रस्थानं
 नाम एकत्रिंशोऽध्यायः ।

द्वात्रिंशोऽध्यायः

गान्धिप्रधर्षणम् ।

याति दिल्लीपुरादान्धौ कलकत्तानगरीं प्रति ।

धूमयानप्रकोष्ठेऽस्य शिलाः केचित्प्रचिक्षिपुः ॥ १ ॥

तदा निजासने तत्र ध्यानमग्नः स्थितो मुनिः ।

दैवालक्ष्यच्युतिर्जाता सानुगश्च सुरक्षितः ॥ २ ॥

कलकत्तानगरं प्राप्य प्रदोषप्रार्थनोत्तरम् ।

मिलितान् वंगदेशीयान् प्रतीतः सोऽब्रवीद्यथा ॥ ३ ॥

“ इदं मे यौवनारम्भादेव कार्यतया स्थितम् ।

यद् द्वयोरपि संधानं कलहायितपक्षयोः ॥ ४ ॥

ततोऽहमाफ्रिकादेशे न्यायवादित्वमाचरन् ।

एकीकर्तुमुभौ पक्षौ प्रायते व्यवहारिणौ ॥ ५ ॥

हिंदुमुस्लिमयोस्तस्मादैक्यसंस्थापने पुनः ।

आश्वाङ्गुरः समुत्पन्नो हृदये मे प्रकाशते ॥ ६ ॥

प्रार्थयेऽहं प्रमाथोऽयमन्योन्यो विरमेद् द्रुतम् ।

एकीभूय समाजौ च भवेतामेकमानसौ ॥ ७ ॥

अखण्डस्थापनं किं वा भारतस्य विभाजनम् ।

कार्यमन्योन्यसंमत्या दलात्कारान्न शक्यते ” ॥ ८ ॥

थीराजेन्द्रप्रसादोऽथ घोषणां पाटलीपुरे ।

चकार यन्महात्माऽसौ स्वप्रतिज्ञानुरोधतः ॥ ९ ॥

प्रायमासिष्यते क्षोभो न शाम्येद्यदि वासरात् ।

इत्याकर्ण्य जनाः केचित्पृष्णीकमवतस्थिरे ॥ १० ॥

परं तु पाटलीपुरे मङ्गिरि च गयादिषु ।

जनक्षोभदशात्यन्तं भयोद्विगकरी स्थिता ॥ ११ ॥

सरायीनामनि ग्रामे समाक्रान्ते विलुण्ठकैः ।
 ररक्षुर्हिन्दवो धीरा मुस्लिमान्ग्रामवासिनः ॥ १२ ॥
 निष्कासितेषु जाल्मेषु ग्रामाद्विक्रम्य हिन्दुभिः ।
 विश्रब्वा मुस्लिमास्त्यक्तुं नैच्छन् ग्रामटिकां निजाम् ॥ १३ ॥
 समकण्ठं च तत्रत्या हिन्दवः प्रतिजज्ञिरे ।
 रक्षितुं संकटात्सर्वान्मुस्लिमान् प्रातिवेशिकान् ॥ १४ ॥
 नवखालीपुरं यास्यन्महात्मा नौकयाऽध्वनि ।
 गोलण्डाख्यपुरेऽपश्यन्ननौघं दर्शनोत्सुकम् ॥ १५ ॥
 महात्मा नौतलादेव तान् लोकान् समबोधयत् ।
 चकर्ष च मनस्तेषां तद्वाचोयुक्तिपाटवम् ॥ १६ ॥

(गान्धिरुवाच ।)

अयि मो आगतोऽस्म्यत्र युष्माभिः समदुःखभाक् ।
 नवखाल्यां प्रतिग्रामं गन्तुमिच्छाम्यहं स्वयम् ॥ १७ ॥
 आश्वासयितुमिच्छामि क्षताङ्गान् मन्दभागिनः ।
 तथा प्रमार्ष्टुमन्येषामश्रूणि व्यथितात्मनाम् ॥ १८ ॥
 प्रतीकारयैर्नित्यं युष्माभिः कलहायिते ।
 हिन्दुमुस्लिमयोर्धर्मौ सर्वथा ध्वंसमेष्यतः ॥ १९ ॥
 यद्विदर्भेषु संवृतं पापिष्ठमचिरादितः ।
 तज्जगत्यां हि धर्मेण न केनाप्यनुमोद्यते ॥ २० ॥
 तच्च मुस्लिमशिक्षार्थं व्यधायीति ब्रवीति यः ।
 स नूनं मूढधीरेव प्रमत्तश्च न संशयः ॥ २१ ॥
 विहारविषयेणोर्ग्रेर्दुष्कृतैरयशस्करोः ।
 दूषितं भारतस्याद्य नाम वंगमुवा यथा ॥ २२ ॥

स्वैरं हरत मे प्राणान्न तु स्पृशत मुस्लिमान् ।
 इत्युक्ता हि विदर्भीयाः पुरा पण्डितनेहरुणा ॥ २३ ॥
 अथ सैनिकसाहाय्यात् क्षोभश्चेदुपशाम्यते ।
 कविका राज्यभारस्य राजप्रतिनिधिं व्रजेत् ॥ २४ ॥
 यदि सप्तसहस्राणि मुस्लिमानां दुरात्मनाम् ।
 आस्कन्द्य स्वल्पसंख्याकान् हिन्दून् स्वप्रातिवेशिकान् ॥ २५ ॥
 विलुण्ठेयुर्यहांस्तेषां हरेयुश्चाङ्गना बलात् ।
 तदा तैर्नूनमिस्लामधर्मः स्याद्विनिपातितः ॥ २६ ॥
 यावदेकीभविष्यन्ति पुनस्ते हिन्दुमुस्लिमाः ।
 तावदत्रैव वङ्गेषु स्थास्यामि हितकाम्यया ॥ २७ ॥

इति सौ. क्षमायाः कृतिषु स्वराज्यविजये गान्धि-
 प्रार्थनं नाम द्वात्रिंशत्तमोऽध्यायः ।



त्रयस्त्रिंशोऽध्यायः

नवखालीप्रयाणम् ।

नवखालीं प्रयास्यन्तं किरीनाग्न्याऽथ नौकया ।
लेखकोऽमेरिकावासी मुनिमाह सदाध्वजः ॥ १ ॥
'महात्मन् पञ्चवर्षाणि देशोऽयं क्षोभपीडितः ।
कचिन्नौकाधिकारिभ्यः कचिद्राष्ट्रियसैन्यतः ॥ २ ॥
कचिन्मुस्लिमहिन्दुभ्यः कचिदन्यश्चै कारणैः ।
सत्येवं ब्रूहि मे विद्वन्पदहिंसामतं तव ॥ ३ ॥
तदेतद्रूढमूलं वा भवदेशेऽथ वर्तते ।
अथ वा निष्फलं भूत्वा प्रजाभिः परिवर्जितम् ' ॥ ४ ॥

(महात्मा प्रत्युवाच ।)

'यत्त्वयाऽभिहितं सौम्य हिंसाख्यां नूनमर्हति ।
अहिंसा निष्फलाऽद्येति निश्चेतुं न हि युज्यते ॥ ५ ॥
परिवर्तयितुं प्रायो जनसामान्यमानसम् ।
नोपलब्धं मयाऽद्यापि कौशल्यं यदपेक्षितम् ॥ ६ ॥
ग्रामाणां सप्तलक्षाणि यानि तेषां निवासिभिः ।
हिंसनं यत्त्वया श्रोतं प्रतिजाने न तत्कृतम् ॥ ७ ॥
अहिंसा रुढमूलाऽभूज वैति भरतावनौ ।
निर्णेतुं पारयेल्लोको मदीयनिधनोत्तरम् ' ॥ ८ ॥

(पान्थः पप्रच्छ ।)

द्वितीयं ब्रूहि तावत्किं कुर्यादैनिकजीवने ।
अहिंसायाः प्रवीरस्य क्रमेण प्राप्तये नरः ॥ ९ ॥

(महात्मोवाच ।)

“ वीर्योभ्यामहिंसां यो नरः शिक्षितुमिच्छति ।
 निरस्येत्स हि कातर्यमाचरेचानुगुण्यतः ॥ १० ॥
 अहिंसोपासको भीतिं त्यजेदुच्चाधिकारिणः ।
 अकोपश्च परित्यक्तुं सज्जितः स्यान्नजं पदम् ॥ ११ ॥
 स्वामिना नष्टसर्वस्वोऽप्यस्मै चेन्न हि कुप्यति ।
 सिद्धवीरोचिताहिंसः प्रोच्यतेऽसौ तदा व्रती ॥ १२ ॥
 तर्जयेदध्वगः कश्चित्प्रहर्तुं मत्सुतं यदि ।
 अनुनेतुं यतिष्ये तं पुत्रस्य क्षेमचिन्तकः ॥ १३ ॥
 बलवत्ताडितस्तेन न कोपं प्राप्नुयां यदि ।
 मया वीरोचिताऽहिंसा तदा हि स्यात्प्रदर्शिता ॥ १४ ॥
 सर्वथा नियतामर्षः प्रह्वारविमुखोऽस्मि चेत् ।
 प्रयाति परिपुष्टिं मे वीरोचितमहिंसनम् ॥ १५ ॥
 अहिंसा तादृशी क्वापि मोघार्था न भविष्यति ।
 येषां प्रबलवैमत्यं तेऽपि तत्सारवेदिनः ” ॥ १६ ॥
 आंगलैकादशमासस्य पूर्वार्धे गतवान्मुनिः ।
 चौमुहान्यभिधं ग्रामं नवकालीपुरान्तिके ॥ १७ ॥
 अगमत्स इतो ग्रामान् देशस्याभ्यन्तरान् बहून् ।
 पत्रसंपादकैः सार्धमात्मनश्चानुयायिभिः ॥ १८ ॥
 तदात्वे तस्य चाहारो नारिकेलजलं परम् ।
 नारङ्गस्य रसश्चासीत्तेनासौ कृशतां ययौ ॥ १९ ॥
 अत्रान्तरेऽभवत्प्राच्यवंगदेशे समन्ततः ।
 अमानुषैर्दुराचरैः शोचनीया परिस्थितिः ॥ २० ॥

योषितः शरणार्थिन्यः समेत्याश्रयमन्दिरम् ।
 सवाप्यं कथयामासुर्निजक्लेशपरम्पराम् ॥ २१ ॥
 हन्यमानान् पतीन् काश्चिदन्याश्च पितरौ निजी ।
 अब्राक्षुः स्वशिशून् काश्चिच्छिद्यमानांश्च खण्डशः ॥ २२ ॥
 तपस्विन्यस्ततो धर्म यावनं ग्राहिता हठात् ।
 मुक्तकण्ठं रुदन्त्यश्च पर्यणीयन्त घातुकैः ॥ २३ ॥
 स्त्रीत्वलिङ्गावशेषोऽयं विलुप्ताकारसौष्ठवः ।
 विपद्गुस्तो मृतप्रायः स्त्रीवर्गो ददृशे वत ॥ २४ ॥
 वराकिन्यो निरैक्ष्यन्त नष्टचैतन्यदृष्टयः ।
 प्रयस्य रक्षितुं पुंसः काश्चित्क्षतकलेवराः ॥ २५ ॥
 योषितोऽपहृता गेहान्नवोढा इव मुस्लिर्मः ।
 परित्रातुं वृथा चक्रुः प्रयत्नानधिकारिणः ॥ २६ ॥
 सुखिताऽत्र गृहेऽस्मीति नाश्वासयामि चेष्टम् ।
 ध्वंस्यते त्वत्कुलं कृत्स्नमित्यासीत्तर्जिदादन्त ॥ २७ ॥
 इस्लामधर्मनिष्ठाऽपि धेनुमांसाशनं यत्नम् ।
 प्राणपण्यमिव स्त्रीणां व्यधीयन् यत्नम् ॥ २८ ॥
 इति सौ. क्षमायाः कृतिषु रक्षयिषु रक्षणीयप्राणं नाम
 प्रयश्चिन्तयिषु

चतुस्त्रिंशोऽध्यायः

वङ्गग्रामपर्यटनम् ।

प्राप्तमात्रः स पूर्वोक्तं चौमुहान्यभिधं स्थलम् ।
ग्रामप्रतिनिधीस्तत्र स्वीचकार समागतान् ॥ १ ॥
कृत्वा स्थलीयसंस्थाभिः प्रस्तुतार्थविचारणाम् ।
खिन्नः शुश्राव तैरुक्तां नानाक्लेशपरम्पराम् ॥ २ ॥
रक्षितुं न क्षमा आर्तान् रक्षका वाऽपि सैनिकाः ।
स्वयमेव विधेयं तद् ग्रामीणैरात्मरक्षणम् ॥ ३ ॥
इति ग्रामजनं गान्धिरनुशिष्याब्रवीत्पुनः ।
नापनीता इतो यावत्सायुधा आंगलसैनिकाः ॥ ४ ॥
तावत्क्षोभानलज्वालाः प्रशमं नैव यान्त्यमूः ।
प्रज्वलेयुः परं यावद्भस्मीभवति भारतम् ॥ ५ ॥
यदा सैनिकसाहाय्यापेक्षया लज्जिता जनाः ।
यदा चार्हिसनस्यामी सारं स्वानुभवाद्विदुः ॥ ६ ॥
तदा हि प्रशमं याति ज्वालाजालं भयङ्करम् ।
पूर्ववच्च पुनः सर्वं प्रकृतिस्थं भविष्यति ॥ ७ ॥
भिया ये हि प्रवर्तन्ते स्वात्मनस्ते न केवलम् ।
परं चिराश्रितस्यापि हानिं पक्षस्य कुर्वते ॥ ८ ॥
यदि स्वे नानुतप्यन्ते मौर्ख्यहिंसे विदर्भजैः ।
मुष्टिलमा हि तदा नित्यं स्थास्यन्ति विमनायिताः ॥ ९ ॥
उपवासो मया योऽग्रे कर्तव्यत्वेन निश्चितः ।
स तावत्प्रार्थये शुष्मान्माऽस्तु केनाप्यपोहितः ॥ १० ॥
अयासौ चौमुहानीतो महात्मा समुपाययौ ।
दत्तपाराभिधं ग्रामं विश्रान्तिमभिलाषुकः ॥ ११ ॥

तत्र ग्रौढगिरा धीमान् चभापे दीनवत्सलः ।

पुरस्ताद्ग्रामलोकानां प्रदोषप्रार्थनोत्तरम् ॥ १२ ॥

“ नवखाल्या घोरवृत्तै रोषिताः सन्ति हिन्दवः ।

क्रियन्ते तु महायत्नाः समीकर्तुं परिस्थितिम् ॥ १३ ॥

शमनं दुष्करं प्रायः कलहस्य द्वयोरपि ।

तच्चेत्परः सहस्राणां सुतरां दुष्करं खलु ॥ १४ ॥

अलमत्यद्भुतं कर्तुं परेशः सर्वशक्तिमान् ।

मानवस्तु स्वकं मार्गं तमसीव परामृशेत् ॥ १५ ॥

प्रमादानपि स प्रायः कुर्यात्तदपि सुमतः ।

श्रद्धया चेत्प्रवर्तेत सर्वं साधु भवेत्तदा ॥ १६ ॥

अथ लक्ष्मीपुरग्रामे गृहभ्रष्टागतान्मुनिः ।

आर्तानाश्वासयन्सौम्यवचनैः समबोधयत् ॥ १७ ॥

निवसाम्यहमत्रैव यावदावश्यकी स्थितिः ।

हास्यामि नवखाल्यर्थे प्राणानपि न संशयः ॥ १८ ॥

श्रीमानाजादमौलानो मुस्लिमानां कृते स्वयम् ।

पुनः स्वस्वगृहान् गन्तुं सर्वान् हिन्दुनुरैरयत् ॥ १९ ॥

जाने तत्सुकरं वक्तुं न पुनः कर्तुमिच्छया ।

निवसेयुः क्व ते ब्रष्टा दग्धलुण्ठितमन्दिराः ॥ २० ॥

इयमिच्छा हि सर्वेषां यत्समाजालुमावपि ।

स्वस्वधर्मे विभिन्नोऽपि प्रशान्तौ सह जीवताम् ॥ २१ ॥

विध्वंसं सर्वतो घोरं प्रत्यक्षीकृतवानहम् ।

प्रस्तालीकेन लोकानां मम दुद्राव मानसम् ॥ २२ ॥

मयं निष्कास्य भोः सीम्या निवर्तय्यं गृहाग्निजान् ।

भगवन्ताम न त्याज्यं मुपे जीनिनुमिच्छता ॥ २३ ॥

स्मरामि * जलियन्वालाकाण्डे पुंसः सुमांसलान् ।
 कुक्षिणा सर्पयामास यथांग्लयुवकद्वयम् ॥ २४ ॥
 वीथिकायाममी पण्डाः ससृपुर्वत्र कुक्षिणा ।
 सा ततः प्रभृति प्रोक्ता कुक्षिसर्पणवीथिका ॥ २५ ॥
 सन्त्यत्र नगरारक्षा ग्रहीतुं चौरलुण्ठकान् ।
 पुरैराक्रमणादेशं रक्षितुं चापि सैनिकाः ॥ २६ ॥
 न युद्धात्सैनिका युष्मान् निवर्तयितुमीशते ।
 न वा शिक्षयितुं शक्ताः भ्रातृवत्सहजीवनम् ॥ २७ ॥
 ययौ लक्ष्मीपुराद्वान्धिग्रीमं काजिखिलाभिधम् ।
 भूयांसो मुस्लिमा यत्र समेयुः सायभीक्षितुम् ॥ २८ ॥
 दृष्ट्वा मुस्लिमसंदोहं बहु प्रीतोऽभवन्मुनिः ।
 तृषितास्तेऽपि च श्रोत्रैस्तस्य वागमृतं पपुः ॥ २९ ॥
 यदि न भ्रातृवद्भूयो भवेयुर्हिन्दुमुस्लिमाः ।
 नवखालीपुरे प्राणान् विहास्यामि न संशयः ॥ ३० ॥
 इति मंदस्वरेणोक्तस्तदीयो दृढनिश्चयः ।
 तत्र मुस्लिमवृन्देन तदेकाग्रतया श्रुतः ॥ ३१ ॥
 ततः स रामगङ्गाख्यं ग्रामं गान्धिवः समासदत् ।
 न्यवेदयज्जनांश्चात्र निज्जागमनकारणम् ॥ ३२ ॥
 तच्चेदं मुस्लिमानां च हिन्दूनां चैक्यसाधनम् ।
 न कस्मादपि भेतव्यमन्यत्र परमेश्वरात् ॥ ३३ ॥
 इतीदं मनसा धार्य सर्वदेत्युपदिश्य सः ।
 जोषं काशिखिले ग्रामे निनाय दिवसान्मुनिः ॥ ३४ ॥

* अमृतसरणि जलियन्वाला नाम प्रसिद्धमुद्यानं वर्तते यत्राग्रे
 मुस्लिमागतेनानागम्ये बहवो भारतीया हताः ।

विहारार्थं गतः प्रातर्दिविकालोत्तरं पुनः ।
 नारिकेलद्रुमामैराचृतेनाव्यनाऽभितः ॥ ३५ ॥
 भस्मीभूतं ततः सौधं ददर्श श्रेष्ठिनः क्वचित् ।
 परश्शतानि चान्यानि नाशितानि गृहाणि सः ॥ ३६ ॥
 संमिमेल जनस्तोमः पाठशालामहाङ्गणे ।
 श्रद्धया केचिदन्ये च जग्मुर्वीगित्वकौतुकात् ॥ ३७ ॥

(महात्मोवाच ।)

“महत्यासीन्ममाशंसा सौम्याः पूर्वमिहागमात् ।
 निर्व्याजमनसा कर्तुं मुस्लिमैः सह संक्रयाः ॥ ३८ ॥
 दुष्कर्मणोऽनुतप्येन्वारयेयुश्च निर्गमात् ।
 हिन्दूस्वस्वगृहेभ्यश्चेत्याशया चिन्तितं मया ॥ ३९ ॥
 हार्दिकः सोऽनुतापश्चेदभिज्ञाय तदार्जवम् ।
 हिन्दवः पुनरेतेषु विश्वसन्तीत्युदीक्षितम् ॥ ४० ॥
 परं तु दूयते चेतः प्राच्यवङ्गेषु यजनौ ।
 उभौ च पद्धविद्वेषौ तिष्ठतः कारणैरलम् ॥ ४१ ॥
 वभूवुर्वर्षका ह्यादौ प्राच्यवङ्गेषु मुस्लिमाः ।
 ध्वंसयन्तः सुरागारसौधविघालयादिकम् ॥ ४२ ॥
 अपजहुर्वलाज्जारीर्यवनीचकिरे च ताः ।
 इत्येतैर्द्विगुणीचके दुराचारैः स्वपातकम् ॥ ४३ ॥
 अतः प्राणमयं तेभ्यः कलयन्ति हि हिन्दवः ।
 मयोत्पादनमन्येषु मनुष्यस्य व्रदाकरम् ॥ ४४ ॥
 पशुनोऽपि वितन्वन्ति मैत्रीं मित्रीभयन्मु हि ।
 किं भूमदे मनुष्याणां चरितं देवरूपिणाम् ॥ ४५ ॥

उपकुर्यान्नरस्तस्मादपकारिणि सर्वथा ।

अमोघीकर्तुमिच्छेच्चैत्पृथिव्यामात्मजीवितम् ॥ ४६ ॥

इस्लामधर्मशास्त्रस्य सर्वथा नैव सम्मतः ।

प्रमादासु दुराचारो जातिभ्रंशस्तथा बलात् ॥ ४७ ॥

किं कल्माषठनेन स्याज्जनश्चेदन्तरात्मनि ।

इस्लामोदारधर्मस्य वर्ततेऽति पराङ्मुखः ॥ ४८ ॥

प्रष्टव्या मुस्लिमैस्तस्मादवश्यं निजनायकाः ।

हिन्दुभिः सह सौहार्दं वैरं वा श्रीयतामिति ॥ ४९ ॥

द्वेषं चेदभिलष्येयुरादिशेयुस्तदा द्रुतम् ।

हिन्दूनां प्राच्यवंशेभ्यः साकल्येन विसर्जनम् ॥ ५० ॥

इति सौ. क्षमायाः कृतिषु स्वराज्यविजये वङ्ग-ग्रामपर्यटनं नाम
चतुस्त्रिंशोऽध्यायः ।



पञ्चत्रिंशोऽध्यायः गान्धिप्रयासः ।

अथासाद्य क्रमाद्ग्रामं श्रीरामपुरनामकम् ।
प्राकाश्यमनयहेङ्गुं प्रगल्भार्थमसौ यथा ॥ १ ॥
अत्युक्त्यसत्ययोर्मध्ये मम दोलायते मनः ।
उपलब्धुमतः सत्यमक्षमोऽस्म्यत्र सर्वथा ॥ २ ॥
समीक्ष्यते मया ग्रामे ग्रामे पर्यटताऽधुना ।
मियो भीकृदविश्वासः पूर्वमैत्री गतैव सा ॥ ३ ॥
अहिंसा या मया पृथ्या वत्सरैः परिसेविता ।
साऽद्य मे प्रतिभात्येषा मोधीभूतप्रयोजना ॥ ४ ॥
अहिंसाया अमोघत्वमात्मानं वा परीक्षितुम् ।
इतो ग्रामं प्रयास्यामि सीतारामपुराभिधम् ॥ ५ ॥
चिरं सिषेव्हिरे ये मां त्यक्त्वा यान्त्वनुयायिनः ।
विहाय पंगभापाङ्ग-लघुसङ्केतलेखकौ ॥ ६ ॥
आगता ये मया सार्धं गच्छन्तु सहकारिणः ।
नवखालीप्रदेशस्य ग्रामे ग्रामे पृथक् पृथक् ॥ ७ ॥
प्रत्येकं स्वस्वघोषेषु विचट्य परस्परम् ।
साधयन्तु यथाशक्यं पक्षयोस्तुसमाहितम् ॥ ८ ॥
प्रेष्यतां मुस्लिमो धीरः सरलो मन्त्रिभिर्दुतम् ।
प्रतिग्रामं समायातुं हिन्दुना तुल्यवृत्तिना ॥ ९ ॥
शरणाम्यर्धिहिन्दूनां गेहं प्रत्यागमिष्यताम् ।
रक्षणे लग्नकौ तौ हि स्यातां प्राणव्ययादपि ॥ १० ॥
न जाने पक्षयोर्द्वंद्वं कदा वा शान्तिमेष्यति ।
तावच्च प्राच्यवहेभ्यः करिष्ये न षहिः पदम् ॥ ११ ॥

यावद्भवति विश्वासो हिन्दुमुस्लिमयोर्मिश्रः ।

यावद् ग्रामजनौ भूयः श्रयते रूढजीवनम् ॥ १२ ॥

तावत्प्रयतनं कार्यं न खल्वैक्यं विना भवेत् ।

पाकिस्थानं न वा हिन्दुस्थानं वा भारतावनौ ॥ १३ ॥

रामगङ्गापुरं गान्धेर्गच्छतो जलमार्गतः ।

सकन्दपुष्पगुच्छेषु विलग्ना तस्य नौः स्थिता ॥ १४ ॥

गच्छता तेन मार्गेण मुस्लिमद्वितयेन सा ।

रोधनान्मोचिता नौश्च प्रवृत्ता चलितुं पुरः ॥ १५ ॥

प्रत्याजगाम तद्रात्रौ सीतारामपुरीं मुनिः ।

ईश्वरप्रार्थनां सायं नौकायां वै चकार सः ॥ १६ ॥

अथैकदा किल श्रीमानहः कतिपयोत्तरम् ।

प्रदोषप्रार्थनां चक्रे ग्राममुस्लिममन्दिरे ॥ १७ ॥

अर्धसाहस्रकं तत्र मुस्लिमानां समाययौ ।

तेन कोरानपठनं चैकाग्रमनसा श्रुतम् ॥ १८ ॥

पठ्यते स्म हि स ग्रन्थो बुधवर्येण मोल्विना ।

प्रार्थनाङ्गात्मकः सोऽयं गान्धिनाऽऽसीत्प्रकल्पितः ॥ १९ ॥

अन्येन केनचिचापि सुस्वरेणाभ्यगीयत ।

हिन्दुमुस्लिमयोरैक्यं बोधयन्ती सुगीतिका ॥ २० ॥

तत्र संमिलितानां च पुरो ग्रामनिवासिनाम् ।

सूक्तिमुक्ताः समुत्पेतुमुखांमोधेर्महात्मनः ॥ २१ ॥

तथा हि श्रूयतां सौम्या वचः सत्यं प्रवीमि वः ।

कथयिष्याम्यहं सुप्मानागमस्य प्रयोजनम् ॥ २२ ॥

नोत्पादयितुमस्म्यत्र विरोधं पक्षयोर्द्वयोः ।

परं तु सुदृढीकर्तुं प्रेमबन्धं तयोः पुनः ॥ २३ ॥

तयोर्मध्ये न भेदोऽयं विधिना परिकल्पितः ।
 कल्पयेत्तु नरः कस्मात्सर्वशस्तुल्यजीवनम् ॥ २४ ॥
 यावदावश्यकी तावत्प्राच्यवंगेषु मे स्थितिः ।
 भविष्यत्ययवा यावज्जीवमेवापि सा भवेत् ॥ २५ ॥
 यथाशक्ति यतिष्येऽहमेकीकर्तुमुभावपि ।
 तौ हि वर्षशतान्यास्तां भ्रातृवत्सहजीविनौ ॥ २६ ॥
 कुस्ते केवलं यत्नान् सप्रयासं नरो भुवि ।
 कार्यसिद्धिः परं तस्य परमात्मनिबन्धिनी ॥ २७ ॥
 एकदा व्रीहिकेदारे पादचारेण गच्छतः ।
 मुनेर्दक्षपथमाजगमू रुदत्यो दुःखिताङ्गनाः ॥ २८ ॥
 कथाः सर्वस्वनाशस्य निवेद्यामूर्महात्मने ।
 ब्रहि नः किन्तु कर्तव्यमित्यपृच्छन् सगद्गदम् ॥ २९ ॥
 हस्तेन निर्दिशन्पूर्वं नमः पर्यश्रुलोचनः ।
 सोऽब्रवीत्पार्थ्यतामीशो विभीतास्मान्न चान्यतः ॥ ३० ॥

इति सौ. क्षमायाः कृतिषु स्वराज्यविजये गान्धिप्रयासो नाम
 पञ्चत्रिंशोऽध्यायः ।



पद्त्रिंशोऽध्यायः

ग्रामपर्यटनम् ।

- * शैलाम्बुधिग्रहेन्द्रज्ञो वरसरो भारतावनौ ।
ऐतिहासिकवार्तामिवह्रीमिर्वहु विश्रुतः ॥ १ ॥
अटितुं प्रत्यहं ग्रामाद्ग्रामं गान्धिः सुनिश्चितः ।
श्रीरामग्रामतः प्रातर्ययौ चांदपुरं प्रति ॥ २ ॥
अथ प्रस्थास्यमानोऽयं ग्रामात्प्रातस्तरां व्यधात् ।
भगवत्प्रार्थनां तत्र कैस्तान्दस्याग्निमेऽहनि ॥ ३ ॥
किंस्तज्जन्मोत्सवे मन्त्राः पठिताः कैस्तशस्त्रतः ।
केचिन्मनीषिणा प्रोच्यैर्निर्मलाख्येन केनचित् ॥ ४ ॥
प्रार्थनोर्ध्वं कृतज्ञोऽसौ परमोदारचेतसा ।
जगाद मिलितान् लोकान्महात्मा सौम्यया गिरा ॥ ५ ॥
“ अत्र मेऽवस्थितेः कालः सौम्या अवसितोऽभवन् ।
अटितुं ग्रामतो ग्रामं प्रस्थास्ये न चिरादहम् ॥ ६ ॥
गृहे यत्र कृतावासो गृहिणा तत्र सल्लुप्तः ।
कृतज्ञोऽस्मि तदाधित्यात्सौजन्याच्च निवासिनाम् ॥ ७ ॥
जनैरस्मि प्रयाणं मे विलम्बयितुमर्थितः ।
परं नोपेक्षणीयं मे विधेयं प्राग्विनिश्चितम् ॥ ८ ॥
प्रतिष्ठासुं पुरा दाण्डीं लक्षशो मां जनोऽन्वगात् ।
इदानीमद्वितीयस्तु ग्रामाद्ग्राममटाम्यहम् ” ॥ ९ ॥
अथ वक्ष्यामि कार्याणामस्य दैनन्दिनक्रमम् ।
मासस्यारम्भदिवसाद् ग्रामान् पर्यटतो मुनेः ॥ १० ॥

स हि प्रातर्विधीन् कृत्वा प्रस्थितः प्रार्थनोत्तरम् ।
 घटिकापञ्चकेनैव द्वितीयं ग्राममासदत् ॥ ११ ॥
 ग्रामव्याहृतमभूतस्य गात्रसंवाहनावधिः ।
 अथाल्पाहारमासेव्य होरार्थं व्यश्रमत्सुखम् ॥ १२ ॥
 ततश्च ग्रामिकैस्तत्तद् ग्रामेषु परिवेष्टितः ।
 यज्ञिये तन्तुनिर्माणे कञ्चित्कालं निनाय सः ॥ १३ ॥
 स्वल्पाहारमयादाय नारङ्गादिरसात्मकम् ।
 ईश्वरप्रार्थनां चक्रे ग्रामीणैः समुपस्थितैः ॥ १४ ॥
 संध्याकालं ततोऽनैपीद् ग्रामीणानां गृहे गृहे ।
 पुरुषार्थकयोपाभिः कयालापप्रसङ्गतः ॥ १५ ॥
 इत्थं होराद्वयं नीत्वा ग्रामलोकैर्मुनिर्मुदा ।
 कुटीं प्रत्याययौ रात्रौ सुप्रीतस्तत्समागमात् ॥ १६ ॥
 तुणपर्णादिसञ्छन्ना तदर्थे जङ्गमा कुटी ।
 निर्मिता पूर्वमेवासीद्वहनीया विना श्रमम् ॥ १७ ॥
 सजङ्गमकुटीरेण नापैक्ष्यत महात्मना ।
 आश्रयो निशि गेहेषु विश्रान्त्यै ग्रामवासिनाम् ॥ १८ ॥
 ग्रामाध्यक्षः प्रतिग्रामे समाजस्थितिशंसिनीम् ।
 सज्जीकृत्य ददौ तस्मै पुरस्तादेव पत्रिकाम् ॥ १९ ॥
 अथ चांदपुरग्रामे नीत्वा दिनचतुष्टयम् ।
 अटनं ग्रामतोरे ग्राममारेभे निश्चितात्मना ॥ २० ॥
 ग्राममेकं दिवा गत्वा निशि विश्रम्य तत्र च ।
 ग्रामान्तरं परेद्युश्च व्रजन्नेव ददर्श सः ॥ २१ ॥
 एकमासान्तरे ग्रामानष्टाविंशतिमित्वरः ।
 अथ प्राकाश्यमनयट्खमेकं च तद्यथा ॥ २२ ॥

“न कदाप्यन्धकारोऽयमनुभूतो मया क्वचित् ।
 प्रतिभान्ति तमस्विन्यः सुदीर्घाश्च तथाप्यहम् ॥ २३ ॥
 न भयाशो न चोदभ्रान्तः संवृत्तोऽस्मीति तुष्यते ।
 यद्भावि तद्भवत्वेव सज्जितः स्थितवानहम् ॥ २४ ॥
 क्रियतां म्रियतां चेति वाक्यस्यार्थोऽयमुच्यते ।
 बद्धसख्यौ प्रशान्तौ च जीवेतां हिन्दुमुस्लिमौ ॥ २५ ॥
 तदेतत्साधनीयं मे साधने मृतिरस्तु वा ।
 जाने परं तु सर्वस्मादीश्वरेच्छा बलीयसी ॥ २६ ॥
 नोद्वेगस्यावकाशः स्याज्जीविते हि विवेकिनः ।
 स्वार्थचिन्ताविहीनस्य परार्थाय प्रयस्यतः ॥ २७ ॥
 अतीव जटिलं कार्यमिदमत्यन्तदुष्करम् ।
 तथाप्यस्मि क्षमो गातुं सत्यपूर्णमिमां गिरम् ॥ २८ ॥
 अन्धकारमयी रात्रिर्गुहाददरं स्थितोऽस्म्यहम् ।
 त्वमेव शरणं नाथ भार्गवदर्शी सदैव मे ॥ २९ ॥
 स्वयमेव पवित्रेऽस्मिन् कार्ये मया ममानुगाः ।
 यः पराजयते कार्यात्स निर्यातु स्वकामतः ॥ ३० ॥
 एकाकी स्वैच्छया ग्रामं वृत्तवान् हि पृथक् पृथक् ।
 स्थितोऽस्म्यहं च दुःखार्ते ग्रामेऽस्मिन् दूरवर्तिनि ॥ ३१ ॥
 इति सौ. क्षमायाः कृतिषु स्वराज्यविजये ग्रामपर्यटनं नाम
 पदत्रिशोऽध्यायः ।



सप्तत्रिंशोऽध्यायः

राधाकुमुन्दमूर्तिस्थापनम् ।

अथ चांदपुरात्सायं संप्राप्तं भाटियापुरम् ।
श्रेष्ठी कश्चिन्महात्मानं जगाद प्रार्थनोत्तरम् ॥ १ ॥
ग्रामोऽयं पावितः श्रीमन्भवत्पादाब्जरेणुभिः ।
मन्येऽहं धन्यमात्मानं दर्शनेन पवित्रितम् ॥ २ ॥
स्मारकं तव हस्ताभ्यां स्थापनायात्र प्रार्थये ।
प्रतिष्ठापयितुं मूर्तियुग्मं राधामुकुन्दयोः ॥ ३ ॥
अनुमोघ मुनिस्तस्य श्रेष्ठिनोऽभ्यर्थनां शुभाम् ।
स्वकुटीरसमीपस्थं प्राविशत्सुरमन्दिरम् ॥ ४ ॥
रम्याः स्रजः सुपुष्पाणामानिन्युः काश्चिदङ्गनाः ।
अन्याश्चन्दनलेपादीनितराश्च कुशाङ्कुरान् ॥ ५ ॥
ध्मायमानेषु शङ्खेषु श्रेष्ठिनः कुलदेवयोः ।
महात्मा प्रतिमायुग्मं स्थापयामास मन्दिरे ॥ ६ ॥
निर्गच्छन्तं महात्मानं न चिरादेवतागृहात् ।
मुस्लिमप्रमुखाः केचिन्नमस्कृत्यानुवन् यथा ॥ ७ ॥
पुनः स्थापितयोर्मूर्त्योः श्रेष्ठिनः कुलदेवयोः ।
रक्षणाय भविष्यामः सर्वदा लग्नका वयम् ॥ ८ ॥
प्रत्सुवाच महात्मा तान् इषदेव हि वाञ्छितम् ।
दिन्दुभिः स्वल्पसङ्ख्याकैर्नान्यत्किञ्चिन्मनागपि ॥ ९ ॥
ततो निवर्तमानं तं विहारान्ते कुट्टीं मुनिम् ।
तस्या मुस्लिमाः केचित्तमुपेत्यानुवन् यथा ॥ १० ॥
नवखालीपुरे श्रीमन्यत्कार्यं भवता कृतम् ।
तस्मात्सर्वे कृतज्ञाः स्मः कोऽन्यः कुर्याद्भुवीष्टम् ॥ ११ ॥

यद्यत्पुरा हि संवृत्तं न तद्भूयो भविष्यति ।
ग्रामवास्तव्यहिन्दूनां रक्षाप्रतिभुवो वयम् ॥ १२ ॥

(महान्मोवाच ।)

तुष्टोऽस्मि भो भवद्वाक्यं हृदयादागतं यदि ।
न पुनर्वदनादेव तदाऽस्य महिमाऽद्भुतः ॥ १३ ॥

यतस्तस्य फलं सद्यो न परं भारतावनौ ।
अपि त्वशेषराष्ट्रेषु पृथिव्यां प्रसरिष्यति ॥ १४ ॥

भाटियापुरतो गान्धिनारायणपुरं ययौ ।
मुस्लिमा यत्र मूयांसः समीयुः प्रार्थनाङ्गणम् ॥ १५ ॥

ततो जगाम स ग्रामं रामदेवपुराभिधम् ।
भगवत्प्रार्थनोर्ध्वं च प्राह संमिलितान् यथा ॥ १६ ॥

सन्ति जिज्ञासवः केचिन्मन्मतं मुस्लिमा इह ।
द्वित्रानेषामहं प्रश्नान्प्रतिवक्ष्यामि साम्प्रतम् ॥ १७ ॥

(प्रथमः प्रश्नः ।)

ऐक्यं यवनहिन्दूनां त्वया चेदभिलष्यते ।
सिक्कसभ्यास्तदा कस्मात्कामरूपजनास्तथा ॥ १८ ॥

राज्यतन्त्रसमास्थानाद्बहिः स्यातुं प्रवोदिताः ।
भवदीयोपदेशोऽयं विरुद्धः प्रतिभाति नः ॥ १९ ॥

(द्वितीयः प्रश्नः ।)

अथ मुस्लिमसंघीयाः प्रवेष्टुं किमु शक्नुयुः ।
राज्यशासननिर्माणसमां सम्प्रति कल्पिताम् ॥ २० ॥

(महान्मोवाच ।)

‘आयौवनादविच्छिन्नमन्दपट्टेः किल स्थितम् ।
ऐक्यं यवनहिन्दूनामुद्देश्यं जीवितस्य मे ॥ २१ ॥

न पश्यामि मदुद्देश्यविरोधं तत्प्रबोधने ।
 यथेष्टं कर्तुमुक्तास्ते नोपरोधो मया कृतः ' ॥ २२ ॥
 पर्कोटीनामकाद् ग्रामाच्चग्रपादो ययौ मुनिः ।
 शालिक्षेत्रेषु रम्येषु मञ्जरीमिः पुरस्कृतः ॥ २३ ॥
 रामदेवपुरग्रामे सोऽध्वनि व्यरमत्कचित् ।
 तत्रास्य मुस्लिमः कश्चित्केनचित्परिचायितः ॥ २४ ॥
 सोऽयं महमदाख्यातो येन मार्गः परिष्कृतः ।
 यथान्यग्रामसञ्चारः सुगमः स्यान्महात्मनः ॥ २५ ॥
 शुभाशीर्वचनैरेतमभिनन्द्य स्मिताननः ।
 अटाखोराभिधं गान्धिर्ययौ ग्रामं चतुर्दशम् ॥ २६ ॥
 आदरेण महात्मानमवादीत्कोऽपि मुस्लिमः ।
 अस्माभिः सफलीकार्यः सर्वथा भवदुद्यमः ॥ २७ ॥
 वथोचुर्मुस्लिमाः सर्वे विस्मरामः पुराकृतम् ।
 प्रतिजानीमहे ग्रामे सदास्माभिर्निवासिनाम् ॥ २८ ॥
 अल्पसंख्याकहिन्दूनां यत्नतः परिरक्षणम् ।
 तथा तेषां गृहारामक्षेत्राणामप्यनाशनम् ॥ २९ ॥
 विलुण्ठितधनं क्षेत्रे क्षिप्तं वा गोपितं क्वचित् ।
 प्रत्याहृत्य पुनः सर्वं हिन्दुभ्यस्ते समर्पयन् ॥ ३० ॥
 पर्कोटीपत्तने गान्धिशुश्रूषासंघसेवकान् ।
 उदारवचनैः श्रीमान्वोधयामास तद्यथा ॥ ३१ ॥
 खड्गस्य खड्गतो दण्डः सुकरः किन्तु निष्फलः ।
 कुर्याद्विसाभयत्यागः स्यां वः सद्गुणतशोऽधिकाम् ॥ ३२ ॥
 इत्याकर्ण्योगवीदेकः स्वयसेवकमण्डलात् ।
 वयं न खलु भीताः स्मो यदा सर्वे सदा स्थिताः ॥ ३३ ॥

(महात्मावाच ।)

“ भीता एकाकिनो यूयमिति स्पष्टं भवद्गिरा ।
 न स्वयंसेवकः क्वापि बिभीयादेककोऽपि सन् ॥ ३४ ॥
 यद्वा भवत्वसौ नैव कदापि नमयेच्छिरः ।
 भयापमानयोर्नैव तथा परवशो भवेत् ॥ ३५ ॥
 ग्रामलोकोपयुक्तेषु कर्मस्वेव व्यवस्यत ।
 तथा संगच्छत भ्रातृभावेन सह मुस्लिमैः ॥ ३६ ॥
 न हि दण्डप्रहारेण विजेतुं शक्यते परः ।
 परं तु प्रेमभावेन सुजेयः स भविष्यति ॥ ३७ ॥
 इत्युक्त्वाऽथ महात्माऽसौ स्वयंसेवकमण्डलम् ।
 प्राह हिन्दुस्त्रियः काश्चित्स्वदर्शनसमुत्सुकाः ॥ ३८ ॥
 नवखालीपुरे यद्यद्वृत्तं तदैवशापतः ।
 तदग्रस्ता न परं वज्रा अपि त्वखिलमारतम् ॥ ३९ ॥
 अन्योन्यव्यवहारेषु शुष्माकमपि जीवने ।
 कालानुगुण्यतः किञ्चित्परिवृत्तिरपेक्ष्यते ॥ ४० ॥
 अन्याभिर्हिन्दुयोपिद्धिराचरेत्समभावतः ।
 मुस्लिमप्रमदाभिश्च भगिनीवृत्तिमाश्रयेत् ॥ ४१ ॥
 यूयं चेन्मुस्लिमस्त्रीषु स्वसुवत्पूर्वतः स्थिताः ।
 नवखालीपुरानर्थोस्तदा स्युर्वारिता भृशम् ॥ ४२ ॥
 न कार्यं सावकाशत्वे शुष्माभिः कालयापनम् ।
 क्रियतां सूत्रनिर्माणं सफलो भवति श्रमः ” ॥ ४३ ॥
 मुरेमाख्यं ततो ग्रामं नारायणपुराधयी ।
 तस्य पर्यटतश्चैष ग्रामो नवदशोऽभवत् ॥ ४४ ॥
 सदण्डः पादचारेण क्लिन्नक्षेत्रेषु सञ्चरन् ।
 सम्प्राप्याध्यवसद्देहं मुस्लिमस्य पुरोधसः ॥ ४५ ॥

सोऽयं मौल्वीहवीबुल्ला वटारीवंशसम्भवः ।
 मेने धन्यं किलात्मानं दर्शनेन महात्मनः ॥ ४६ ॥
 जनाः परस्सहस्राश्च दूरग्रामनिवासिनः ।
 सन्निपेतुर्महोत्कण्ठाः प्रदोषप्रार्थनासमाम् ॥ ४७ ॥
 सहस्रद्वयमेतेषामाग्रात् त्रिपुरानीवृतः ।
 वृन्दं पुमर्भकस्त्रीणां महत् तदर्शनोत्सुकम् ॥ ४८ ॥
 नवखालीप्रदेशस्य न्यायाधीशः समावयौ ।
 माकूनेरीतिसमाख्यातः पद्भ्यां क्रोशचतुष्टयम् ॥ ४९ ॥
 ग्रामं पञ्चगडं गान्धिर्नग्नपादस्ततो ययौ ।
 शालिक्षेत्रे तथा मार्गे क्रममाणः सकण्ठके ॥ ५० ॥
 ग्रामीणा मुस्लिमाः श्रुत्वा तत्कष्टं हेपिता भृशम् ।
 वर्त्मनः परिशोभाय धम्बुर्द्रुतमुद्यताः ॥ ५१ ॥
 सायं निवर्तमानोऽसौ कुटीं पञ्चगडान्मुनिः ।
 मद्दान्तं विस्मयं प्राप वर्त्मनः परिवर्तनात् ॥ ५२ ॥
 वनिताः पुरुषा चाला मार्गस्योभयपार्श्वयोः ।
 महात्मानं पुरस्कृतुं क्रोशत्रयमवस्थिताः ॥ ५३ ॥
 प्रमार्ष्टुं स्वाम्भरान्तेन तत्पादाम्बुजरेणुकाः ।
 स्पर्धमाना मियो गान्धिं ग्रमदाः समुपायसुः ॥ ५४ ॥
 शिशयो वन्यपुष्पस्रक्पाणयस्तं स्मिताननम् ।
 वर्धमानपरिस्पर्धाः कुतुकात्पर्यवेष्टयन् ॥ ५५ ॥
 श्रीकृष्णायैव मूर्तयि नालिकेण्ण्यदुः पुरे ।
 स तु नान्यद्भवत्प्रेम्णो बान्छामीत्यवधीदमून् ॥ ५६ ॥

इति सौ. क्षमापाः कृतिषु स्वराज्यविजये राधामुकुन्दमूर्तिस्थापनं नाम
 सप्तविंशोऽध्यायः ।

अष्टात्रिंशोऽध्यायः

ग्रामाटनम् ।

नवग्रामाभिधं ग्राममाससाद मुनिर्यदा ।
तमागमत्पुरस्कृतुं संदोहः क्षेत्रजीविनाम् ॥ १ ॥
त्रिभागाख्यविवादस्तैः कृषिकैः संप्रवर्तितः ।
तृतीयांशद्वयं स्वैः स्वैः प्राप्यं क्षेत्रफलादिति ॥ २ ॥
श्रावितप्रस्तुतार्थस्तन्मतं जिज्ञासुभिर्जनैः ।
अभिनन्द्य महात्मा तान् समुदीरितवान् यथा ॥ ३ ॥
क्षेत्रं क्षेत्रपतेर्न स्वं परं तु जगतीपतेः ।
तस्माद्यैः कृष्यते क्षेत्रं स्वामिनोऽस्य भवन्ति ते ॥ ४ ॥
युष्मान्प्रबोधयाम्यत्र न हिंसा न बलात्कृतिः ।
प्रयोज्या खलु युष्माभिस्तद्विवादप्रशान्तये ॥ ५ ॥
इत्युक्ते पादयोः कश्चिन्निपत्य प्रवया मुनेः ।
सबाष्पः कथयामास तस्मै मर्माविधाः कथाः ॥ ६ ॥
श्रीमन्मम हता भार्या हता कन्या हतः सुतः ।
हताश्च धनवः स्वं मे लुण्ठितं हा करोमि किम् ॥ ७ ॥
निश्चयैतद्द्रवीभूतहृदयः स्वोत्तरीयतः ।
परिमृज्य तदश्रूणि सान्त्वयामास तं यया ॥ ८ ॥
अलं दुःखेन मदग्रातर्विनष्टेऽप्यखिले कुले ।
जीवचक्रं भ्रमत्येवं मा धैर्यात्प्रच्युतो भव ॥ ९ ॥
इति तत्पाणिमादाय स्कन्धे तमुपगूह्य च ।
प्रार्थितो मन्दिरे तस्य निनाय निखिलं दिनम् ॥ १० ॥
स्नातमुक्तं ततो गान्धिनप्राक्षीत्काचिदङ्गना ।
किं जनः स्वमतं त्यक्त्वा परधर्मं समाश्रयेत् ॥ ११ ॥

(महात्मोवाच ।)

स्वधर्मस्य कृते प्राणांस्यक्तुं नेच्छति यः पुमान् ।
 मानुषो न स वक्तव्यः पशुरेव नराकृतिः ॥ १२ ॥
 ग्रामेऽस्मिन्मुसिलमः कश्चिन्महात्मानमयाचत ।
 परिकल्पितसम्भारमलङ्कृतुं निजालयम् ॥ १३ ॥
 पुरस्कर्तुं च तं गेहाद्वहिर्निर्मितमण्डपे ।
 समेतो जनसंदोहस्तस्य दर्शनकाङ्क्षया ॥ १४ ॥
 नारङ्गपूर्णमञ्जूपां स्वीकृत्य व्यभजन्मुनिः ।
 फलानि बालकेभ्यो ये परितस्तमवस्थिताः ॥ १५ ॥
 गृहीत्वा च ततः शेषमेकं हस्तेन पृष्ठवान् ।
 गृहिणं किमिदं देयं वैदर्भाय मया न वा ॥ १६ ॥
 उक्त्वैवं सविनोदं श्रोतव्यंशाभिधं मुनिः ।
 निर्दिदेश स्वयाङ्गुल्या पृष्ठभागस्थितं जनम् ॥ १७ ॥
 अयं सुष्मद्रिपुः किन्तु मया धर्मप्रसारिणा ।
 सर्वथाऽरातिभिः सार्धं मित्रत्वं साधयिष्यते ॥ १८ ॥
 इत्यूर्ध्वफलहस्तोऽसौ जहास प्रोचकैर्मुनिः ।
 गृहिणे चान्यलोकाय विनोदमुपपादयन् ॥ १९ ॥
 स्तधारीयाभिधं ग्रामं सम्प्राप्तेऽथ महात्मनि ।
 मासपर्यटनार्थस्य समाप्तिरभवत्तदा ॥ २० ॥
 अटनस्य द्वितीयांशं ग्रामे साधुखिलाभिधे ।
 प्रारेभे सह युग्मेन पुरोक्तेनानुयायिनाम् ॥ २१ ॥
 प्रसादपुरमासाद्य प्रदोयप्रार्थनोत्तरम् ।
 अन्नवीक्षान्धिरुद्दिश्य विषयं शरणार्थिनाम् ॥ २२ ॥
 “ अन्नदानं समुद्दिश्य लोकाय शरणार्थिने ।
 स्थलीयप्राङ्निवाको ह्यः पृष्ठवान् मन्मनोगतम् ॥ २३ ॥

उत्सारः कन्दपुष्पाणां समीकरणमध्वनाम् ।
 परिष्कृतिश्च केदारमुवं गृहविनिर्मितिः ॥ २४ ॥
 इत्यादियोजनास्तेन ग्रामीणानां सुखाप्तये ।
 गृहभ्रष्टागतैः कार्या इति प्रागेव निश्चितम् ॥ २५ ॥
 उद्यमानां किमप्येकं कुर्याच्चेच्छरणागतः ।
 समर्हेत् स तदा पूर्णमन्नदानस्य पात्रताम् ॥ २६ ॥
 घटनेयं भवेज्जाने सर्वेषामुपकारिणी ।
 दत्तमासावधिश्चासौ वृणोतु स्वेच्छयोद्यमम् ॥ २७ ॥
 मासान्ते न वृणीयाच्चेदनुकूलं समुद्यमम् ।
 अन्नमस्मै तदा नैव प्रदातव्यं भविष्यति ॥ २८ ॥
 साज्जलिः प्रार्थये तस्माच्छरणार्थिजनानहम् ।
 कुरुष्वं सर्वथोद्योगं सह राष्ट्राधिकारिभिः ॥ २९ ॥
 अतोऽन्नग्रहणापेक्षा कायिकश्रममन्तरा ।
 न योग्या मानिने पौरजनायेति निबोधत ॥ ३० ॥
 सर्वेऽपि यदि जीवेयुः स्वश्रमैः शरणार्थिनः ।
 तदेयं मेदिनी सर्वा स्वर्गतुल्या भविष्यति ॥ ३१ ॥
 देहश्रमेण सर्वेऽपि निजान्नं चेदुपार्जयेत् ।
 तदा वैद्यादयः स्वार्थं हित्वा स्युरुपकारिणः ॥ ३२ ॥
 स्वार्थत्यागेन ते वृत्तिं वितन्वन्ति यथा यथा ।
 भूयसी धनसम्पत्तिर्भवत्येषां तथा तथा ” ॥ ३३ ॥
 प्रसादपुरतो गान्धिर्ययौ हेमच्छडीपुरम् ।
 विजयं नगरं पश्चात्कपिल्ललम्नन्तरम् ॥ ३४ ॥
 रोगिणां शिविरं तत्र समालोक्य कपिल्लले ।
 पादचारी ययौ प्राच्यकेरोवावनिमण्डलम् ॥ ३५ ॥
 इति सी. क्षमायाः कृतिषु स्वराज्यविजये ग्रामाटनं नाम
 अष्टात्रिंशोऽध्यायः ।

नवत्रिंशोऽध्यायः

स्वराज्योद्धोषणा ।

अत्रान्तरे स्वाधिकारान्निवृत्तो वेवलः प्रभुः ।
मौण्टवेडन्निति ख्यातः समारूढश्च तत्पदम् ॥ १ ॥
स चाशस्ते स्म यद्देशादाङ्गलनिर्गमवासरे ।
ख्यापिते सत्युभौ पक्षौ विवादं निस्तरिष्यतः ॥ २ ॥
इत्यसौ महतीमास्थ्यां कलयन्नीतिकोविदः ।
रूपयौवनशालिन्या भार्यया प्राप देहलीम् ॥ ३ ॥
अमात्य आटलिः श्रीमान्नमोवाण्योद्धोषयत् ।
यद्दिने निश्चितेऽस्माभिराधिपत्यं प्रदीयते ॥ ४ ॥
साम्नैवाधिकृतिः सर्वा प्रजासु प्रतिपाद्यते ।
आङ्गलानां निर्गमायापि ख्याप्यते निश्चितं दिनम् ॥ ५ ॥
इत्थमुद्धोषणाज्जातः प्रजासु प्रत्ययो महान् ।
यदाङ्गलेषु निवृत्तेषु पक्षावेतौ प्रशाम्यतः ॥ ६ ॥
अवश्यं च तयोरैक्यं भविष्यत्यात्मसम्मतम् ।
अन्यथा हि निमग्नः स्यादेशो विप्लवसागरे ॥ ७ ॥
इति प्रत्यायिता लोका मेनिरे भाषिणीं दशाम् ।
अपरे संशयापन्ना त्रिकल्पांश्चकिरे बहून् ॥ ८ ॥
नूतना कटहत्वासिघोषणा सेति केचन ।
अन्यगर्तनिपातोऽयमित्यन्ये भयशङ्किनः ॥ ९ ॥
प्रगल्भनीतिकौशल्यमिदमित्यपरे जनाः ।
प्रत्याशां व्यदधुः केचिदन्ये नैराश्यमाश्रयन् ॥ १० ॥
अयामृतसरःपुर्यां विप्लवोऽभून्मुदाहृतः ।
दुराचारैरेता मार्गे घूसयानं न्यरुष्यत ॥ ११ ॥

अमी तक्षशिलापुर्यां लोहमार्गनिवेशने ।
 अवस्कन्ध हठात्पान्थान् कुठारैः प्राहरन् बहून् ॥ १२ ॥
 अथांगलवाहिनीयुग्मं प्राप्यामृतसरःपुरम् ।
 अग्न्यस्त्रमोचनं चक्रे विना पूर्वनिवेदनम् ॥ १३ ॥
 प्रहर्तुमुपयोज्यं यत्किञ्चिद्यस्य करे स्थितम् ।
 स वध्यो गुलिकास्त्रेण निर्दोषोऽप्यभवत्क्षणात् ॥ १४ ॥
 स्वर्णदेवालयख्याते पुण्येऽस्मिन्नगरे पुरा ।
 न कदापि जनक्षोभः समभूद्दीदृगुत्थणः ॥ १५ ॥
 न केवलं जना नेशुर्विप्लवेऽस्मिन् सहस्रशः ।
 कृताश्च भस्मसाच्चित्रशालाहर्म्यापणव्रजाः ॥ १६ ॥
 शतशो निर्धनानां च ययुरुद्धूलनं गृहाः ।
 गता विध्वंसमेतस्माद् धनस्य दशकोटयः ॥ १७ ॥
 अथ फाल्गुनमासादौ कृतग्रामपरिभ्रमः ।
 श्रीगान्धिः पाटलीपुत्रमाससाद मुदे नृणाम् ॥ १८ ॥
 पौराणामैधतोत्साहो मुस्लिमानां विशेषतः ।
 पुनरागमनात्तत्र संसेव्यस्य महात्मनः ॥ १९ ॥
 स्वयं स प्रार्थनां कृत्वा तत्र हिन्दून्विदर्भजान् ।
 हृदयङ्गमया वाचा सर्वान्प्रावोधयद्यथा ॥ २० ॥
 युष्माभिरुपयोक्तव्यो भविष्यन् होलिकोत्सवः ।
 मुस्लिमैः सह सख्यस्य पुनरुज्जीवनाय वः ॥ २१ ॥
 इति साधूपदेशोऽस्य वभूवाभीष्टसाधकः ।
 दर्शितं किल सौहार्दं पक्षयोर्होलिकोत्सवे ॥ २२ ॥
 अथासौ पाटलीपुत्रे महात्मा स्वयमव्रजत् ।
 निप्लवे नाशितप्रायान्प्रदेशान्द्रष्टुमुत्सुकः ॥ २३ ॥

विध्वस्तमखिलं श्रेष्ठ्य दुष्कृतैः क्षोभकारिणाम् ।
 परावर्तितनेत्रोऽसौ स्थितवान् खिन्नमानसः ॥ २४ ॥
 नवखालीकृतध्वंसप्रतीकारो विदर्भजैः ।
 हिन्दुभिः कृत इत्युक्तं महात्मा नान्वमोदत ॥ २५ ॥
 स तूवाच न युक्तोऽयं प्रतीकारक्रमः कृतः ।
 आत्महत्यासमानेयं वैरबुद्धिः परस्परम् ॥ २६ ॥
 ईदृग्भावनयाऽस्माकं दास्यमेव स्थिरीभवेत् ।
 दासश्च पशुमिस्तुल्यः पशुत्वान्मरणं वरम् ॥ २७ ॥
 पर्यन्ते गणयेत्सर्वो विपरीतधियाऽनया ।
 सर्वतोऽप्यधिकां स्वीयग्रामस्यैव स्वतन्त्रताम् ॥ २८ ॥
 अबोधयच्च ग्रामीणान् मुस्लिमेभ्यः प्रदीयताम् ।
 ततो विलुण्ठितं द्रव्यं गृहक्षेत्रादिकं च यत् ॥ २९ ॥
 छिन्नभिन्नविकीर्णानां वस्तूनां राशयोऽखिलाः ।
 अपसार्याश्च युष्माभिर्मार्जनीयाश्च वीथिकाः ॥ ३० ॥
 यया सद्यः परावृत्य स्वस्वगेहानि मुस्लिमाः ।
 रक्षिता निर्भयं ग्रामे निवसेयुः सुखं पुनः ॥ ३१ ॥
 मृदा गर्ताश्च संपूर्य विपमोद्धातिभूतले ।
 रचयध्वं विद्वाराय वाटिका आगवासिनाम् ॥ ३२ ॥
 इति सौ. क्षमायाः कृतिषु स्वराज्यविजये स्वराज्योद्घोषणा
 नाम नवविंशोऽध्यायः ।



चत्वारिंशोऽध्यायः

आसियासम्मेलने गान्धिप्रवचनम् ।

अथाखण्डासियाखण्डदेशानां महती सभा ।
प्रारम्भे चैत्रमासस्य मिलिता देहलीपुरे ॥ १ ॥
त्रयस्त्रिंशज्जनाङ्गानि स्वस्वप्रतिनिधीन्सभाम् ।
प्रसिद्धान्प्रेषयामासू राजनीतिविशारदान् ॥ २ ॥
बभूवादृष्टपूर्वस्य सदसोऽस्याधिवेशनम् ।
कुरुपाण्डवयोः कालान्छोणदुर्गाभिधे स्थले ॥ ३ ॥
सभाध्यक्षपदं पूज्यं वाग्मिनी श्रीसरोजिनी ।
अलञ्चकार निस्सीमनिजवाग्बिभवोचितम् ॥ ४ ॥
महाङ्गणेऽस्य दुर्गस्य मण्डपो निरमीयत ।
यदन्तः सुखमासीरन्नर्धलक्षमिता जनाः ॥ ५ ॥
त्रयस्त्रिंशत्पताकाश्च परितः पीठवेदिकाम् ।
उच्छ्रिता मण्डपं चक्रुर्नेत्रासेचनकं परम् ॥ ६ ॥
ततः स्मृतिपथं नीत्वा प्रेक्षकाणां सरोजिनी ।
महाभारतकाव्यस्य कथाः काश्चिदवर्णयत् ॥ ७ ॥
अयं प्राचीनदुर्गस्य शिलाभित्तिचयो घनः ।
साक्षीचकार यः पूर्वं कुरुपाण्डवसंगरम् ॥ ८ ॥
स एवाद्य हि वर्षाणामसंख्यशतकोत्तरम् ।
प्रत्यक्षीकुरुते कार्यं नूतनं संमेलनस्य नः ॥ ९ ॥
इत्यादिभाषणं कृत्वा निजवाक्यामृतेन सा ।
नन्दयामास चेतांसि सर्वेषां विबुधोत्तमा ॥ १० ॥
ग्रीण्यासन् सभ्यवृन्दानि प्रस्ताव्यविषयक्रमात् ।
प्रथमं जातिसम्बद्धचर्चाविषयगोचरम् ॥ ११ ॥

द्वितीयं स्वस्वराष्ट्रस्य व्ययाल्पीकृतिचिन्तकम् ।
 तृतीयं प्राच्यसंस्काररक्षाम्युदयसाधकम् ॥ १२ ॥
 पूर्वखण्डजनाः प्राप्ता देहलीं नगरोत्तमाम् ।
 सस्मरुः प्राप्तमात्मानं साक्षात्स्वातन्त्र्यदेहलीम् ॥ १३ ॥
 गान्धिः प्राप्तः सभामादौ न चक्रे तत्र भाषणम् ।
 परं प्रतिनिधीभूतैः कयालापं चकार सः ॥ १४ ॥
 'जगदैक्यं समुद्दिश्य महात्मन् ब्रूहि ते मतम् ।'
 इति केनापि पृष्ठः सन् प्रत्युवाच मुनिर्यथा ॥ १५ ॥
 'भवितैम्यं न चेद्धोके जीवितुं नोत्सहे भुवि ।
 मयि जीवति स स्वप्नः स्पृहये सफलीभवेत्' ॥ १६ ॥
 पप्रच्छ चीनदेशीयः कश्चिद् हान्तिबुनामकः ।
 समुद्दिश्यासियासंख्याविनिर्माणं मुनेर्मतम् ॥ १७ ॥
 (महामोवाच)

धन्यं नितान्तमात्मानं भारतं मन्यते किल ।
 महती परिपद्यस्मादियं संमिलिताव वः ॥ १८ ॥
 स्वातन्त्र्यगृहदेहल्यामिदानीं भारतं स्थितम् ।
 स्वयं प्रमुत्त्वमिच्छामः प्रमुमन्यं न सर्वथा ॥ १९ ॥
 नानादिदेशतो यूयं सोत्साहमिह संगताः ।
 प्रत्यन्दं चेद् भवेदीदृमेलनं तद्धितावहम् ॥ २० ॥
 स्वदेशं नीयतामस्य मेलनस्य सृतिः प्रिया ।
 प्रयतध्वं च निर्मातुं सत्यदैवतमन्दिरम् ॥ २१ ॥
 किमिमे प्राच्यदेशीयाः संगता योद्धुमिच्छया ।
 सह पश्चिमखण्डस्थैः किं वाऽमेरिकमूर्जनैः ॥ २२ ॥
 इति कांश्चन जिज्ञासुनुवाचानर्थशङ्किनः ।
 नैवं भोः सर्वथा नैवमिति मे साग्रहं वचः ॥ २३ ॥

नास्त्येवं भारतस्यात्र व्यवस्था न च वाञ्छितम् ।
 ध्येयं चेत् तादृशं तस्य भवेयमतिदुःखितः ॥ २४ ॥
 अहिंसयैव संग्राप्य स्वातन्त्र्यं भारतावनिः ।
 न स्वप्नेऽप्युपयुञ्जीत तदन्यस्य नियन्त्रणे ॥ २५ ॥
 यथा हि स्वस्वलाभाय पाश्चात्यैः पूर्वखण्डजाः ।
 नियन्त्रिताः प्रजा बह्वचस्तथा नात्र भविष्यति ॥ २६ ॥
 पूर्वखण्डमिदं कार्यं महत् पाश्चत्यराष्ट्रवत् ।
 इति सर्वैर्विनिश्चित्य सभास्थानं विमुञ्च्यताम् ॥ २७ ॥
 प्राच्यसंमेलनं भूषान्निधमेनात्र भारते ।
 इत्याशास्याभिवन्दे वः पुनर्दर्शनकामुकः ॥ २८ ॥
 द्वितीयेऽथ दिने गान्धिरूपस्थायासियासभाम् ।
 प्रगल्भं भाषणं चक्रे सर्वश्रोत्रमनोहरम् ॥ २९ ॥
 अयि प्राज्ञा विदेशीयगिरा यद्यपि भाषणम् ।
 करिष्यामि तथाप्यादौ न प्रार्थ्या खलु वः क्षमा ॥ ३० ॥
 विदितं किल सर्वेषां यदांगलगिरमन्तरा ।
 दृश्यते नापरा भाषा सर्वराष्ट्रप्रसारिणी ॥ ३१ ॥
 दूरासीना इतः सभ्या यदि स्युः श्रोतुमक्षमाः ।
 दोषभागत्र भविता यन्त्रं नादाभिवर्धकम् ॥ ३२ ॥
 यथास्थितं न युष्माभिर्गर्तं ह्यवलोकितम् ।
 न देशभ्यन्तरग्रामान्यूयमद्यापि संगता ॥ ३३ ॥
 मद्रमोहमयीदिल्ल्यः कल्कत्ता लवपुर्यपि ।
 एताः पाश्चात्यसंस्कारैर्वर्तन्ते परिवर्तिताः ॥ ३४ ॥
 तत्त्ववित्केभ्यदेशीयः पुरासीदाफ्रिकाभुवि ।
 मित्रं मे स्वल्पसंख्याकलोकानां पक्षपोषकः ॥ ३५ ॥

न केवलमहं हीनपक्षस्यन्तार्गतोऽभवम् ।
 अपि च न्यायवादी सन् भृतिभुग्वृत्तिमाश्रितः ॥ ३६ ॥
 प्रथमो ह्यहमेवासं भृतकन्यायवादिनाम् ।
 प्रायो भृतकशन्दार्यो युष्माभिरवगम्यते ॥ ३७ ॥
 अथैकदाग्रवीन्मित्रं शृणु क्रेष्वकथामिमाम् ।
 त्वदर्थमाह्लभापायां मया सेयमनूदिता ॥ ३८ ॥
 फ्रान्सदेशात्पुरा जग्मुः केचिद्वैज्ञानिकास्त्रयः ।
 सत्यस्यान्वेषणार्थाय प्राच्यदेशान् पृथक् पृथक् ॥ ३९ ॥
 आह्लैराक्रमणात्पूर्वं प्राङ्गोल्कालतोऽपि च ।
 तेषामेकतमोऽभ्यागात्पर्यटन्भारतावनिम् ॥ ४० ॥
 स च सूक्ष्मदृशाऽपश्यदुच्चजातिसमुद्भवान् ।
 पुमर्भकाङ्गनालोकान्वृथा सत्यगवेषकः ॥ ४१ ॥
 स किङ्कर्तव्यतामूढो ग्रामाद्ग्रामं परिभ्रमन् ।
 काञ्चिद्ग्रामटिकां प्राप्य जगाम क्षुल्लकोटजम् ॥ ४२ ॥
 श्वपचस्य कुटीरेऽस्मिन् विदेशीयोऽवसत् सुखम् ।
 अन्विष्यमाणसत्यं च तत्र साक्षाचकार सः ॥ ४३ ॥
 द्रष्टुकामा भगन्तश्चेद् भारतं निजरूपतः ।
 श्वपाकस्य कुटीरे तद् ग्रामस्य द्रष्टुमर्हय ॥ ४४ ॥
 ग्रामाणां सप्त लक्षाणि तादृशां सन्ति भारते ।
 तत्र जीवन्ति दीनानामष्टात्रिंशच्च कोटयः ॥ ४५ ॥
 पश्येयः कोऽपि युष्माकं यदि ग्रामान् यदृच्छया ।
 स तेषां दर्शनान्नूनं मोहितो न भविष्यति ॥ ४६ ॥
 न स्वर्गीयप्रदेशास्ते यम्बुवर्जातुचितपुरा ।
 इदानीं तु भगन्त्येते परं कचरराशयः ॥ ४७ ॥

नासीत्तेषां दशा पूर्वमीदृशीति ब्रवीम्यहम् ।

स्वदीर्घानुभवादेव नैतिहासिकवर्णनात् ॥ ४८ ॥

आसेतोरातुपाराद्रिं भारते पर्यटंश्चिरात् ।

अद्राक्षं मानुषव्यक्तीराता निष्प्रभलोचनाः ॥ ४९ ॥

अत्रैव भारतं दृश्यं नगरेषु न दृश्यते ।

अत्र नीचकुटीरेषु मलराशिभिरावृतः ॥ ५० ॥

दीनो धारयति प्राणान् विनीतो मलशोधकः ।

तन्निरूपणतो ज्ञेया दशा देशस्य वास्तवी ॥ ५१ ॥

अपरं च मयाधीता ग्रन्था आंग्लैः प्रकल्पिताः ।

यत्रैतिहासिकैर्लोकचारित्रमुपवर्णितम् ॥ ५२ ॥

आंग्लैर्विनिर्मितेभ्यश्च ग्रन्थेभ्यो हि वयं चिरात् ।

न तु मूलप्रवन्धेभ्य इतिहासमधीमहे ॥ ५३ ॥

अयं भारतवर्षस्य विजयः पूर्वसंस्कृतेः ।

यदेषा किल पाश्चात्यैर्गृहीता च प्रसारिता ॥ ५४ ॥

किञ्च वर्षसहस्रेभ्यः पूर्वमध्यात्मसंस्कृतिम् ।

प्राच्याः पाश्चात्यलोकाय ज्ञानिनः प्रत्यपादयन् ॥ ५५ ॥

बभूव प्रथमस्तेषां शरघुष्ठाभिधो बुधः ।

अन्वगात्तं च सिद्धार्थः पृतात्मा गीतमो मुनिः ॥ ५६ ॥

* मोक्षसोऽभूत्ततः किस्तोऽनन्तरं च महम्मदः ।

यैः सर्वैः पाविताः प्राच्यभूमयः स्वस्वजन्मना ॥ ५७ ॥

श्रीरामकृष्णयोस्तद्वदन्येषां ज्ञानतेजसाम् ।

नामानि न गृहीतानि लोकेऽल्पप्रसिद्धितः ॥ ५८ ॥

न कोऽपि भूतलेऽद्यापि समाकर्णि मया नरः ।
 पूर्वोक्तैः पञ्चभिस्तुल्यः प्राच्यखण्डसमुद्भवैः ॥ ५९ ॥
 कैस्तर्धमस्तु वैरूप्यं प्राप पाश्चात्यभूमिगः ।
 इति वक्तुमहं दूये तदुक्तैरधिकैरलम् ॥ ६० ॥
 नगरेषु स्वरूपेण भारतं न विलोम्यते ।
 इति बोधयितुं युष्मान् प्रसङ्गात्सर्वमीरितम् ॥ ६१ ॥
 प्रचलन्पुरतोऽस्माकं संहारोऽस्त्यतिगर्हितः ।
 भारताद्बहिरेतस्य संस्मृतिर्न तु नीयताम् ॥ ६२ ॥
 संदेशः पूर्वखण्डस्य ज्ञातव्यः पृथगेव वः ।
 नाणुस्फोटानुकाराद्वा न वा पाश्चात्यदृष्टितः ॥ ६३ ॥
 भवन्तो यदि सन्देशं पाश्चात्येभ्यः प्रदित्सवः ।
 प्रेमसत्यप्रधानेन तेन भाव्यं हि सर्वथा ॥ ६४ ॥
 प्रजाधिपत्यसापेक्षे साम्प्रतं जगति स्थिते ।
 रूढो भवति संदेशो दीनानामपि चेतमि ॥ ६५ ॥
 वैखुद्धिं विनिर्भूय विवेकधिपणावलात् ।
 भारतं लप्स्यते पूर्णं विजयं पश्चिमोपरि ॥ ६६ ॥
 संदेशः पूर्वमस्मभ्यं यो दत्तः प्राच्यकोविदैः ।
 समस्तैस्तद्रहस्यं चेदस्माभिरवम्यते ॥ ६७ ॥
 यदि चातुमरिष्यामः सर्वे तत्प्राज्ञबोधनाम् ।
 तदा भरतवर्षस्य विजयः पूर्णतामियात् ॥ ६८ ॥
 आस्माकविजयेनैते नूनं पाश्चात्यदेशजाः ।
 स्वयं प्रीता भविष्यन्तीत्यस्ति मे प्रत्ययो दृढः ॥ ६९ ॥
 प्राज्ञवादानिमे श्रोतुमुत्सृष्टाः सन्ति साम्प्रतम् ।
 अण्वण्वप्रगुजीभावाहुर्पुत्रैर्यो हि ते म्रियताः ॥ ७० ॥

* आप्वास्त्रं तच्च पाश्चात्यदेशान् सर्वान्न केवलम् ।
 समस्तधरणीं चापि क्षणादुन्मूलयेद् ध्रुवम् ॥ ७१ ॥
 तथैवं सति यः कैस्तवेदोक्तः प्रलयो भुवः ।
 स एव कार्यतः सिद्धो बभूवेति वितर्कयेत् ॥ ७२ ॥
 युष्याभिर्जगते वाच्यं तत्पापं तदुरात्मता ।
 अयमेव हि नः पन्था दर्शितः पूर्वशिक्षकैः ॥ ७३ ॥
 इति सौ. क्षमायाः कृतिषु स्वराज्यविजये आसियासम्मेलने
 गान्धिप्रवचनं नाम चत्वारिंशत्तमोऽध्यायः ॥



एकचत्वारिंशोऽध्यायः

कोराणपठनाक्षेपनिरासः ।

समाप्य भाषणं गान्धिः श्वपाकशिविरं ययौ ।
यथाकालमनुष्ठातुं प्रदोषोपासनाविधिम् ॥ १ ॥
अथ कोराणपठने प्रतिकूलमतिर्भूतम् ।
गतिरोद्धुं युवा कश्चित्सहसामूत्समुद्यतः ॥ २ ॥
निष्कासितेऽङ्गणात्सद्यः कुमारे कैश्वनानुगैः ।
मुहूर्तमकरोद्गान्धिर्विरामं प्रार्थनाविधेः ॥ ३ ॥
शोरास्त्रभगवद्गीता—श्रीमद्रामधुनादिषु ।
पठितेष्वन्नवीद्गान्धिः किञ्चित्खिन्नमना यथा ॥ ४ ॥
हिन्दुना यत्कृतं यूना तदयोग्यं न केवलम् ।
सभानियमधर्मस्य व्यतनोच्च व्यतिक्रमम् ॥ ५ ॥
ईदृक् प्रवर्तयेत्कृत्यमत्याहितपरम्पराम् ।
विदर्भनवखात्यादिप्रदेशेषु यथा पुरा ॥ ६ ॥
विनिश्चितधिया तस्मात् त्यजेदुष्टविचेष्टितम् ।
कालेऽस्मिन् विपमे शान्तिं रक्षेत्राणव्ययादपि ॥ ७ ॥
श्रावं श्रावं विदर्भीणां घोरकृत्यर्परम्पराम् ।
मुस्लिमान् प्रति दूनोऽहं लज्जानतशिराः स्थितः ॥ ८ ॥
वैरशुद्धिरिवेदानीं तस्याः पश्यनदावनौ ।
क्षोभाभिः पक्षयोर्मध्ये प्रज्वलत्येव घस्मरः ॥ ९ ॥
अस्ति मित्रं सहायश्च मृत्युरद्य शरीणिणाम् ।
ते हि धन्याः प्रवीरा ये कृतान्तातिथ्यमागताः ॥ १० ॥
ये तु कृत्वापि पापिष्ठं कर्म जीवन्ति पापिनः ।
दृष्यास्ते दण्डमर्हन्ति सर्वज्ञालरमेश्वरात् ॥ ११ ॥

वृत्तिर्वन्यशरारूपां त्यज्यतां परहिंसनम् ।
 क्रियतां हिन्दुभिः प्रीतिर्विश्वासो मुस्लिमैः पुनः ॥ १२ ॥
 अन्तर्गतविरोधेन हिन्दुमुस्लिमयोर्मिथः ।
 भारतं न किलात्मानं कलङ्कयितुमर्हति ॥ १३ ॥
 परेद्यवि च विक्षेपो व्यधायि प्रार्थनाविधेः ।
 कैश्चित्कोराणपाठस्य द्वित्रलोकैर्निषेधकैः ॥ १४ ॥
 भवानधिकृतः केन हिन्दूनां देवमन्दिरे ।
 कोराणपठनायेति पर्यपृच्छन्नमी मुनिम् ॥ १५ ॥

(महात्मोवाच ।)

‘ अन्त्यजानां समाजस्य भवत्येव सुरालयः ।
 न तैराक्षिप्यते कापि ममात्र प्रार्थनाक्रमः ॥ १६ ॥
 अस्म्यहं समजातीयः स्वैरं च मलशोधकः ।
 अधिकारोऽस्ति मे तस्माद्यथेष्टप्रार्थनाविधौ ॥ १७ ॥
 निषेधन्तो जना नैते भवन्ति मलशोधकाः ।
 भवितुं वा न चेच्छन्ति तत्किमुक्तेन भूयसा ॥ १८ ॥
 परेद्युः प्रार्थनाभूमौ भक्तान् गान्धिरभाषत ।
 पत्रद्वारादिशत्कथिन्मामज्ञातचरो जनः ॥ १९ ॥
 जहीहि म्लेच्छगीतानां पाठं भो धर्मकञ्चुकिन् ।
 नोचेन्निर्गम्यतां सद्यो वाल्मीकिभवनादिति ॥ २० ॥
 अतः पृच्छामि वः सौम्याः किमस्मिन्मेलके जनः ।
 कोराणपठनाक्षेप्ता ब्रूत यः कोऽपि विद्यते ॥ २१ ॥
 इत्सुक्ते बहवः प्रोचुः क्षणादुच्छ्रितपाणयः ।
 इस्लामग्रन्थपाठो नः सर्वथा नास्ति सम्मतः ॥ २२ ॥
 आक्षेपवचनं श्रुत्वा संयमी स निराकुलः ।
 प्रार्थनाविधिमुत्सृज्य मिलितानब्रवीद्यथा ॥ २३ ॥

‘ अयि सौम्या मयोक्तस्य पूर्वद्युः प्रार्थनोत्तरम् ।
कच्चिदग्राहि युष्माभिः सत्यता चारुतापि वा ॥ २४ ॥

वालेनापि कृताक्षेपस्त्यजामि प्रार्थनामहम् ।
तदेतच्च तु युष्माभिः कातर्यमिति मन्यताम् ॥ २५ ॥

हिंसायाः परिहाराय प्रार्थना त्यज्यते मया ।
आत्राल्याद्वलवद्बुद्धा मया हिंसापिशाचिका ॥ २६ ॥

नाहं निह्न्यमानोऽपि विरमेयं कथंचन ।
रामस्य रहिमस्यापि दिव्यनाम्नोः प्रकीर्तनात् ॥ २७ ॥

तयोरकीर्तयन्नाम्नी कथं स्थातु हि शक्नुयाम् ।
हिन्दुमुस्लिमयोरग्रे नवखालीविदर्भयोः ॥ २८ ॥

न कुर्यात्कोपविद्वेषौ प्रार्थनाप्रतिरोधिषु ।
केवलं दयनीयास्ते कुध्द्वेषौ धर्महिंसकी ’ ॥ २९ ॥

निर्यातुं सदनं यावन्महात्मा ऽभवदुद्यतः ।
जनौघे विमतस्थानां कलहस्तावदुत्थितः ॥ ३० ॥

तिष्ठन्नेवात्रवीद्वान्धिः कोपावेशो निरर्थकः ।
पञ्चाम्नुविप्लवज्वालाशमोपायं विधीयताम् ॥ ३१ ॥

प्रेद्युः प्रार्थना सायं निर्विघ्नं समवर्तत ।
अतः श्रीतमना गान्धिरत्नवीन्मिलितान् जनान् ॥ ३२ ॥

‘ इमे हरिजनाः सर्वे भवन्ति आतरो मम ।
मयैवानेकशः प्रोक्तं यदस्मि मलशोधकः ॥ ३३ ॥

मलस्य मार्जनं धर्मो हिन्दूनामविशेषतः ।
न केवलं निजाङ्गानां मनसां च धियामपि ॥ ३४ ॥

सत्यं धर्मेषु सर्वेषु हिन्दुः पश्यति सात्त्विकः ।
 सारं कोराणपद्यानां सर्वधर्मेषु दृश्यते ॥ ३५ ॥
 अनादिकालतो वेदास्तथोपनिषदां गणः ।
 विद्यन्ते न त्वमी ज्ञाताः साङ्गोपाङ्गतया जनैः ॥ ३६ ॥
 हिन्दुधर्मो महानेप तितिक्षागुणशेवधिः ।
 सर्वार्थक-धलीकार-सामर्थ्यादैक्यसाधकः ॥ ३७ ॥
 आसीत्काचित्पुरा साध्वी धर्मनिष्ठाऽन्त्यजाङ्गना ।
 पृच्छकं प्रत्यवादीत्सा युवानं चैकदा यथा ॥ ३८ ॥
 भगवानखिलव्यापी नियन्ता मनसो नृणाम् ।
 भाषादिनिरेष्वोऽयं पूज्यो ह्येकाग्रचेतसा ॥ ३९ ॥
 अतः कोराणगीतीनां विरोधो नोपपद्यते ।
 प्रतिषेधो ह्यधर्म्यः स्याद् हिन्दुधर्मानुसारिणाम् ॥ ४० ॥
 कृतज्ञतां वहाम्येष श्रीकोराणविरोधिषु ।
 प्रदत्तो ऽवसरस्तैर्हि हृदन्तःशोधनाय मे ॥ ४१ ॥
 यदेतान्न समाधातुमशकं तव्यचिन्तयम् ।
 हृदये कित्पिपं मे स्याद्यत्किञ्चित्तद्विरोधकम् ॥ ४२ ॥
 भजनस्य रहस्यार्थमवेदिष्यन्नमी यदि ।
 साक्षाद्व्योपहारं तदमस्यन्त तदा ध्रुवम् ॥ ४३ ॥
 नाम्नोर्युगपदुच्चारं रामस्य रहिमस्य च ।
 कुर्वाणं यदि मां हन्युर्निधनं स्यान्मुदे मम ॥ ४४ ॥
 सर्वमेव शुभं हि स्यात्क्रोधमत्सरवर्जनात् ।
 कुतः पाप्माऽरवीमात्रा भगवन्नामकीर्तने ॥ ४५ ॥
 अज्ञातदिव्यवेदार्थो हिन्दुधर्मं न दूषयेत् ।
 ययेष्टं पूजयेदीशमित्यादिशति हि श्रुतिः ॥ ४६ ॥

सेवकः सन्मद्देशस्य तदादेशं विना क्वचित् ।

न पिबामि न वाश्रामि नान्यत्किञ्चित्करोमि वा ॥ ४७ ॥

जनः सम्यक्तरां विद्यात्कालेन मदनुष्ठितम् ।

तावत्करोमि कर्तव्यमीश्वरप्रेरणा यथा ' ॥ ४८ ॥

इति सौ. क्षमायाः कृतिषु स्वराज्यविजये कोराण-पठनाक्षेप-
निरासो नाम एकचत्वारिंशत्तमोऽध्यायः ॥



द्राचत्वारिंशोऽध्यायः

राम-रहीमसाम्यनिदर्शनम् ।

पञ्चमेऽथ दिने नासीत् प्रदोषप्रार्थनाङ्गणे ।
प्रार्थनारीतिमुद्दिश्य कश्चिदन्यो वितण्डकः ॥ १ ॥
प्रार्थनादिवसे पष्ठे कीर्तनञ्च व्यधीयत ।
रामस्य रहिमस्यापि कृष्णस्य करिमस्य च ॥ २ ॥
तथा च रामधुन्गीतं रमणीयमगीयत ।
प्रीतचेता मुनिस्तस्मात्तदुद्दिश्याव्रवीत्तदा ॥ ३ ॥
श्रावं श्रावमिदं रामधुन्गीतं सुमनोहरम् ।
नवखात्याः शुभालोकं प्रत्यक्षीकृतवानहम् ॥ ४ ॥
अगीयत हि तत्रैतद्भजनं प्रार्थनाङ्गणे ।
ग्रामाद्याममटंश्चापि जगौ रामधुनं जनः ॥ ५ ॥
अद्यानुप्रीयते देशे प्रजाभी राष्ट्रियोत्सवः ।
यज्ञियैस्तन्तुनिर्मणैरुपवासैश्च पूजनैः ॥ ६ ॥
रामस्य रहिमस्यापि नामनी प्रार्थनोत्तरम् ।
हृदये चेन्निरूढे वस्तदेतत्परमं शुभम् ॥ ७ ॥
केचिन्निन्दन्ति मां लोका भारतच्छेदकारणात् ।
अनवाप्योत्तरं मतो ह्यसं मां मन्वतेऽपरे ॥ ८ ॥
चारुपञ्चनदे क्षोभवह्निना प्रज्वलत्यपि ।
सुस्थितोऽस्यत्र देहत्यामित्यन्ये चाऽऽक्षिपन्ति माम् ॥ ९ ॥
पञ्चाम्बुविषयस्थानां नेत्रवारि मिमार्जिषुः ।
मित्रैराहूतमात्रोऽहं तत्र यास्यामि निश्चितम् ॥ १० ॥
महाभारतकाव्ये प्राक् कवीन्द्रेण हि वर्णितम् ।
कुरुपाण्डवयोर्युद्धमन्योन्यक्रोधहेतुकम् ॥ ११ ॥

आहवे तुमुलं तस्मिन्नवसानमुपागते ।
 अवाशिष्यन्त सप्तैव वक्तुं घोरकथां भुवि ॥ १२ ॥
 हिन्दुमुस्लिमसिक्केषु जिघांसुषु परस्परम् ।
 महाभारतयुद्धेन तुल्यो भाति च विप्लवः ॥ १३ ॥
 मृत्योरपरिहार्यत्वं स्मरन्तः सर्वदेहिनाम् ।
 म्रियन्ते यद्यमी कुर्युर्हिन्दुस्थानं हि नूतनम् ॥ १४ ॥
 सूक्तिरत्नानि हि ग्राहुर्गीताध्याये द्वितीयके ।
 यथा सत्पुरुषो जीवेद्यानि कर्माणि चाचरेत् ॥ १५ ॥
 उपदेशं च गीतायाः पठित्वा परिशीलयेत् ।
 अवगत्य च तत्सारं दृढं चेतसि धारयेत् ॥ १६ ॥
 ततो वैद्यं भवेत्प्राप्तुं स्वातन्त्र्यं पात्रतास्ति नः ।
 संप्राप्य रक्षितुं तच्च प्रभवेम न वेत्यपि ॥ १७ ॥

इति सौ. क्षमायाः कृतिषु स्वराज्यविजये रामरहीमसाम्पनिदर्शनं नाम
 द्वाचत्वारिंशोऽध्यायः ॥

त्रयश्चत्वारिंशोऽध्यायः

महात्मानुशासनम् ।

अथैकदात्रिवीद्धान्विः पार्थनोत्तरभाषणे ।

देशच्छेदोद्भवान् कांश्चिद् भाव्यनर्थान् वितर्कयन् ॥ १ ॥

“ देशद्वारमनुप्राप्ता साम्प्रतं नः स्वतन्त्रता ।

तथापि स्थितवान् लोकः सर्वथोत्साहवर्जितः ॥ २ ॥

देशस्य खण्डनं मन्ये तन्मनोहतिकारणम् ।

तेन राष्ट्रद्वयं हि स्यात्पृथक्सैन्यसमुद्यतम् ॥ ३ ॥

सेनाविभजने यत्ना दृश्यन्ते किल सर्वतः ।

सामान्या देशरक्षायै न स्यात्सेनेति निश्चितम् ॥ ४ ॥

सैन्यमन्योन्यहृत्यायै वृथा तत्पोषणव्ययः ।

उत्कर्षः पुरुषार्थो वा की भवेद्देशखण्डनात् ॥ ५ ॥

सति लोके निरानन्दे भारतस्य स्वतन्त्रता ।

किमपेक्ष्या चिराभीष्टप्रियार्थत्यागसिद्धये ॥ ६ ॥

त्रिंशत्संवत्सरस्यायिस्वातन्त्र्याहवनाटके ।

एष मुख्यनटो भूत्वा करोम्यन्तर्गवेपणम् ॥ ७ ॥

अत्युदार इति ख्यातः पूर्णस्वातन्त्र्यसंगरः ।

किं नु पर्यवसानेऽयं जायतामयशस्करः ॥ ८ ॥

इत्युक्त्वा न्यगदद्भूयः श्रौतमार्पमिदं वचः ।

तमसो नय देवास्मान् परं ज्योतिः प्रसीद नः ॥ ९ ॥

ततो मासद्वयं श्रीमान् गान्धिवक्त्रे गतागतम् ।

विदर्भपाटलीपुत्रनवखालीपुरादिषु ॥ १० ॥

क्षोभाग्नेर्दह्यमानेभ्यः सर्वतो दारुणाचिभिः ।

विदर्भवंगदेशेभ्यो नैच्छद्भन्तुं घहिर्मुनिः ॥ ११ ॥

अभ्यर्थितोऽपि विश्रान्तिचिकित्सात्यसेवकैः ।

आह्वानमुरलीपञ्चगणयोः स निराकरोत् ॥ १२ ॥

अथ वैशाखमासान्ते कल्कत्तानगरे वसन् ।
 श्रीमता नेहृङ्गणाहृतः पुनर्दिल्लीं समासदत् ॥ १३ ॥
 बल्लभार्यैस्तदा नेहृङ्गर्वसन् मसुरीगिरौ ।
 सेवमानोऽल्पविश्रान्तिं मन्दशीतानिलाश्रिते ॥ १४ ॥
 ग्रीष्मचण्डोष्मणा तप्तां दिल्लीं तात त्यजाधुना ।
 एहि तावदिमं शैलमिति नेहृङ्गर्याचते स्म तम् ॥ १५ ॥
 न यावत्पक्षयोर्मध्ये सौहार्दमुदितं पुनः ।
 न तावदुत्सहे वत्स सेवाक्षेत्राच्चिवर्तितुम् ॥ १६ ॥
 न त्यजन्ति मियो यावद्विद्वेषं हिन्दुमुस्लिमाः ।
 चिन्तयिष्ये न विश्रान्तिं तावदित्यत्रवीद्यतिः ॥ १७ ॥
 प्रत्यहं वृद्धिमायान्ती विप्लवाग्नेः प्रचण्डता ।
 मुनेः शान्तिप्रियस्यासीद्वलान्मर्मनिवृन्तनी ॥ १८ ॥
 निजस्वास्थ्यमनादस्य जनानार्तान् सिपेविपुः ।
 भमाशो निजगादेत्यं कचिन्मित्रं प्रशान्तधीः ॥ १९ ॥
 भस्मीकृतोऽस्मि यन्नाहं ज्वालाभिर्वेष्टितोऽपि सन् ।
 किमीशस्य प्रसादोऽयमयवैया विडम्बना ॥ २० ॥
 अद्यत्वे भारते हन्त स्यान् मे न हि विद्यते ।
 पचविंशं शतं वर्षाण्युत्सहे नैव जीवितुम् ॥ २१ ॥
 जीवेयं वत्सरौ प्रायो नाधिकं किल कामये ।
 भारते विप्लवग्रस्ते कथं वा प्रियतां वपुः ॥ २२ ॥
 अधुना व्यापृते देशे संग्रामायुधनिर्मितौ ।
 का गतिर्ग्रीमशिल्पानामर्हिसाचिद्धरक्षिणाम् ॥ २३ ॥

इति सौ. क्षमायाः कृतिषु स्वराज्यविजये महात्मानुशासने
 नाम त्रिचत्वारिंशोऽध्यायः ॥



चतुश्चत्वारिंशोऽध्यायः

गान्धेरनुशासनम् ।

क्षणेऽस्मिन् पाटलीपुत्रे विप्लवः पुनरुत्थितः ।
दुःखार्तान् सेवितुं तत्र ययौ गान्धिश्च सत्वरम् ॥ १ ॥
प्रान्तीयमन्त्रिणा साकं ग्रामाद्ग्रामं परिभ्रमन् ।
विध्वंसविकृतीर्वीक्ष्य व्यथितात्माऽभवद्भ्रशम् ॥ २ ॥
अनुशिष्य जनानार्तानहिंसामेव रक्षितुम् ।
विश्रान्त्यै पाटलीपुत्रं प्रत्यगात्सोमवासरे ॥ ३ ॥
मौनव्रतदिने तस्मिन् प्रार्थनामेलने मुनिः ।
लेखेनाकथयत्स्पष्टमानुशासनिकं वचः ॥ ४ ॥
अस्त्येतदुष्कृतां राज्यं परिवेवेष्टि यच्च नः ।
प्रतिरोद्धुं तदेवाद्य चिन्तयेऽहं दिवानिशम् ॥ ५ ॥
शोचनीयदशा सेयं न परं भारतेऽधुना ।
जगत्यामखिलायां च रूढमूलाऽवतिष्ठते ॥ ६ ॥
सर्वं नः सम्यगस्तीति मन्यन्ते यदि हिन्दवः ।
तदा नूनममी भ्रान्ताः कुर्वन्त्यात्मप्रतारणाम् ॥ ७ ॥
हिन्दुधर्मे परां श्रद्धां वहन्नेष ब्रवीम्यहम् ।
यद्वयं हास्यतां यामस्तादृशैर्मूर्खचिन्तनैः ॥ ८ ॥
परैराक्रान्तराज्यस्य पुनः स्वीकरणोदमे ।
न खलु स्वैरवृत्तानां दुष्कृतिः स्यादुपक्रमः ॥ ९ ॥
भगवत्प्रार्थनाभूमौ कृतं यत्प्रतिबन्धनम् ।
तदेव स्वैरवृत्तानां दुष्कृतेः पूर्वसूचनम् ॥ १० ॥
प्रोक्तं दुष्कर्मणां मूलं परधर्मासहिष्णुता ।
जायन्ते व्याधयः सर्वे बहूनर्थकरास्ततः ॥ ११ ॥

हिन्दवो मुस्लिमाश्चापि विमृशन्तु मनीषया ।

समक्षमेव यत्सर्वं प्रचलत्यत्र सर्वतः ॥ १२ ॥

स्वातन्त्र्याप्तेः पुरैवैतद्विनाशोपायशिक्षणम् ।

अस्माभिः क्रियते स्मेति मा वोचन्वंशजा इतः ॥ १३ ॥

आशासेऽध्यापकाः सर्वे विमुक्ताः परशासकैः ।

स्वधर्ममभिरक्षेयुर्निजप्राणव्ययादपि ॥ १४ ॥

दिष्टया तेऽधिकृता यूनां शुभसंस्कारकल्पने ।

धर्म्यामुत्पादयेयुस्ते प्रवृत्तिं तेषु सर्वथा ॥ १५ ॥

इति सौ. क्षमायाः कृतिषु स्वराज्यविजये गान्धेयानुशासनं नाम

चतुश्चत्वारिंशत्तमोऽध्यायः ॥

ध्यायं ध्यायं स्वदेशस्य महात्मा भाविस्त्रण्डनम् ।
शङ्कितात्याहितं वक्ति दैनिकप्रार्थनोत्तरम् ॥ १२ ॥

“अयि भोः श्रूयतां तावद्वचो मे बुद्धिपूर्वकम् ।
अनुशास्मि स्वदेशस्य प्रजानामेव शर्मणे ॥ १३ ॥

कृच्छ्रे गत्यन्तराभावात्स्वीकृतो राष्ट्रनायकैः ।
भारतस्याङ्गविच्छेदः सम्राट्पुत्रेण निश्चितः ॥ १४ ॥

राष्ट्रसहाय न द्रुष्टेदेशजस्तस्य कारणात् ।
यद् दैवादनिवार्य तत्परिहर्तुं न शक्यते ॥ १५ ॥

हठाद्धि राष्ट्रसंघस्तां प्रापितोऽभूत्परिस्थितिम् ।
इत्यस्माभिर्न विस्मयं तदधर्मोऽस्य निन्दनम् ॥ १६ ॥

लघूकर्तुं भवत्केशं फलितार्थं ब्रवीमि वः ।
हिन्दुमुस्लिमसिक्कानां न कस्यापि क्षतिस्ततः ॥ १७ ॥

राज्ञः प्रतिनिधिर्यद्यत्कृतवानिह तत्पुनः ।
जनैरन्योन्यसंमत्या शक्येत कर्तुमन्यथा ॥ १८ ॥

पक्षयोरुभयोर्मध्ये कृतसन्धानसाहसः ।
सम्राट्प्रतिनिधिर्धोमानगिनन्दनमर्हति ॥ १९ ॥

विफलीभूतयत्नोऽसौ सर्वोपायश्रमैरपि ।
निश्चिकाय तदेव स्यादनुकूलं विधानकम् ॥ २० ॥

भन्तायकत्वमापद्येत् भारतं न कश्चिद् ।
प्रयत्नानकरोत्सर्वानीदृशान् राजवल्लभः ॥ २१ ॥

श्रीलमघानुनेष्यामि जित्त्वं सिद्धमनोरथम् ।
अन्यपक्षान् समाह्वातुं तथा राष्ट्रसमासदः ॥ २२ ॥

यथा सर्वे समालोच्य विनैवाङ्गुलनियन्त्रणाम् ।
कल्पयिष्यामहे नूतनं राज्यभारकमं स्वतः ॥ २३ ॥

कालक्रमेण भूयोऽपि विभागौ द्वावपि स्वयम् ।
 आशासे भारतस्येमौ संयुक्तौ संभविष्यतः ॥ २४ ॥
 हिन्दूनामाधिपत्यं स्याद्भास्ते न चिरादिति ।
 विशङ्कन्ते प्रमादेन हन्त मुस्लिमसांधिकाः ॥ २५ ॥
 ये जना अत्र संजाताः पोषिताः शिक्षितास्तथा ।
 जन्मभूमिरियं तेषां सर्वेषां भारतावनिः ॥ २६ ॥
 न किं पञ्चनदः सिक्किहिन्दुकिस्तानुयायिनाम् ।
 यहूदिपारसीकानां जन्मभूः स्वनिवासिनाम् ” ॥ २७ ॥
 इति सौ. क्षमायाः कृतिषु स्वराज्यविजये लोकसांत्वनं
 नाम पञ्चचत्वारिंशोऽध्यायः ॥



षट्चत्वारिंशोऽध्यायः

देशखण्डनम् ।

आसीन्महात्मनो यस्मात्परेद्युर्मौनवासरः ।

तस्मादपाठि तल्लेखः सायं सदसि तद्यथा ॥ १ ॥

“स्वीकृतं राष्ट्रसङ्घेन हन्त देशस्य खण्डनम् ।

तदेतन्न मया रूढमत्र वक्ष्येऽद्य कारणम् ॥ २ ॥

ज्ञात्वा प्रतिनिधिद्वारा भूयिष्ठानामसंमतिम् ।

प्रातिकूल्यमहं देशविच्छेदे प्रागघोषयम् ॥ ३ ॥

दृश्यते त्वद्य विच्छेदे संमतिः सार्वलौकिकी ।

नोत्सहे स्वमतं तस्माल्लोकान् ग्राहयितुं हठात् ॥ ४ ॥

जयेदसत्यं सत्येन तथा हिंसामर्हिसया ।

अक्षमां क्षमयोष्णं च शीतेनेत्यनुशासनम् ॥ ५ ॥

यदब्धैर्लिखिताभ्यस्तं देशजैस्तद्धि विस्मृतम् ।

इदानीं ते निजच्छायामपि दृष्ट्वा विशङ्किताः ॥ ६ ॥

अग्रणीस्त्वं भवास्माकं भारतच्छेदरोधने ।

इति मामवदन् केचित्कारणान्तरमाश्रिताः ॥ ७ ॥

मूलतो मद्विमिश्रैस्तैरहं सङ्गमवर्जयम् ।

तेजस्तिमिरवत्येमद्वैपौ नैकञ्च तिष्ठतः ” ॥ ८ ॥

अयामेरिकदेशीयस्तत्काले कोऽपि नाविकः ।

संदिदक्षुर्महात्मानं चाण्डालशिथिरं ययौ ॥ ९ ॥

स च हस्ताक्षरं गान्धेर्जिघृक्षुः प्रार्थनोत्तरम् ।

उपेत्य पुस्तिकापाणिस्तं ययाचे फुत्तूहली ॥ १० ॥

अग्रवीत्सोपहासं श्रीगान्धिरामन्तुकं तदा ।

विंशत्या मद्र मुद्राणां तदेतत्केतुमर्हसि ॥ ११ ॥

कृते हरिजनस्याहं संजिघृक्षुर्धनं सदा ।
 सर्वहस्ताक्षरार्थिभ्यो विक्रीणेऽहं वणिक्क्रियः ॥ १२ ॥
 निशम्य वचनं तस्य विदेशीयः स्मिताग्नः ।
 उद्धृत्य कौशतो द्रव्यमर्पयन्मुनयेऽब्रवीत् ॥ १३ ॥
 धनं मे केवलं देहि यातुं मोहमयीं पुरीम् ।
 महात्मन्नवशिष्टं ते विनियोगाय कल्पेताम् ॥ १४ ॥
 रूप्यकान् गणयित्वाथ तेभ्यः पञ्चदशाग्रहीत् ।
 प्रत्यदादवशिष्टं च तरुणाय धनं मुनिः ॥ १५ ॥
 गान्धेर्हस्ताक्षरं लब्ध्वा युवा प्रमुदितान्तरः ।
 निर्ययौ देशजेभ्यस्तत्प्रदर्शयितुमुत्सुकः ॥ १६ ॥

इति सौ. क्षमायाः कृतिषु स्वराज्यविजये देशखण्डनात्मकः
 पट्टचत्वारिंशोऽध्यायः ।



सप्तचत्वारिंशोऽध्यायः

काश्मीरप्रस्थानम् ।

सप्ताहानन्तरं गान्धिरवादीप्रार्थनोत्तरम् ।

“ स्थेयं मया विदर्भेषु नवखालीपुरेऽथवा ॥ १ ॥

विप्लवेऽस्मिन्नतिक्लिष्टान् तत्तद्देशनिवासिनः ।

सेवितुं वाऽथवा मर्तुं प्रतिज्ञाऽथ कृता मया ॥ २ ॥

नवखालीं द्रुतं यातुं भूयादवसरो मम ।

इत्येवं परमात्मानं प्रार्थये ह्येकनिष्ठया ॥ ३ ॥

बह्विकुण्डेऽप्यवस्थाय भुवोऽनृत्यद्यथा पुरा ।

प्रभवेयं तथैवाहं सन्तप्ते तत्र नर्तितुम् ” ॥ ४ ॥

धनक्षेत्रादि सर्वस्वसमभागित्ववादिनाम् ।

सभामथ समुद्दिश्य प्रोक्तवानेकदा मुनिः ॥ ५ ॥

सर्वशस्त्रसमसत्तेति पदं श्रोत्रमनोहरम् ।

जगत्यां हि समाः सर्वे नोद्यः कोऽपि न चावरः ॥ ६ ॥

शरीरशिखरस्थित्या नास्ति प्रोद्यतरं शिरः ।

न वा पादतले हीनतरे भूमितलस्पृशी ॥ ७ ॥

शरीरस्य यथाङ्गानि भजन्ति समतां मिथः ।

तथा सामाजिकाः सर्वे समाना निर्विशेषतः ॥ ८ ॥

समसत्ताप्रसङ्गेऽस्मिन् धर्मद्वैतं न विद्यते ।

सार्वभौमिकमेकत्वं स्पष्टमस्मात्प्रदृश्यते ॥ ९ ॥

बहिर्सासत्यधर्माभ्यां यदा प्लवप्रवृत्तयः ।

अथाप्स्यन्ति तदा सिद्धिं समभागित्वकाङ्क्षिणः ” ॥ १० ॥

अयासी ज्येष्ठमासान्ते ययौ दिल्लीपुरान्मुनिः ।

चिरात्प्रतीक्षमाणः श्रीनगरं काश्मिरावनी ॥ ११ ॥

नगरे तत्र सोऽवादीत्साक्षादिन्द्रपुरोपमे ।

नरेन्द्रप्रमुखान् लोकान् तथा राष्ट्रसभासदः ॥ १२ ॥

न चिराज्जम्मुकश्मीरौ भगवत्कृपयोभयौ ।

सम्पूर्णमधिगन्तारौ स्वातन्त्र्यं चिरकाङ्क्षितम् ॥ १३ ॥

अचिरस्थायिनी सेयं भविष्यति दशा यतः ।

पाकिस्थानेन तौ देशौ संयोज्यौ भारतेन वा ॥ १४ ॥

साहाय्यं वः सदा कर्ता राष्ट्रसङ्घ इति प्रजाः ।

समाश्वास्य ययौ गान्धिः कश्मीरनगरोत्तमात् ॥ १५ ॥

कल्कत्तानगरं प्राप्तस्तृतीयेऽहनि सानुगः ।

अग्रहीद्वसतिं श्रीमांस्तत्र सिद्धपुराश्रमे ॥ १६ ॥

पुरे प्रावर्तत क्षोभो मुनिस्तदकरोन्मतिम् ।

निर्गमं नगरात्किञ्चिद्विलंबयितुमात्मनः ॥ १७ ॥

दर्शं दर्शं स विध्वंसं विहितं हिन्दुभिर्मुनिः ।

श्रावं, श्रावं च दुर्वार्तास्त्रपानतमुखोऽभवत् ॥ १८ ॥

इति सौ. क्षमायाः कृतिषु स्वराज्यविजये काश्मीरप्रस्थानं ना
सप्तचत्वारिंशोऽध्यायः ॥



अष्टचत्वारिंशोऽध्यायः

स्वराज्यलाभः ।

अथाब्दस्याष्टमे मासि शुभे पञ्चदशेऽहनि ।
पूर्णस्वराज्यमार्तण्डः समुदैद्भारताम्बरे ॥ १ ॥
देशाङ्गच्छेदतो राष्ट्रयुगलं समजायत ।
पाकिस्थानाभिधं द्वेकमन्यत्संयुक्तभारतम् ॥ २ ॥
सिंधुपश्चिमपञ्चाम्बुप्राच्यवंगीवभूमयः ।
पश्चिमोत्तरदेशश्च पाकिस्थाने निवेशिताः ॥ ३ ॥
अवशिष्टं विहायैतान् विशालावनिमण्डलम् ।
अवतस्थे यथापूर्वं विपयो भारताङ्कितः ॥ ४ ॥
मङ्गले सर्वतस्तस्मिन् स्वातन्त्र्यप्राप्तिवासरे ।
आसेतोरातुपाराद्रिं व्यजृम्भन्त महोत्सवाः ॥ ५ ॥
दिल्लीमोहमयीमद्रकल्कत्तानगरादिषु ।
गेहे गेहे त्रिवर्णोऽमूद्राष्टकेतुः समुच्छ्रितः ॥ ६ ॥
कार्यालयाश्च हर्म्याणि दीनानां मन्दिराणि च ।
दीपोज्ज्वलान्यभासन्त दीपावल्युत्सवे यथा ॥ ७ ॥
नगरे नगरे ग्रामे ग्रामे च दिवसत्रयम् ।
स्वराज्यस्य महो देशे चलति स्म सर्वैश्वर्यम् ॥ ८ ॥
स्त्रीपुमर्मकवृन्दानि पर्यादुः शतशो निशि ।
राजमार्गात्परिध्यासु द्रष्टुं दीपमहोत्सवम् ॥ ९ ॥
युवकाश्च समारूढा यन्त्रयानमलङ्कृतम् ।
उदीरयन्तः सन्चेरुः स्वातन्त्र्यस्य जयध्वनिम् ॥ १० ॥
वितेनुर्जयघोषं च भूयो भूयो महात्मनः ।
वन्दे मातरमित्यादि राष्ट्रगीतं जगुः परे ॥ ११ ॥

हर्षोत्साहपराकाष्ठां प्राप्य चेलुः सहस्रशः ।
 पद्मयामेव जनाः स्वैरं विमुक्ता दास्यशृङ्खलात् ॥ १२ ॥
 देशच्छेदात्समुद्धृता तेषां या प्राग्विषण्णता ।
 निमग्ना निखिलाप्येषा स्वातन्त्र्यानन्दसागरे ॥ १३ ॥
 अथ गान्धिर्निराहारोऽनैपीत्स्वातन्त्र्यवासरम् ।
 सूत्रनिर्माणयज्ञेनाभ्यर्चयन् परमेश्वरम् ॥ १४ ॥
 ईदनामनि दिष्टयात्र मुस्लिमानां महोत्सवे ।
 पूर्ववत्पुरि संयुक्ताः सस्नेहं हिन्दुमुस्लिमाः ॥ १५ ॥
 कल्कत्तानगरे तावत्प्रायतन्त महाजनाः ।
 पक्षयोर्वन्धुवात्सल्यं संवर्धयितुमुत्सुकाः ॥ १६ ॥
 अथ मौनदिने किञ्चिद्भूतमुद्दिश्य संयमी ।
 गुर्वर्धगर्भितं लेखं प्राक्काश्यमनयद्यथा ॥ १७ ॥
 “ दूये यद्गतरात्रौ मे मन्दिराङ्गणमाययुः ।
 वहन्तस्तरुणाः केचित्पुरुषं मुस्लिमैः क्षतम् ॥ १८ ॥
 समुद्राटयितुं द्वारं यतमानेषु केयुचित् ।
 आह्वयत्सु च मां तारं निर्घोषोऽभ्यधिकोऽभवत् ॥ १९ ॥
 प्रबुद्धः सहसा गेहदेहलीं गतवानहम् ।
 अयते च मुधैवैताननुनेतुं कुमारकान् ॥ २० ॥
 वातायनकपाटानाममी काचानचूर्णयन् ।
 सिल्लं मय्यक्षिपंश्चैकां पार्श्वं सा त्यक्ताडयत् ॥ २१ ॥
 रक्षकैर्न चिरायूनां वृन्दमेतन्नियन्त्रितम् ।
 क्षणं जोपमवस्थाय निर्जगाम गृहाङ्गणात् ॥ २२ ॥
 नवस्त्रालीप्रयाणस्य चिन्ता दूरीकृता मया ।
 आहूतश्चास्मि पाश्चात्यपद्माम्बुक्षितिवासिभिः ॥ २३ ॥

वज्रेषु श्रूयते भूयो विप्लवस्य समुद्रवः ।

वृत्तमेतद्भवेत्प्रायोऽतिशयोक्तिकलङ्कितम् ॥ २४ ॥

दीयमानमतः पौ रैरभयं प्रतिपालये ।

आशासे न पुरी भूयो विनाशपथमाश्रयेत् ॥ २५ ॥

यत्र साधयितुं शक्यमसकृद्धोधनैरपि ।

तदेतदुपवासो मे साधयेदिति तर्कये ॥ २६ ॥

उपोषणमहं राजावारभेऽद्याष्टवादने ।

धारयिष्ये यत्तं चैतदाप्रशान्तिफलोदयम् ” ॥ २७ ॥

अथ द्वित्रदिनैरेव विप्लवः शमितोऽभवत् ।

सुहृद्भिरनुनीतः सन् जहौ गान्धिरुपोषणम् ॥ २८ ॥

उपवासव्रतत्यागात्पूर्वं तानब्रवीन्मुनिः ।

“ उद्धवेष्टेत् पुनः क्षोभः सज्जोऽस्मि प्रायमाक्षितुम् ॥ २९ ॥

आलस्याद्रक्षितुं पौरान् सज्जनान् शान्तिवत्सलाध् ।

प्रोत्साहयितुमप्येतान् धृतमासीद् व्रतं मया ” ॥ ३० ॥

क्षोभः पञ्चास्त्रुदेशेऽथ वर्धमानो दिने दिने ।

समासाद्य परां काष्ठां प्रत्यभात्प्रलयोपमः ॥ ३१ ॥

तनाल्पतरसंख्याकजनानां दारुणव्ययाम् ।

स्फुटं वर्णयितुं शक्तिर्न स्यादादिकवेरपि ॥ ३२ ॥

तेषां क्षेत्रविनाशेन सर्वस्वनिलयादपि ।

लक्षोपलक्षसन्ताना निर्धनत्वगुपागताः ॥ ३३ ॥

एकयैव निशीयिन्या मृताः किल सहस्रशः ।

हिन्दवः सिक्खलोकाश्च ममार्योपुनयान्धराः ॥ ३४ ॥

गेहामरणयानानि त्यक्त्वा श्रीलाः पलायिताः ।

स्वदेहानाहुतीचकुर्दन्ता निष्टरपायके ॥ ३५ ॥

अन्ये निर्वासिता मार्गे शेरते स्म च लक्षशः ।
 समाह्वानं कृतान्तेन शङ्कमानाः प्रतिक्षणम् ॥ ३६ ॥
 असंख्यजनसंदोहस्त्यक्त्वा स्वस्वजनुर्भुवम् ।
 वज्राज पादचारेण दिल्लीमभि शनैःशनैः ॥ ३७ ॥
 आसीत्कोशायता श्रेणिस्तेषामध्वनि सर्पताम् ।
 यमक्षेत्रं प्रतिष्ठामुर्यात्रिकाणां चमूरिव ॥ ३८ ॥
 तत्रासन् क्षेत्रसम्पन्नाः कृपिकाः श्रमजीविनः ।
 शिल्पिनो भिक्षुकाश्चापि सर्वेऽपि शरणार्थिनः ॥ ३९ ॥
 विमानेनाथवा धूमयानेन सकुटुम्बकाः ।
 प्रागेव स्वेच्छया जग्मुः श्रीलाः संयुक्तभारतम् ॥ ४० ॥
 पुरा पंजाबदेशस्य भोगभूमिर्विभूया या ।
 सेयं लवपुरीदानीं ददृशे प्रेतभूरिव ॥ ४१ ॥
 कौशेयाभरणानां च सुगन्धद्रव्यसम्पदाम् ।
 आमोदिकुसुमानामप्यापणाः पिहिताः स्थिताः ॥ ४२ ॥
 कार्यालयास्तथा पानगृहाणि च महापथे ।
 लुण्ठिताशेषवस्तूनि पिहितान्यवतस्थिरे ॥ ४३ ॥
 मुक्त्वा संग्रामयानानि तथा च पुरस्त्रिणः ।
 प्रायशो राजमार्गोऽत्र जनशून्य इवामवत् ॥ ४४ ॥
 योऽवशिष्टोऽभवल्लोकः संविग्नो मुस्लिमेतरः ।
 उत्पश्यन्नम्यवस्कन्दं स चकम्पे प्रतिक्षणम् ॥ ४५ ॥
 यथा यथाऽऽपलायन्त लक्षशः सिक्काहिन्दवः ।
 तथा तथाऽगमन्नानादिग्म्योऽन्ये शरणार्थिनः ॥ ४६ ॥
 श्रूयते च हताः शेखपुरे लोकाः सहस्रशः ।
 रक्षकैर्गुलिकास्त्रेण द्विर्नरेव दिनैरिति ॥ ४७ ॥

पुरेभ्यो शङ्गचिन्योतप्रभृतिभ्यस्तथा कथाः ।

श्रोतुं भयानका बह्वचः समायाताः प्रतिक्षणम् ॥ ४८ ॥

अल्पसंख्याकलोकानां शोणिताप्लुतवर्ष्णाम् ।

साहाय्यप्रार्थना द्यौर्धिकृता पुररक्षिभिः ॥ ४९ ॥

पर्याप्तबाहनाभावादासीदत्यन्तदुष्करम् ।

प्रेषणं सिद्धिहिन्दूनां ग्रान्त्यं जनपदान्तरम् ॥ ५० ॥

पूर्वपश्चिमभागाभ्यां यत्तु पञ्चाम्बुखण्डनम् ।

तेनासन्नाजकार्याणि विपर्यस्तानि सर्वशः ॥ ५१ ॥

इति सौ. क्षमायाः कृतिषु स्वराज्यविजये स्वराज्यलामो

नाम अष्टचत्वारिंशत्तमोऽध्यायः ॥

नवचत्वारिंशोऽध्यायः

दिल्लीविप्लवः ।

अथ प्रस्थानतः पूर्वं कल्कत्तानगरान्मुनेः ।
आसीदिल्लीपुरी ग्रस्ता सर्वतो विप्लवाग्निना ॥ १ ॥
दाहहत्याबलात्कारगेहलुण्ठनपूर्वकात् ।
भाविनोऽत्याहिताल्लोकः कम्पते स्म प्रतिक्षणम् ॥ २ ॥
मुलिमाः पुरवास्तव्याः प्रत्यहं शतशो हताः ।
चमूयुश्च ततः शेषाः कान्दिशीकाः सहस्रशः ॥ ३ ॥
यदा तु विप्लवावेगः परां कोटिमुपास्पृशत् ।
तदा स्वस्वगृहाल्लोका निर्गन्तुमपि तत्रसुः ॥ ४ ॥
सार्वलौकिकयानानि यान्यधावन् पुरा पुरे ।
दृक्पथात्तानि नष्टानि मुस्लिमैः स्वामिभिर्निजैः ॥ ५ ॥
स्वामिनोऽश्वरथानां ये न दिल्लीं परितत्यजुः ।
नष्टास्ते बाहनैः सर्वे यानशून्या पुरी स्थिता ॥ ६ ॥
मुस्लिमेषु विनष्टेषु कौटिकेष्वखिलेष्वपि ।
मांसिकव्यवहारोऽत्र विषण्यां विरतिं गतः ॥ ७ ॥
गेहक्षेत्राणि संत्यज्य विसृष्टस्वस्ववृत्तयः ।
शकविक्रयिणश्चस्ता मुस्लिमेभ्यः पलायिताः ॥ ८ ॥
दुग्धविक्रयिणश्चापि प्रायशो हिन्दवोऽखिलाः ।
स्वग्रामान् गोव्रजैः सार्धं साध्वसाद्ब्रजुर्दुतम् ॥ ९ ॥
अथ कैश्चन सप्ताहैः पुनर्दिल्लीमुपागतम् ।
महात्मानं जनाः प्रोचुः शोचनीयां पुरीदशाम् ॥ १० ॥
शरणार्थिभिराक्रान्ते वाल्मीकिशिविरेऽखिले ।
विरलामन्दिरे रम्ये स्थेयमासीन्महात्मना ॥ ११ ॥

आरभ्यागमनादिह्नीमशृणोत्स दिवानिशम् ।
 चिप्लवस्य बहूदन्तानतिधीमत्सदाख्यानम् ॥ १२ ॥
 कियतां प्रियतां वेति कार्यपंक्तिमनुस्मरन् ।
 आक्षोभप्रशमं दिह्नीयामेव वासमरोचत ॥ १३ ॥
 अथ तत्रोपितो नित्यं शिविराच्छिविरं ययौ ।
 वासिता यत्र पञ्चाम्बुदेशीयाः शरणार्थिनः ॥ १४ ॥
 अनुकम्पाकुलः सर्वैर्मृदुवाग् व्याहरन्मुनिः ।
 अत्युदारगिराऽकार्पाद् व्यधितानां च सान्त्वनम् ॥ १५ ॥
 एकदासौ कुसुक्षेत्रे शिविरं शरणार्थिनाम् ।
 समाश्वासयितुं सौम्यवचसाऽऽर्तजनान् ययौ ॥ १६ ॥
 मालिन्यं वर्णनातीतं दृष्ट्वात्राऽमूञ्जुगुप्सितः ।
 किन्तु गत्यन्तराभावादसौ विवचनः स्थितः ॥ १७ ॥
 शिविरस्याधिकारी चेदभविष्यं यदृच्छया ।
 पृत्वा खनित्रशोधन्यौ पर्यमाक्ष्यं मुदा स्थलम् ॥ १८ ॥
 यावत्पूर्णविशुद्धिं तत्प्रतिपद्येत सर्वतः ।
 इत्येवं स विशुद्धात्मा निर्गमिष्यन्नचिन्तयत् ॥ १९ ॥
 जीवनप्रदवृष्टेर्यः पतने मधुरस्वनः ।
 तं श्रुत्वाऽचिन्तयद्रात्रौ बहिः स्थण्डिलशायिनः ॥ २० ॥
 शयितोऽस्मि सुखं गेहे क्लिश्यन्ति आतरो बहिः ।
 नरस्य क्रूरहस्तेन त्याजिताः प्रसभं गृहान् ॥ २१ ॥
 स्त्रीपुमर्मकसन्दोहा हृदाच्छतसहस्रशः ।
 वस्त्रहीना निराहरास्तिष्ठन्त्यथ निराश्रयाः ॥ २२ ॥
 अनिवार्यं तदाऽऽसीत्किमिति चिन्तयतो मुनेः ।
 सर्वथा नेति नेतीति हृदन्तर्दत्तमुत्तरम् ॥ २३ ॥

एकचिन्तापरो रात्रौ जोषमात्मानमब्रवीत् ।
 अहो लोकाः किमुन्मत्ताः संजाता नष्टबुद्धयः ॥ २४ ॥
 विलुप्तमानुषत्वास्ते संवृत्ताः श्वापदोपमाः ।
 यदेते न प्रमोदन्ते स्वातन्त्र्योदयवैभवात् ॥ २५ ॥
 न्यायकाङ्क्षी जनोऽन्यस्मात्स्वयं न्यायपरो भवेत् ।
 न शक्यः करतालः स्यादेकेनैव हि पाणिना ॥ २६ ॥
 सर्वान्निर्वासितान् शीघ्रं मुस्लिमान् सिक्कहिन्दवः ।
 प्रार्थयन्तां पुनर्दिल्लीगृहानागम्यतामिति ॥ २७ ॥
 ईदृग्विश्वासकृत्येन भविष्यन्ति न केवलम् ।
 पाकिस्थानस्य पूजार्हाः परं कृत्स्नावनेरपि ॥ २८ ॥
 रक्षितारो भवेदिल्लीं भारतं च कलङ्कतः ।
 अचिन्त्यं सर्वजातीनां स्थानान्तरनिवासनम् ॥ २९ ॥

इति सौ. क्षमायाः कृतिषु स्वराज्यविजये दिल्लीविप्लवो
 नाम नवचत्वारिंशोऽध्यायः ॥



पञ्चाशोऽध्यायः शरणार्थिसान्त्वनम् ।

अथ मालिन्यमुद्दिश्य वासानां शरणार्थिनाम् ।
प्रार्थनावसाने श्रीमानभ्यधाद्वाङ्घ्रिकदा ॥ १ ॥
“कुतः संमार्जनं सर्वैः परहस्तेन काम्यते ।
शरणार्थी स्वयं कुर्यादात्मगेहस्य मार्जनम् ॥ २ ॥
अस्पृश्यत्वकलङ्केन हिन्दुधर्मोऽस्ति दूषितः ।
सर्वैः संमार्जकैर्भाव्यं तदपोहनसिद्धये ॥ ३ ॥
आरोग्यं शिबिराणां चेद्रक्ष्यतेऽत्र निवासिभिः ।
तदा रम्यतमा दिह्री भविष्यति महापुरी ॥ ४ ॥
तुच्छमेतदनुद्योगादवासान्नस्य भक्षणम् ।
शरणार्थी ततः कुर्याद् व्यवसायं यथेष्टितम् ॥ ५ ॥
स भवेत्सूत्रनिर्माता तन्तुवायोऽथ सौचिकः ।
वर्धेक्किर्वाऽन्यशिल्पी वा यथाऽस्मै रोचते तथा ॥ ६ ॥
निमग्नाः किल कार्येषु विस्मरन्ति निजव्यथाम् ।
उद्योगिनमुपैति श्रीरुद्योगः शान्तिदायकः ॥ ७ ॥
विपदि प्रार्थयन्ते ये प्रसादं परमात्मनः ।
ते विपत्तिमतिक्रम्य प्राप्नुयुः शुभमात्मनः ॥ ८ ॥
रोपाविष्टाः पुनः केचित्क्लिश्यन्ति शरणार्थिनः ।
रामनाम हि जीवातुः सर्वक्लेशनिवृत्तये ॥ ९ ॥
राम एव गतिर्नृणां परेशो हि निराकृतिः ।
लोकैस्तु विविधाकारो गृह्यते ध्यानसिद्धये ॥ १० ॥
ये च रामाकृतिं द्रष्टुमिच्छन्ति परमेश्वरम् ।
तैस्तर्दृष्टिभिर्भाव्यं विहाय कलहान्मिथः ॥ ११ ॥

मुस्लिमेष्वद्य वर्तन्ते शत्रुवत्सिक्कहिन्दवः ।
 एते च मुस्लिमैर्भूयः क्लेशिता वैरशुद्धये ॥ १२ ॥
 कृता देवाल्याः सर्वे यवनप्रार्थनागृहाः ।
 हिन्दुभिर्यावनागारैः कारिताश्च सुरालयाः ॥ १३ ॥
 एवमन्योन्ययोर्धर्मः कलहादुपमर्दितः ।
 इत्थं कालक्रमेणोभौ नूनं धर्मौ विनङ्क्ष्यतः ” ॥ १४ ॥
 दीपावलिदिने सायं संयमी प्रार्थनोत्तरम् ।
 वभाषे मिलितान्लोकानभिनन्दनपूर्वकम् ॥ १५ ॥
 “ दिनं विक्रमवर्षादेर्विशिष्टत्वेन गण्यते ।
 तद्वात्रौ क्रियते लोकैर्दीपावलिभिरुत्सवः ॥ १६ ॥
 रामरावणयोर्युद्धं सदसद्वलविग्रहः ।
 तत्र पूर्वं पराजिग्ये द्वितीयं क्लेशमन्तरा ॥ १७ ॥
 जेत्रा च रामराज्येऽथ स्थापितेऽभून्महोत्सवः ।
 रामराज्यमिदानीं तु भारते न हि विद्यते ॥ १८ ॥
 निर्वर्त्येत कथं तस्मादस्माभिर्विजयोत्सवः ।
 स एव ह्युत्सवं कुर्याद्यस्य रामो हृदि स्थितः ॥ १९ ॥
 प्रकाशयति तच्चेतः स रामः परमेश्वरः ।
 तत्प्रकाशोत्सवेनासौ नन्दति प्रेमभाग्जनः ॥ २० ॥
 ये व्रजन्ति निशि द्रष्टुं प्रकाशं कृत्रिमं नराः ।
 हृदि प्रेमप्रकाशं ते दिवं रक्षन्तु सन्ततम् ॥ २१ ॥
 अभिनन्दनमर्हन्ति तादृशा हि न संशयः ।
 दिव्यदीपोत्सवास्ते स्युः रामराज्यप्रवर्तकाः ॥ २२ ॥
 सोदरानिव मन्यष्वं जातिभेदनिरादराः ।
 परः सहस्रलोकांस्तानत्यातीन्मन्दमागिनः ॥ २३ ॥

सदसद्गुणसद्वर्पः कविना सार्वकालिकः ।

रामरावणयुद्धेन सफलः सम्प्रदर्शितः ॥ २४ ॥

निर्मयाश्च पुनर्यावन्नायास्यन्त्यत्र गुस्लिमाः ।

दीपावत्युत्सवस्तावत्सर्वया न हि शोभते ॥ २५ ॥

न च यावत्पुनर्यान्ति स्वगृहान् सिक्खहिन्दवः ।

न पाकिस्थानभूस्तावत्समृद्धिमुपयास्यति ॥ २६ ॥

इति सौ. क्षमायाः कृतिषु स्वराज्यविजये शरणार्थिसान्त्वनं नाम
पञ्चाशोऽध्यायः ॥



एकपञ्चाशोऽध्यायः अन्तिमप्रायोपवेशनम् ।

अथ कार्यक्रमे गान्धेर्दिल्लयां मासचतुष्टयम् ।
व्यतीतं नष्टसर्वस्वलोकानां सान्त्वनादिषु ॥ १ ॥
किंस्तजन्मोत्सवे सायं दैनिकोपासनोत्तरम् ।
कैस्तधर्माश्रितान् गान्धिरभिनन्द्याब्रवीद्यथा ॥ २ ॥
“ अयि भोः किंस्तभक्तानां दिवसोऽयं सुमङ्गलः ।
यथै सर्वत्र हिन्दूनां दीपावलिमहोत्सवः ॥ ३ ॥
आशासे सर्वतः पृथ्व्यां कैस्तधर्मावलम्बिनः ।
सर्वात्मनानुवर्तेरन् शसनं निजसद्गुरोः ” ॥ ४ ॥
आंग्लान्दशमिमासस्य महात्मा द्वादशेऽहनि ।
अब्रवीत्संगतान्भक्तान् सखेदं प्रार्थनोत्तरम् ॥ ५ ॥
“ इतः पाश्चात्यपञ्चाम्बुविषयं गन्तुमुत्सुकः ।
अहमागतवान् दिल्लीं पूर्वं मासचतुष्टयात् ॥ ६ ॥
दैवेन त्वन्यथा हन्त न्ययोजिषि किलेति मे ।
विदितं प्राप्तमात्रस्य लोहमार्गनिवेशनम् ॥ ७ ॥
पुरानन्दप्रफुल्लासीन्नगरी या मनोरमा ।
साऽद्य भाति निरानन्दा पितृकाननसंनिभा ॥ ८ ॥
अथ कार्यं विधास्यामि मरिष्याम्यन्यथापि वा ।
इति निश्चित्य पञ्चाम्बुप्रयाणं त्यक्तवानहम् ॥ ९ ॥
शान्तिरापाततो भाति सैनिकैरुपपादिता ।
द्वेषामिस्तु विलीनोऽन्तस्तिष्ठत्यौर्व इवाम्बुधौ ॥ १० ॥
को जानाति कदा सोऽयं सहसैव धगद् ज्वलेत् ।
नाविकोऽपि सुनिष्णातो न वेत्यौर्वामिसम्प्रमम् ॥ ११ ॥

इयतैव प्रतिज्ञा मे फलितेति न मे मतिः ।
 नित्यमित्रादवेन्मृत्योस्तात्त्विकी शान्तिरेव माम् ॥ १२ ॥
 चिरात्प्रदत्तसंज्ञोऽपि दिव्यवाचा हृदन्तरे ।
 स्थितः पिहितकर्णोऽहमात्मदौर्बल्यशङ्कया ॥ १३ ॥
 चिन्तयेदितरोपायान्पूर्वं सत्याग्रहवती ।
 अशस्त्रस्यान्तिमोपायो नान्यः प्रायोपवेशनात् ॥ १४ ॥
 अत्रान्तरेऽस्मि दौर्बल्यचिन्तया नित्यपीडितः ।
 उपवासे समारब्धे जाने सा विनिवर्तते ॥ १५ ॥
 तदेव ध्यायतस्त्रीणि दिनानि स्फुरितो हृदि ।
 निर्णयः प्रायमाऽऽस्वेति दिव्योक्त्या स्पष्टमीरितः ॥ १६ ॥
 हन्त मे परमानन्दमातनोति स निर्णयः ।
 प्राणेभ्यो नापरं दानं महीयः शुद्धचेतसः ॥ १७ ॥
 भूयाचित्तविशुद्धिर्मे पर्याप्ता व्रतपालने ।
 इति सर्वात्मना भूयः प्रार्थये परमेश्वरम् ॥ १८ ॥
 भूयाच्च शुष्मदाशीभिः सफलं मे समीहितम् ।
 मत्कृते प्रार्थ्यतामीशः स्वीकृतव्रतसिद्धये ॥ १९ ॥
 अथ श्वः प्रातरारभ्य करिष्येऽहमुपोषणम् ।
 भाव्यं कियच्चिरं तेनेत्यद्यापि न हि निश्चितम् ॥ २० ॥
 न ग्रावत्सर्वपक्षीणाः परनिर्वन्धमन्तराः ।
 स्वयमेकीभविष्यन्ति न तावत्तत्पजाम्यहम् ॥ २१ ॥
 एवं कृते गता कीर्तिर्देशस्य पुनरेष्यति ।
 प्रामवं चासियाखण्डस्योपरि स्यात्प्रतिष्ठितम् ॥ २२ ॥
 भारते वाऽथ दिल्लीयां वा कर्मण्यत्राखिलो जनः ।
 अनुकूलं प्रवृत्तश्चेदुपवासोऽन्तमानुयात् ॥ २३ ॥

फलं शुद्धोपवासोऽपि दत्ते कर्तव्यधर्मवत् ।
 केवलं तु फलप्राप्त्यै बद्धाशो न स्थितोऽस्म्यहम् ॥ २४ ॥
 अवश्यमेव कर्तव्यं मयैवेत्यवधार्य तत् ।
 अतं गृहीतवानस्मि विकल्पः कोऽपि माऽस्तु वः ॥ २५ ॥
 शान्तेन मनसा देहं त्यजेयमनुमोद्यताम् ।
 इति बद्धाञ्जलिः सर्वान् प्रार्थये देशचान्धवान् ॥ २६ ॥
 विमुक्तिः स्पृहणीया सा या भवेन्निधनेन मे ।
 अन्यथाऽहं निबद्धः स्यां दुरीक्ष्यक्लेशबन्धनैः ॥ २७ ॥
 तथा हि भारतस्यास्य नाशं नेक्षितुमुत्सहे ।
 हिन्दुमुस्लिसिक्खानां धर्माणां च विशेषतः ॥ २८ ॥
 पाकिस्थानं न चेत्कुर्यात्प्रजासु समदर्शिताम् ।
 नानामताश्रितानां च प्राणवित्ताभिरक्षणम् ॥ २९ ॥
 भारतं चानकुर्याच्चेत्तद्देशस्य व्यतिक्रमान् ।
 भविता सर्वधर्माणामाशु नाशो न संशयः ॥ ३० ॥
 इस्लामधर्मनाशः स्याद्भारते न तु तद्वहिः ।
 न चास्ति हिन्दुसिक्खानां प्रचारो भारताद्वहिः ॥ ३१ ॥
 ईदृग्रतधरः पुत्रो भारतस्याहमेककः ।
 स्थितोऽस्मि रक्षितो दिष्ट्या विशुद्धदृढमानसः ॥ ३२ ॥
 शुद्धिदार्ढ्यविहीनश्चेद्भारः स्यां केवलं भुवः ।
 वरमाशु विनश्येयं शुद्धै देशपरिस्थितेः ॥ ३३ ॥
 प्रायोपवेशनस्यास्य हेतुः शोधनमात्मनः ।
 यज्ञियोपोषणस्यास्य संप्राप्नोतु फलं जनः ॥ ३४ ॥

इति सौ. क्षमायाः कृतिषु स्वराज्यविजये अन्तिमप्रायोपवेशनं नाम
 एकपञ्चाशोऽध्यायः ॥

द्रापञ्चाशोऽध्यायः

श्रीगान्धेरोपरि वम्भास्त्रक्षेपणम् ।

उपवासव्रतं तीव्रं धारयन्नपि संयमी ।

प्रतिसायमभाषिष्ट प्रार्थनोर्ध्वं यथापुरम् ॥ १ ॥

द्वित्रिवासरपर्यन्तमलमासीद्वलं मुनेः ।

ततोऽतिमात्रनिस्सत्त्वः सन्नमन्थरवागभूत् ॥ २ ॥

तथापि शयितो मञ्चे नादवर्धकयन्त्रतः ।

भाषितुं प्रायतिष्ठालं मिलितान् बहिरङ्गणे ॥ ३ ॥

अथास्य देहदौर्बल्यादत्यन्तानिष्टशङ्किनः ।

आसेतोरातुपाराद्रिं लोकाश्चिक्लिशिरे भृशम् ॥ ४ ॥

अथार्चनाङ्गणे सायं लक्ष्मीकृत्य तमेकदा ।

सहसा प्राक्षिपत्कश्चिद्वम्भास्त्रं मानवाधमः ॥ ५ ॥

भगवत्कृपया गान्धिनीभवत्तेन विक्षतः ।

शान्तेन मनसा कृत्स्नां प्रार्थनां निरवर्तयत् ॥ ६ ॥

परेद्युश्च विशुद्धात्मा प्रदोषप्रार्थनोत्तरम् ।

उद्दिश्य पापिनः कृत्यमुदारां गिरमब्रवीत् ॥ ७ ॥

“ वम्भास्त्रे स्फुटितेऽभ्यर्णेऽप्यहमासं निराकुलः ।

इति मामभिनन्दन्ति बहवः सुहृदो हि मे ॥ ८ ॥

प्रार्थनोत्तरमेवाहं वम्भास्त्रमिति बुद्धवान् ।

अभिलक्ष्य च मामेतत् क्षिप्तवान्कश्चिदित्यपि ॥ ९ ॥

भगवानेव जानाति व्यधास्यं यदहं तदा ।

यद्यस्त्रमस्फुटिष्यन्मे पुरतस्तद्विजानतः ॥ १० ॥

पातितोऽप्यहमस्त्रेण तिष्ठेयं चेत् स्मिताननः ।

क्षेतरि द्वेषहीनश्च तदा स्यां स्तुतिभाजनम् ॥ ११ ॥

युवाऽसौ कापथं नीतो वम्भास्त्रक्षेपको मयि ।
 तथापि प्रार्थये वः स एष मा भूतिरस्कृतः ॥ १२ ॥
 अस्ति शत्रुरसौ गान्धिर्हिन्दुधर्मस्य वस्तुतः ।
 इति प्रायः प्रतीतो मां जिघांसुरभवद्युवा ॥ १३ ॥
 स्वस्माद्भिन्नमतग्राही जनः सर्वोऽपि दुर्जनः ।
 इत्यसौ नैव मन्येत सर्वथैव कुमारकः ॥ १४ ॥
 प्रेषितोऽस्मीश्वरेणाहं दण्डनाय दुरात्मनाम् ।
 इति तावत्स्ववैशिष्ट्यं नाभिमन्येत कश्चन ॥ १५ ॥
 श्रूयते यत्स्थलाभावादिस्लामप्रार्थनालये ।
 निवासमग्रहीदेप परोक्षमधिकारिणाम् ॥ १६ ॥
 इस्लामध्यानगेहेभ्यो लोकेषु पुररक्षकैः ।
 निष्कासितेषु रुष्टोऽभूत्तरुणोऽयं निराश्रयः ॥ १७ ॥
 अधर्म्यं कृतवानेप श्रित्वेस्लामनिकेतनम् ।
 दोषोऽस्य द्विगुणीभूतोऽनादरादधिकारिषु ॥ १८ ॥
 कृत्ये प्रोत्साहितोऽस्मिन् यैर्युवा तान् प्रार्थये जनान् ।
 अधर्म्यादीदृशोद्योगात्क्षिप्रमेव विरम्यताम् ॥ १९ ॥
 हन्त नायं किलोपायो हिन्दुधर्मोभिरक्षणे ।
 मया निर्दिष्टमार्गेण शक्यतेऽसौ हि रक्षितुम् ॥ २० ॥
 अभ्यस्तहिन्दुधर्मोऽहं सर्वदा शैशवादपि ।
 भीतो रामं भजस्वेति प्राह धात्री पुरा हि माम् ॥ २१ ॥
 काले संसर्गतः कैस्तेस्लामप्रभृतिधर्मिणाम् ।
 तत्तद्धर्मोन्पिरामृदय हिन्दुधर्मेऽस्मि सुस्थिरः ॥ २२ ॥
 यथा घाल्ये तथेदानीं श्रद्धाचारप्रवर्तिनम् ।
 हिन्दुधर्मस्य मामीशो करिष्यत्येव रक्षकम् ॥ २३ ॥

अथ दिल्लीपुरे दिष्ट्या पुनः शान्तिर्व्यराजत ।
 व्यापृताश्च स्वकार्येषु बभूवुर्हिन्दुमुस्लिमाः ॥ २४ ॥
 अदूरे नगरादासीन्मेहोलीनामनि स्थले ।
 समाधिः कस्यचित्साधोः खिस्तिनाम्नः सुविश्रुतः ॥ २५ ॥
 विप्लवे स दुराचारैर्वभूवातिविरूपितः ।
 शलाकावृत्तिरस्यासीद्रमणीया विनाशिता ॥ २६ ॥
 तस्य नष्टसमुद्धारं विधातुं गान्धिनार्थिताः ।
 प्रयत्नान्महतश्चक्रू राष्ट्रसङ्घीयमन्त्रिणः ॥ २७ ॥
 प्रतस्थे स्वानुगैः सार्धं महात्मा प्रातरेकदा ।
 पर्यवस्थापितं द्रष्टुं तत्समाधिनिवेशनम् ॥ २८ ॥
 तमेनं दिवसे तस्मिन्ननुजग्मुश्च मुस्लिमाः ।
 बहवो हिन्दवश्चापि ये सार्धौ श्रद्धयान्विताः ॥ २९ ॥
 नमस्कृत्यात्र साष्टाङ्गमिस्लामाचारमाश्रितः ।
 प्रार्थनां मनसा चक्रे महात्मा मन्दिराग्रतः ॥ ३० ॥
 हिन्दुभिर्लघुचेतोभिर्वृथाक्षेपविधायकैः ।
 अनिन्यततरामेतन्निर्व्याजचरितं मुनेः ॥ ३१ ॥
 परमानर्थमेतेषाममर्षः क्षुद्रचेतसाम् ।
 न चिराज्जनयामास धिगत्यन्तमयावहम् ॥ ३२ ॥

इति सौ. क्षमायाः कृतिषु स्वराज्यविजये श्रीगान्धेयपरि वम्मास्त्र-
 क्षेपणं नाम द्वापञ्चाशोऽध्यायः ॥

त्रिपञ्चाशोऽध्यायः महात्मनो निर्वाणम् ।

इतः पूर्वं द्विसाहस्राद्वत्सरेभ्यो निजैर्जनैः ।
यिसुस्तत्रभवान् किस्तो जघ्ने विद्धकलेवरः ॥ १ ॥
घोरकृत्यमभूदेतदेकस्मिन् भृगुवासरे ।
स्मरन्ति तदिदं भक्ताः शोकेन प्रतिवत्सरम् ॥ २ ॥
*वस्वब्धिग्रहचन्द्राब्दाग्रिममासान्तपूर्वगे ।
त्रिंशेऽहनि भृगोर्वारे विर्लाहर्म्यमहाङ्गणे ॥ ३ ॥
बभूवुर्मिलिताः सायं प्रायः पञ्चशतं जनाः ।
गान्धौ चिरायिते किञ्चिदमी तस्थुः समुत्सुकाः ॥ ४ ॥
तावद्वांसौ समालम्ब्य स्वपौत्र्योऽशनकैर्मुनिः ।
निर्गतो विरलाहर्म्यात् स्मयमानमुखाम्बुजः ॥ ५ ॥
बद्धाञ्जलिपुटः सौम्यः प्रचक्राम पुरो यथा ।
समां प्रति ददुर्गन्तुमवकाशं तथा जनाः ॥ ६ ॥
संनिकर्षत्यसौ यावत्प्रोचं प्रवचनासनम् ।
तावत्कोऽपि जनस्तोमादुत्पत्य सहसा युवा ॥ ७ ॥
स्प्रष्टुकाम इवास्याङ्गी नमिताङ्गः शनैः स्वयम् ।
अब्रवीदद्य गान्धे त्वं विलंघं कृतवानिति ॥ ८ ॥
निवारितोऽपि पौत्रीभ्यामपास्य रभसादुभे ।
द्विवास्तुत्ससर्जासौ गुलिकास्त्रं मद्वात्मनि ॥ ९ ॥
घातुको नाधुरामाख्यः स्थितोऽयं निश्चलस्ततः ।
घूर्णन्नत्रान्तरे गान्धी रामरामेत्युदैरयत् ॥ १० ॥

पौन्येका तं पतिष्यन्तं सावधानमधारयत् ।
 उपविश्यावनौ चान्या स्वाङ्गे तन्मस्तकं न्यधात् ॥ ११ ॥
 हाहाकारेऽथ संजाते जनस्य प्रार्थनाभुवि ।
 स्रवद्रक्ताम्बरो गान्धिर्मन्दिरान्तरनीयत ॥ १२ ॥
 अथ विर्लगृहारामपालकः क्रोधमूर्च्छितः ।
 अस्त्रमाहृत्य हन्तारमकरोद्रक्षिणां वशे ॥ १३ ॥
 अनाथवज्जनेपूजौर्विलपत्सु महाङ्गणे ।
 गान्धिः स्वशयनागारे पर्यङ्गे शायितोऽभवत् ॥ १४ ॥
 ददृशेऽत्र स पुण्यात्मा मुग्धमन्दस्मिताननः ।
 वद्धाञ्जलिश्च हन्ता मे क्षान्तोऽस्तीति वदन्निव ॥ १५ ॥
 समाप्य नश्वरीं यात्रामैहिकीं राष्ट्रजन्मदः ।
 शाश्वतीं घटिकार्धेन दिव्ययात्रामुपाददे ॥ १६ ॥
 वृत्तान्तोऽयं दुरन्तस्य वडवाग्निरिवोदधौ ।
 प्रससार पुरे तस्मिन् न चिराद्भारतेऽखिले ॥ १७ ॥
 सर्वकार्योल्याश्चित्रशालाः पानगृहस्तथा ।
 आपणाः सकलाश्चापि धमूवुः पिहिताः क्षणात् ॥ १८ ॥
 विद्वाय स्वस्वकार्याणि श्रीनेहृखलभादयः ।
 मर्माविधा शुचा ग्रस्ता विर्लामन्दिरमाययुः ॥ १९ ॥
 विशालमङ्गणं प्रोचैर्विलपद्भिः सगद्गदम् ।
 पाद्ये परःशतैः पौरैरसीन्निविडसङ्कुलम् ॥ २० ॥
 अभितः शयनीयं च यत्र गान्धेर्वपुः स्थितम् ।
 पुत्रा धभूवुरासीनाः पौन्यधान्ये च भान्धवाः ॥ २१ ॥
 गतेऽस्य चरमे श्वासे यथास्तेऽर्होऽगुरन्तिमः ।
 पठितुं मगनद्रीतामारमन्तानुयायिनः ॥ २२ ॥

अन्ये गद्गदकण्ठेन जगुर्गीतं मुनिप्रियम् ।
 “वैष्णवेजनतो तेने” इत्यादिपदगुम्फितम् ॥ २३ ॥
 राजप्रतिनिधिः श्रीमान् सजानिमौण्टवाटनः ।
 मन्त्रिणश्चान्यदेशानां बिलीगेहं समाययुः ॥ २४ ॥
 अवान्तरे जनस्तोमो महान्संमिलितः स्थितः ।
 अन्नोदकं परित्यज्य विशाले प्रार्थनाङ्गणे ॥ २५ ॥
 गम्यतां स्वस्वगेहानीत्यर्थितोऽपि तदा जनः ।
 स्थितोऽत्र चिरयन्नेव गान्धिमिक्षितुमुत्सुकः ॥ २६ ॥
 जीवत्यद्य महात्मेति केनचित्समुदीरिते ।
 अभ्यद्रवज्जनो गेहं प्रविविक्षुर्वेलादपि ॥ २७ ॥
 श्रीमान्नेह्रुरिदं दृष्ट्वा निर्गत्य सदनद्वहिः ।
 स्वयं न्यवेदयत् सास्रो ‘गान्धिरुत्क्रान्तजीवितः’ ॥ २८ ॥
 तच्छ्रुत्वा व्यलपन् केचिदपरे व्यलुठन्सुवि ।
 केचिदास्फोटयन्वक्षः पाणिभ्यां शोकमूर्च्छिताः ॥ २९ ॥
 स्नापिताञ्जनलिप्तं तच्छुभ्रस्रहरवेष्टितम् ।
 अनीयत मुनेः प्लूतं मन्दिराग्रतलं वपुः ॥ ३० ॥
 तत्रोपवेशितं पीठे सोपधानं समुन्नते ।
 वभूव सर्वलोकानामधस्ताद् दृष्टिगोचरम् ॥ ३१ ॥
 भवनाग्रतलं रेजे दीपमालासमुज्ज्वलम् ।
 सचेतन इव श्रीमान् वभौ गान्धिः स्मिताननः ॥ ३२ ॥
 जीयाद्गान्धिरिति प्रोचैर्जनाक्रन्दस्तदीक्षणात् ।
 उत्थितो जनयामास विदरेऽपि प्रतिध्वनिम् ॥ ३३ ॥
 अपनीते पुनः प्रेतकायेऽधस्तात्प्रकोष्ठकम् ।
 बिलपन्तो जना जग्मुः शनैः स्वस्वमन्दिरम् ॥ ३४ ॥

चान्धवाः परितो गान्धि सर्वरात्रमजागरुः ।
 आर्द्रयन्तोऽश्रुधाराभिः प्रेतशय्यां मुहुर्मुहुः ॥ ३५ ॥
 कोणे चास्य प्रकोष्ठस्य केचित्तस्यानुयायिनः ।
 भगवद्गीतिकापाठं व्यदधुः सततं निशि ॥ ३६ ॥
 परेद्युः प्रत्युपस्येव स्नपितं लिप्तकुङ्कुमम् ।
 तद्वपुः पुत्रपौत्रीभिर्वह्निर्निन्ये प्रकोष्ठतः ॥ ३७ ॥
 ततस्तत्स्थापयामासुः खट्वराम्बरवेष्टिते ।
 साङ्गामिके बृहद्धाने पुष्पमाल्यैरलङ्किते ॥ ३८ ॥
 अग्रभागेऽस्य यानस्य स्थितौ पुत्रौ महात्मनः ।
 पार्श्वयोरुपविष्टौ च नेह्रुसर्दारवल्लभौ ॥ ३९ ॥
 ततो महति मध्याह्ने प्रेतयात्रा महीयसी ।
 विर्लीगृद्वाङ्गणाज्जोषं प्रातिष्ठत शनैः शनैः ॥ ४० ॥
 अनुजग्मुः सहस्राणि लोकानां जयघोषिणाम् ।
 तथा च नरनारीणां रुदतीनां सगद्गदम् ॥ ४१ ॥
 गायन्तो रामधुन्गीतं प्रियं गान्धेः सुहृजनाः ।
 शोकाकुलितकण्ठेन व्रजन्ति स्म समूहशः ॥ ४२ ॥
 सैन्यनौकाविमानानां पुष्टाः प्रौढाधिकारिणः ।
 पुष्कराशिमयं यानं प्रेतस्य चक्रेषुः शनैः ॥ ४३ ॥
 विदेशमन्त्रिणः सर्वे राजधान्यां प्रतिष्ठिताः ।
 शोकानुरूपनेपथ्या अन्वयुः स्वरयैः पृथक् ॥ ४४ ॥
 सिम्ब्रवीराः सितोष्णीषा गुरस्ताः खर्वपीवराः ।
 महाराष्ट्रमट्टा राजपुत्रयोषाश्च सायुधाः ॥ ४५ ॥
 सम्राट्प्रतिनिधेरङ्गरक्षका धृततोमराः ।
 नौकाविमानपत्तीनामधिपाः शृष्टोऽन्वयुः ॥ ४६ ॥

ततः पश्चाज्जनश्रेणी क्रोशैर्बहुभिरायता ।
 लक्षोपलक्षसङ्ख्याका शुचाक्रान्ताऽगमच्छनैः ॥ ४७ ॥
 राजमार्गतस्त्रेणी मुनेर्दर्शनकाङ्क्षिणाम् ।
 शाखाधिरूढलोकानां गुरुभारादभृन्नता ॥ ४८ ॥
 सपादघटिकाकाले प्रेतयात्राजनार्णवः ।
 राजधान्याः पुरावृत्तविश्रुतं प्राप गोपुरम् ॥ ४९ ॥
 विसृष्टैः सुमनोवर्षैः प्रतिगेहं प्रतिक्षणम् ।
 ददृशे पुष्पवादीव प्रेतशय्या सिताम्बरा ॥ ५० ॥
 ये जनास्तु समारुह्य स्थिता भारतगोपुरे ।
 वभूव सुलभं तेषां यात्रायाः पूर्णदर्शनम् ॥ ५१ ॥
 सव्यापसव्यशाखाभ्यां द्विधाभूते महापथे ।
 भवति स्म जनस्तोमः सान्द्रसान्द्रो मुहुर्मुहुः ॥ ५२ ॥
 चक्रसुर्गोपुरस्याधः प्रदेशेषु धृतायुधाः ।
 गुर्खवीरा ज्ञौघस्य रक्षणे समवेक्षिणः ॥ ५३ ॥
 चरमं दर्शनं गान्धेर्बहुभिः कर्तुमुत्सुकैः ।
 विसृष्टोऽत्र महानासीत्पादनोद्यथमजः ॥ ५४ ॥
 मौनमैकान्तिकं लोका यात्रायामभ्यरक्षिणुः ।
 अतिमात्रव्ययो ह्यार्सीद्वयानकवधाजनः ॥ ५५ ॥
 अपायानपि संभाव्यान् निवारयितुमिच्छया ।
 सज्जितान्यग्रियन्त्राणि चलन् रुग्णालयोऽपि च ॥ ५६ ॥
 जीयाद्गान्धिर्महात्मेति क्रन्दद्भिस्तु जनैर्मुहुः ।
 निश्शब्दता विनष्टाऽमूद्यात्रिकाणां पदे पदे ॥ ५७ ॥
 धृतकृष्णध्वजाः शोकाजनमग्नये प्रचक्रमुः ।
 हिन्दुमुस्लिमसिक्खान्पारसीकादयो जनाः ॥ ५८ ॥

यस्तु पञ्चमजार्जाख्यभूपतेर्विग्रहो महान् ।
 तस्याधः शोभनं यात्रादिदृक्षुणामभूत्स्थलम् ॥ ५९ ॥
 विग्रहं परितोऽस्त्येका गाधा कृत्रिमदीर्घिका ।
 तामुत्तीर्य परं पारमासेदुर्बहवो जनाः ॥ ६० ॥
 आरुह्य प्रतिमामूलं तस्याः स्तम्भावलम्बिनः ।
 तस्थुः परश्चता लोका यात्रालोकसमुत्सुकाः ॥ ६१ ॥
 राजधान्या बहिर्द्वारं प्रेतयात्रा यदासदत् ।
 भूयो भूयो विमानेभ्यो निषेतुः पुष्पवृष्टयः ॥ ६२ ॥
 गायत्सु भगवद्गीतामनुगेषु महात्मनः ।
 प्रोचकैस्तज्जयाकारं कलयत्सु जनेषु च ॥ ६३ ॥
 महाकारालयं दिल्याः प्रेतयात्रा समासदत् ।
 पपात सुमनोवृष्टिर्यत्र पर्जन्यवर्षवत् ॥ ६४ ॥
 वमूष कोटिसंख्याकः प्रेतयात्रागतो जनः ।
 नेदृशी महती यात्रा दृष्टपूर्वाऽत्र भारते ॥ ६५ ॥
 न पुरा न च वाऽद्यत्वे कृत्स्नेऽपि जगतीतले ।
 मानितः सार्वभौमोऽपि तादृशप्रेतयात्रया ॥ ६६ ॥
 अथ सा प्राप पर्यन्ते यमुनासस्तिस्तटम् ।
 दिगन्तव्यापिनी यत्र ददृशे जनसंहतिः ॥ ६७ ॥
 पद्ममौनाः स्थिताः सर्वे क्षणं भाविप्रतीक्षया ।
 ततो गान्धेर्जयाक्रन्दैः पूरयाञ्चक्रे दिशः ॥ ६८ ॥
 मानोरस्तमयात्पूर्वं प्रेतप्रवदणाद्गुः ।
 अपनीतं तदा गान्धे राजपट्टाख्यसदक्रमे ॥ ६९ ॥
 अथ हस्तत्रयायामवेदिकायां सुहृज्जनैः ।
 प्रागेव निर्मितायां सा प्रेतशय्या न्यधीयत ॥ ७० ॥

धृतचन्दनकर्पूरनालिकेरादिपूरिता ।
 चिता शुद्धात्मनः साऽभूदुचिता चक्रवर्तिनः ॥ ७१ ॥
 अभिषिच्य वपुस्तीर्थजलेनादौ महात्मनः ।
 चिताध्यारोपितं विप्रैश्चक्रे मन्त्राग्निसंस्कृतम् ॥ ७२ ॥
 श्रीमन्नेहूरुस्ततो जोषं सवाप्यः समुपेत्य तम् ।
 जानुपातं नमस्कृत्य चुचुम्भ चरणौ मुनेः ॥ ७३ ॥
 रामदासस्ततः श्रीमान् ज्येष्ठपुत्रो महात्मनः ।
 यथाविधि चिताराशिमिन्वाञ्चके विदून्धीः ॥ ७४ ॥
 धूमराशिः क्षणाच्छुण्डीशुण्डादण्ड इवोत्थितः ।
 देवलोकं प्रतिष्ठासुं द्रष्टुमिच्छन्निव स्वयम् ॥ ७५ ॥
 अथार्केऽस्तमिते गान्धेर्भस्मीभूतकलेवरम् ।
 तथाप्यस्य यशःकायस्तिष्ठत्येव निरन्तरम् ॥ ७६ ॥
 ततो मूयिष्ठलोकेषु निर्गतेषु निजालयान् ।
 तत्रैव बहवस्तस्थुः सर्वामपि निशीथिनीम् ॥ ७७ ॥
 केचिच्चन्दनखण्डानि केचित्पुष्पदलानि च ।
 अन्विष्यन्तो निशां निन्युर्भस्मराशौ पुनः पुनः ॥ ७८ ॥
 अथ राष्ट्रपितुर्मृत्योर्वार्ता पूर्वैद्युरेव सा ।
 श्रुताऽभूद्वने सार्धघटिकाद्वितयान्तरे ॥ ७९ ॥
 तन्त्रीद्वारांगलभूपेन्द्रः प्राहेत्यं शोकमात्मनः ।
 'कम्पितोऽस्मि सभायोंऽहं श्रीगान्धेर्मृतिवार्तया ॥ ८० ॥
 हानिरप्रतिसन्धेया भारतस्य न केवलम् ।
 परं मानुष्यकस्यैव दुर्दैवात्समजायत ॥ ८१ ॥
 ईदृग्विपदि लोकानां सानुकम्पोक्तिरावयोः ।
 मम प्रतिनिधिद्वारा प्रेषिता गृह्यतां जनैः ॥ ८२ ॥

अथाऽमेरिकखण्डस्य दूमन्नामा प्रजाधिपः ।
 प्रेषयामास संदेशं दर्शयन् शोकमात्मनः ॥ ८३ ॥
 ' शान्तिसोदर्यताहेतोः परिश्राम्यन्निरन्तरम् ।
 गतासुः पतितो गान्धिः स महान्पुरुषर्षभः ॥ ८४ ॥
 आसीच्छ्रीमानसौ नेता सुवो राष्ट्रहितैषिणाम् ।
 वशीचके नृणां कोटीरेष वोधैश्च कर्मभिः ॥ ८५ ॥
 जीवनं चरितं चास्य स्थास्यतः स्मृतिरक्षिणी ।
 लोकोत्तरमहिम्नोऽस्य नित्यं युगयुगान्तरे ' ॥ ८६ ॥
 अयान्ये शोकसंदेशाः प्राच्यपाश्चात्यखण्डतः ।
 तन्त्रीद्वारा समाजगुः शतशो देशमन्त्रिणाम् ॥ ८७ ॥

इति सौ. क्षमायाः कृतिषु स्वराज्यविजये महात्मनो निर्वाणं नाम
 त्रिपञ्चाशत्तमोऽध्यायः ॥

धृतचन्दनकर्पूरनालिकेरादिपूरिता ।

चिता शुद्धात्मनः साऽभूदुचिता चक्रवर्तिनः ॥ ७१ ॥

अभिषिच्य वपुस्तीर्थजलेनादौ महात्मनः ।

चिताध्यारोपितं विप्रैश्चक्रे मन्त्राग्निसंस्कृतम् ॥ ७२ ॥

श्रीमन्नेहरुस्ततो जोषं सवाष्पः समुपेत्य तम् ।

जानुपातं नमस्कृत्य चुचुम्ब चरणौ मुनेः ॥ ७३ ॥

रामदासस्ततः श्रीमान् ज्येष्ठपुत्रो महात्मनः ।

यथाविधि चिताराशिभिन्धान्चक्रे विदून्धीः ॥ ७४ ॥

धूमराशिः क्षणाच्छुण्डीशुण्डादण्ड इवोत्थितः ।

देवलोके प्रतिष्ठासुं द्रष्टुमिच्छन्निव स्वयम् ॥ ७५ ॥

अथार्केऽस्तमिते गान्धेर्भस्मीभूतकलेवरम् ।

तथाप्यस्य यशःकायस्तिष्ठत्येव निरन्तरम् ॥ ७६ ॥

ततो भूयिष्ठलोकेषु निर्गतेषु निजालयान् ।

तत्रैव बहवस्तस्थुः सर्वामपि निशीथिनीम् ॥ ७७ ॥

केचिच्चन्दनखण्डानि केचित्पुष्पदलानि च ।

अन्विष्यन्तो निशां निन्युर्भस्मराशौ पुनः पुनः ॥ ७८ ॥

अथ राष्ट्रपितुर्मृत्योर्वार्तां पूर्वैद्युरेव सा ।

श्रुताऽभूद्भुवने सार्धघटिकाद्वितयान्तरे ॥ ७९ ॥

तन्त्रीद्वारांलभूपेन्द्रः प्रद्विश्यं शोकमात्मनः ।

‘कम्पितोऽस्मि सभार्योऽहं श्रीगान्धेर्मृतिवार्तया ॥ ८० ॥

हानिरप्रतिसन्धेया भारतस्य न केवलम् ।

परं मानुष्यकस्यैव दुर्दैवात्समजायत ॥ ८१ ॥

ईदृग्विपदि लोकानां सानुकम्पोक्तिरावयोः ।

मम प्रतिनिधिद्वारा प्रेषिता गृह्यतां जनैः ॥ ८२ ॥

अथाऽमेरिकखण्डस्य दूमन्नामा प्रजाधिपः ।
 प्रेषयामास संदेशं दर्शयन् शोकमात्मनः ॥ ८३ ॥
 ' शान्तिसोदर्यताहेतोः परिश्राम्यन्निरन्तरम् ।
 गतासुः पतितो गान्धिः स महान्पुरुषर्षभः ॥ ८४ ॥
 आसीच्छ्रीमानसौ नेता भुवो राष्ट्रहितैषिणाम् ।
 वशीचक्रे नृणां कोटीरेष वोधैश्च कर्मभिः ॥ ८५ ॥
 जीवनं चरितं चास्य स्थास्यतः स्मृतिरक्षिणी ।
 लोकोत्तरमहिम्नोऽस्य नित्यं युगयुगान्तरे ' ॥ ८६ ॥
 अयान्ये शोकसंदेशाः प्राच्यपाश्चात्यखण्डतः ।
 तन्त्रीद्वारा समाजगुः शतशो देशमन्त्रिणाम् ॥ ८७ ॥

इति सौ. क्षमायाः कृतिषु स्वराज्यविजये महात्मनो निर्वाणं नाम
 त्रिपञ्चाशत्तमोऽध्यायः ॥

चतुःपञ्चाशोऽध्यायः

गन्थोपसंहारः ।

किं मूयोलेखनेनास्य चरितस्य महात्मनः ।
मृतोऽपि यः सजीवोऽन्तः सर्वदा प्रियते जनैः ॥ १ ॥
धन्याः किल वयं सर्वे युगेऽस्मिन् प्राप्तसंभवाः ।
चरन्तः क्षमातलं तस्य पावितं पादरेणुभिः ॥ २ ॥
परस्सहस्रवर्षोर्ध्वं स्मरिष्यन्ति जनाः किल ।
महात्मानमिमं गान्धिं जनांश्च समकालिकान् ॥ ३ ॥
स महापुरुषो लोकैः पूजितः सकलप्रियः ।
निजघ्ने देशजेनेति भारतस्य त्रपाकरम् ॥ ४ ॥
तत्रापि हिन्दुनैकेन हिन्दुष्वपि महत्तमे ।
उद्यतो हस्त इत्येष कलङ्को वागगोचरः ॥ ५ ॥
स्तुवन्ति सद्गुणान् पद्यैः पदलालित्यमण्डितैः
यशस्विनां च साधूनां कवयोऽनादिकालतः ॥ ६ ॥
परं त्वलोकसामान्यमूतप्रकृतिनिर्मितम् ।
अप्रमेयगुणोत्कर्षं कः स्तुवीयात्कवीश्वरः ॥ ७ ॥
महिमा जीवतोऽप्यस्य सर्वातिशयितोऽभवत् ।
कृत्स्नेन जगताप्यद्य पूज्यते स्वर्गतोऽपि सः ॥ ८ ॥
महतां सुप्रसिद्धानां कल्प्यन्ते स्मृतिरक्षकाः ।
शिलाकांस्यमयाः लोकैः प्रोचसुन्दरविग्रहाः ॥ ९ ॥
दिव्यतेजोभृतो गान्धेः सन्ति नावश्यका इमे ।
तस्य स्मृतिकरो भावः स्वयं यत्नेन निर्मितः ॥ १० ॥
सत्याऽहिंसात्मकः सोऽयं भावो भाविप्रजाततेः ।
शाश्वतस्मृतिरक्षायै प्रमवेद्यत्नरक्षितः ॥ ११ ॥

प्रससाराऽस्य दिव्याभा न परं धनिवेश्मसु ।
 दीनानामपि दीनानामार्तानां च कुटीष्वपि ॥ १२ ॥
 भारतं भवतीदानीमन्धकारपटावृतम् ।
 पश्यन्ति जाग्रतो मार्गमन्तरन्वेषणार्चिषा ॥ १३ ॥
 तमेनं च मुनेर्मार्गमनुवर्तेत चेज्जनः ।
 निश्चितं भारते भूयः प्रकाश उपजायते ॥ १४ ॥

इति सौ. क्षमायाः कृतिषु उत्तरसत्याग्रहगीतायां
 स्वराज्यविजयखण्डे ग्रन्थोपसंहारात्मकः चतुःपञ्चाशोऽध्यायः ॥
 मोहमय्याम् ।
 १-८-१९४९ वत्सरे ।